

ప్రస్తుతము కావలికళాశాలలో ఆంధ్రభాషాపన్యాసకులుగా పని చేయుచున్న శ్రీ శ్రీరాం వేంకట భుజంగరాయ శర్మగారు ఎమ్. ఏ., యీ గ్రంథమును పరిష్కరించుటలో మాకు యథాశక్తి తోడ్పడిరి. వారికి మా కృతజ్ఞతాపూర్వకవందనములు.

ఆంధ్రపాఠకలోకము దీనిని సమాదరించు నని మేము విశ్వసించు చున్నాము.

శ్రీరామకృష్ణమఠము,
మదరాసు - 4
25-4-'55

ప్రకాశకులు.

విషయసూచిక

కొలంబో నగరము

1. స్వాగతపత్రము	1
2. శ్రీ స్వాములవారి ప్రత్యుత్తరము	3
3. ప్లారట్ హాలులో శ్రీవారు గావించిన యుపన్యాసము	4

జాఫ్నా నగరము

4. స్వాగతపత్రము	25
5. “వేదాంతమతము”నుగూర్చి శ్రీవారి యుపన్యాసము	28

సాంగ్లిన్ పట్టణము

6. అభినందనపత్రము	60
7. శ్రీ స్వాములవారి ప్రత్యుత్తరము	61

రామేశ్వరము

8. “సత్యమగు ఈశ్వరార్చన”నుగూర్చి శ్రీవారు శ్రీ రామేశ్వరాలయమున నొసగిన యుపన్యాసము	67
---	-----	-----	----

రామ్నాథుడు

9. స్వాగతపత్రము	71
10. శ్రీ స్వాములవారి ప్రత్యుత్తరము	74

వరదాపుడి

11. అభినందనపత్రము	91
12. ప్రత్యుత్తరము	98

శివగంగ, మానామదుర పట్టణములు

18. స్వాగతపత్రము	104
14. ప్రత్యుత్తరము	107

మధురాపురము

15. స్వాగతపత్రము	114
16. ప్రత్యుత్తరము	116

కుంభకోణము

17. స్వాగతపత్రము	126
18. “వేదాంతప్రచారము” సుగూర్చి శ్రీవారి యొపన్యాసము	128

చెన్ననగరము

19. సన్మానపత్రము	170
20. క్షేత్రీమహారాజుగారు పంపిన అభినందనపత్రము	178
21. శ్రీ స్వాములవారి ప్రత్యుత్తరము	175
22. నా ఉద్యమ ప్రకాశిక	181
23. హైందవీవిత్తము : వేదాంతము	222
24. భారత సిద్ధపురుషులు	260
25. మన ప్రస్తుత కర్తవ్యము	300





స్వామి వివేకానంద



సం దేశ త రం గిణి

ప్రాచ్యభూమియందు శ్రీ వివేకానందస్వాములవారొసగిన

ప్రప్రథమోపన్యాసము

(కొలంబో నగరము)

పాశ్చాత్యఖండములందు మతప్రచారముచేసి విఖ్యాతి గడించినపిమ్మట శ్రీ వివేకానందస్వాములవారు 1897-వ సంవత్సరము జాన్యువరి 15 తేది మధ్యాహ్నవేళ కొలంబో నగరమున ఓడదిగిరి. అప్పుడు ఆ నగరమందలి హిందువులు శ్రీవారికి ఘనమగు స్వాగత మిచ్చిరి. ఆనందరభమున ఈక్రింది స్వాగతపత్రము శ్రీవారి కర్పింపబడినది.

శ్రీమత్ వివేకానందస్వాములవారికి—

పూజ్యులగు నోస్వామీ!

ఈ కొలంబోనగరమందలి హిందువులు బహిరంగ సభలో చేసిన తీర్మానము ననుసరించి మీకు హృదయ పూర్వకముగా ఈ ద్వీపమున స్వాగత మొసంగుచున్నారము. పాశ్చాత్యదేశములందు మహాప్రచారము కావించి స్వదేశి ఘనము తిరిగివచ్చు సమయమున మీకు స్వాగతమర్పించు టుగో ప్రథముల మగుట మాకు గొప్పగౌరవముగా భావించుచున్నారము.

మీరు కావించిన ప్రచారము ఈశ్వరానుగ్రహము వలన ఎటుల విజయవంతమయ్యెనో నేము అనగదముతోడను కృతజ్ఞతతోడను కనుపెట్టి చూచుచుగతిగిరి. సమస్త మత సంప్రదాయములకును సామంతుల్యమున కూర్చుచు, ప్రతిజీవికిని వానియవసరములనుబట్టి ఆధ్యాత్మికాహారమును పెట్టుచు, వాత్సల్యపూర్వకముగ భగవంతుని దాపునకు పడవునట్టి హిందూవిశ్వమతాదర్శమును యూరపు అమెరికాఖండ జాతుల సారక ప్రకటించి పోలిపెట్టి. అతిపురాతనకాలమునుండి ఋషివరంపరలు వారి సామంతుల పదస్పర్శచే భారతభూమిని పవిత్రముగావించి యుండిరి. వారు తమదర్శనముచేతను, ప్రబోధముచేతను సమస్త అవస్థాంతరములందును భారతభూమిని లోకమునకు జ్ఞానదాయనిగ నొనర్చియుండిరి. ఆ మహనీయుల చేత నుపదేశింపబడిన సత్యధర్మమును మోసి మాన్యున మీరలు ప్రచారముగావించితిరి.

(శ్రీ) (శ్రీ) (శ్రీ) రామకృష్ణపరమహంసదేవునివలన సద్గురుని దివ్యాదేశము మూలమునను, మినిస్ట్రీలుకడయి మానకటాక్షమువలనను, పాశ్చాత్య జాతులు భారతదేశపు ఆధ్యాత్మిక ప్రతిభతోడి అనుసంధానము పడియున్నట్టి అమూల్య వరప్రసాదమునకు పాత్రులు కాగలిగిరి. మన దేశీయులలో పాశ్చాత్యనాగరికతయొక్క వ్యామోహమున తప్పిరిని అనేకులు మన ప్రాచీన సంప్రదాయముల మహిమను గ్రహింపగలిగిరి.

మహనీయమగు మిశ్రపీఠలనను, సూర్యదర్శకత్వమువలనను, మానవజాతిని తీరరానిరీతిని కృతజ్ఞతాబంధుల గావించితిరి. మన మాతృభూమిని అపూర్వశేజో సురాజమానముగా నొనర్చితిరి. భగవదనుగ్రహమువలన మీరు ఇటులనే శ్రేయస్సుల పడయుచు, మిథూనిన మహోద్యమమును కొనసాగింపగల్గుచుడు గాకయని ప్రార్థించుచున్నారము.

ఇట్లు మిశ్రపాపాత్రమగు హిందూసంఘముపక్షమున
పి. కుమారస్వామి,
సింహళ కాసనసభా సభ్యుడు, సమావేశాధ్యక్షుడు,
ఏ. కులనీగసింహము,

కొలంబో }
నాన్యవరి 1897 }

కార్యదర్శి.

శ్రీస్వాములవాడు తమకర్పించిన యీస్వాగతముం గూర్చి తమ సంతసమును వెల్లెబుచ్చుచు, సంగ్రహముగ ప్రత్యుత్తర మొసగిరి. నాటియుత్సాహమంతయు ఒక రాజకీయపరిజ్ఞాతనుగాని, ఒక మహారాష్ట్రవాదుని గాని, ఒక ఖోటీ శ్వరునిగాని, కీర్తించుటకుగాక, బుచ్చమెత్తుకొను ఒక సన్నాహుని గాని విచుటకై సరి కావున, అది హిందువుల మనస్సునకు ముతియునెడ ఎట్టి ఆదరణ గలవో వేరుపుచుండనని పోలుటకు శ్రీవాడు ఆ అసకాశమును పనియొగించుకొనినది. పాపదూరమునకు సజీవమై నిలిచియుండ గోరు నేని, ఆజాతయోగ్యశీలసముఃకు మితము బ్రహ్మదండమై నిలుచు బులియు లోగత్యమను నొక్క చప్పురి. తాము అందుకొనిన స్వాగతమునకు న్యక్తత్వేన తమకర్పిత మేమియు లేదనియు,

అద్దానిని ఒకసంప్రదాయమునెడ మన్ననచూపుటగ ఎంతవలయుననియు పలికిరి.

16-వ తేదీ సాయంత్రము, ఫ్లోరల్ హాల్ లులో శ్రీ స్వాముల వారీక్రిందిరీతిని ఉపన్యసించిరి:—

నేను చేసిన యీ అల్పకార్యము నాలో స్వతస్సిద్ధముగనున్న శక్తివలన జరిగినదికాదు. ఈ నాప్రియతమమును పరమపవిత్రమును అగు మాతృభూమినుండి వెడలి పాశ్చాత్యదేశములందు నన్ను సదా అనుగమించుచు వచ్చిన ప్రోత్సాహమును, అభిమానమును, ఆశీస్సులును, కారణముగా జరిగినదే! ఈ పర్యటనవలన కొంత మించి పనియే జరిగినది, నిజమే. కాని, దానివలన నాకే ముఖ్యముగా ఉపకారము జరిగినదని చెప్పవలయును. ఏలయనగా ఇదివఱకు బహుశః నాకు నైజమగు చిత్తోద్రేకమువలన కలిగిన అభిమానము ఇప్పుడు నిశ్చితాభిప్రాయముయొక్క స్థిరత్వమును, ప్రత్యక్షానుభవమువలని పటుత్వమును, బలమును పడసినది.

గౌరవనీయుడగు ఈ అధ్యక్షుడు తిలిపినటులే—ప్రతి హైందవుడును తలంచుతీరుననే—ఈ దేశము కర్తృక్షేత్రమును, పుణ్యభూమియు నని పూర్వమునుండి నేనును తలంచుచుంటిని. ఈ నాడు ఇచ్చట నిలిచి ఆమాట యెంతయు సత్యమేయని యథార్థమగు నిశ్చితాభిప్రాయముతో చాటుచున్నాను. భక్తి పుణ్యభూమియని పిలువబడుటకు అర్హతగల దేశమేదైన

భూలోకమున గలదేని, కర్మపరిపాకముం గూర్చుకొనుటకై
 నకలజీవులును చేరవలసిన స్థలమేదైన భూతలమునగలదేని,
 భగవత్సాన్నిధ్యమును పొందుటకై యాత్రలుసాగించుచు, ఆ
 పరమపదమును బొందునమయమున, ప్రతిజీవాత్మయు విధిగా
 చేరవలసిన తావు పుడమిని ఎచ్చటనైన యుండునేని, నూనవ
 సంఘము సాధుశీలమును జౌదార్యమును పవిత్రతను శాంతి
 భీననమును అలవటచుకొనుటలో పరమోన్నత పథమును
 అందికొనజాలెడి దివ్యక్షేత్ర మెచ్చటనైన కలదేని, అది
 మన భారతదేశమే ! అంతేకాదు. అన్నిటికంటెను దివ్య
 దృష్టిని ఆధ్యాత్మసిద్ధిని ప్రసాదించు పుణ్యతీర్థము ఈ భారత
 దేశమే ! సకల తప్పదు. ఇటు అత్యంతపురాణకాలమునుండి
 సుహృదులకర్తలు బయలుదేరి యున్నారు. పశ్చిమతడవలు
 నారీ భూలోకమునెల్ల వినిర్మలములును శాశ్వతములు నగు
 ఆధ్యాత్మిక ధర్మప్రవాహజలములతోనింపి పవిత్రీభూతము
 చేసియున్నారు. శూర్పు పడమర ఉత్తరము దక్షిణము
 నలుదిశలనంతట పుడమిని ముంచివేసిన వేదాంతసాగర
 తీరగరాళి ఈ దేశమునుండియే వెలువడినది. భౌతికమును
 అనిశ్చరమును అగు నేటి ప్రాపంచికనాగరికతను మరల
 ఈశ్వరోన్ముఖము గావింపనున్న ఆధ్యాత్మిక సుహృప్రవా
 హము ఇక్కడనుండియే ఉద్భవము కావలసియున్నది ! ఇతర
 దేశములగు నేలకొలది మానవహృదయములను కాల్చి
 నాశనము చేయుచున్న నాస్తికవాద భీకరజ్వాలలను చల్లార్ప
 వలసిన తీవ్రజలనిధి ఇచ్చోటనే కలదు. మిత్రులారా !
 నాగూట నమ్ముడు. ఇది జరిగితీరును.

ఇదంతయు నేను స్పష్టముగ గ్రహించియున్నాను. మీలో వివిధజాతిచరిత్రల పరిచయ వారు కూడ ఈ విషయము గ్రహించియో యుందురు. ఈ ఉపకారమునకే లోకము మనమాప్రభుత్వమునకు మిక్కిలిగ ఋణపడి యున్నది. వేటువేటుగ ఒక్కొక్క దేశమును తీసికొని విచారించునట్లు లోకము ఈ ఉపమామయుడగు హైందవునెడల ఋణపడి యున్నంతగా మతేజుత్తిగని ఋణపడి యుండులేదు. హైందవునిలోని యిం మెత్తదనము అతని అప్రయోజకత్వముగా కొన్ని సమయములందు హేళనచేయబడుటయు కలదు. కాని యెందని హేళనయందును మహద్భుతసత్యము నిర్భ్రష్టము యుండునేని అది దేవుని ముద్గుల బిడ్డడగు ఈ తనిని 'అప్రయోజక హేందవు' అనుటయందే యున్నది. ప్రపంచమందలి యితరభాగములందును నాగరికతలు నూసినవి. ప్రాచీనకాలమండేకాక, ఆధునిక కాలమందు సైతము, శక్తిమంతములగు గొప్పగొప్ప జాతులయందు మహద్భుత భావములు వెలువడియున్నవి. నాడును నడున కుడ అద్భుతభావరాశి ఒక జాతినండి మహాకజాతిక ప్రసరించియో యున్నది. పురాతనకాలములందును, ఈ గుణములందును కూడ పరదేశములపైక దాడులు వెడలు బలవంతులుగ జాతులు మహాధర్మములయొక్కయు నివ్యమహిమల యొక్కయు అంకురములను దూరప్రదేశములందు నాటుచు వచ్చినమాటసత్యమే. కాని ప్రియమిత్రులారా! నాపలుకులు గుర్తుపెట్టుకొనుడు. అప్రచారము సర్వమును రణభేదల ఘోషతోడను, యుద్ధభటవ్యూహముల అట్టహాసముల

నోడను సాగినది. ఒక్కొక్క ధర్మభావము నెత్తుటి వెల్లువలలో మునిగి తేలుచు వేడలినది. ప్రతిదివ్య శాస్త్రమును లక్షలకొలది సోదరుల రక్తప్రవాహముల నిగాద తేలియ్యుచు నడచినది. ప్రతి మహావాక్కును వెంబడించి కోట్లకొలది ప్రజల ఆర్తనాదములును, పసిబిడ్డల నీపులును, వితంతువుల కన్నీటివెల్లువలును చెలరేగవలసినిచ్చెను. దాదాపుగా ఇతరజాతుల ధర్మప్రచారమంతయు నట్లయిన్నది. కాని భారతభూమియే యుగయుగములనుండి శాంతియు జీవనమును సాగించుచున్నది. గ్రీకుదేశము తలయెత్తిక పూర్వమే. రోమునగరము ఊహాక్షేత్రమున పొడవగుపకమునుపే. నేటియూరపుజాతుల పూర్వపురుషులు పండితైల్ల పచ్చలు పొడిపలచుకొని అడవుల తిరుగాడుచుండిన కాలముననే, ఈ భారతదేశమునుండి ధర్మప్రచారములు సాగినవి. అంతకు పూర్వమునుండి—అనగా చారిత్రక గ్రంథ యోచనయే లేనికాలమునుండి — దుష్టయ ప్రాచీనాంధ్ర రాజములోనికీ పురాణగాథలు శోచిచూడ సాహసింపజాలని కాలమునుండి—నేటివఱకును, దివ్యభావపరంపర లెన్నియో ఈ దేశమునుండి ప్రచారమై నెడలియున్నవి. కాని ఆ ప్రతి పురుగుసకును ముగిసిన శాంతియు, వెనుక జీవనయు, సహనిరుణుగా ప్రవర్తిల్లినవి. ప్రపంచమందలి అన్నిజాతులలోను, మనము మాత్రమే ఎన్నడును పదలమీదికి దాడి నెడలి యెఱుగము! అట్టి మహాభాగ్యము తాల్చుటం జేసిగో మనము సజీవులమైయున్నాము.

గ్రీసు దేశపు పటాలములదాడివలస పుడమి వడక పోయిన కాలముకలదు. ఆ పురాతన గ్రీకుల సామ్రాజ్యము— అట్టివీరభూమి— నేడు నామరూపములు లేకుండ తుడిచిపెట్టి కొని పోయినది. తుదకు—దానింగూర్చి చెప్పకొనుటకు నేటికొక పట్టకథకూడ మిగుల లేదు. లోకమున కొంచెము పచ్చపచ్చగనున్న ప్రాంతముపై నెల్ల రోమనుపతాకము ఎగిరిన కాలముకలదు. చతుస్సముద్రపర్యంతము వారు తమ కబంధహస్తములు చాచిరి. వారి అధికారదుర్మదాలకు మానవజాతిశిరముపై తాండవమాడినది. రోమునామము వినినమాత్రాన పుడమి గజగజలాడినది. కాని ఇప్పుడు! ఒకప్పుడు రాజప్రాసాదములతో కళకళలాడిన క్యాపిటోల్ సర్వతమిష్ణుడు జాడయెఱుంగరాక పాడువడియున్నది. వా సీజరుబిరుదాంకిత ప్రభువులు రాజ్యమేలినచోటుల సారా పురుగులు బూజుపెట్టి గూడులల్లుచున్నవి. ఇటులనే, ఇటుక మనిమెఱసి చనిన ఇతరవిఖ్యాతజాతులును కొన్ని కలప్పు. కాని, ఏదోకొన్నాళ్ళపాటు విజయగర్వముతో బడియ 'తెలియక మిడిసిపడి నీటిపైని చెఱలాడు చిన్ని అలలతీరున అన్ని యన్నియు మటుమాయమై పోయినవి. ఆ జాతు లీ రీతిగ చని లోకమున తమజాడలను మాత్రము చూచాయగా నిలుపు కొని చనినవి. కాని మనమో, సజీవులమైయున్నాము. మనువు మఱల ఈనాడు దిగివచ్చేనేని ఆతడు వెఱగుపడి క్రొత్త ప్రదేశమునకు వచ్చినటుల ఎంచబోడు. వేలకొలది సంవత్సరములు జిజ్ఞాసుచేసి కూర్చిన ఆ శాసనములే నాడును ఉన్నవి. తరతరములనుండి ఆచారముగ వచ్చిన

నివేక ఫలములుగా. అనేకశతాబ్దముల అనుభవసారమును తమలో జీర్ణించుకొని, నిత్యములై సనాతనములై చూపట్టా ఆ సిద్ధాంతములే నేటికిని గోచరించును. వినములుగడచిన కొలదిని ప్రతిబంధములు దెబ్బమీదదెబ్బ తీసినకొలదిని అన్నియు ఒకే ఉద్దేశ్యమును నెరవేర్చినటుల, అనగా ఆ ఆచారమర్యాదలనే పటతరములుగను సుస్థిరములుగను ఒనర్చినటుల తోచుచున్నది. దీనికంతకును కేంద్రమేదియో, సమస్తరక్తనాళములకును మూలమో హృదయమేదియో, మనజాతీయజీవితమునకు మూలకందమేదియో, కనుగొనుట ఈ దేశముననే సాధ్యమగునని స్వానుభవముచేరి చెప్పుచున్నాను; నామాటనమ్ముడు.

ప్రపంచమున ఇతిరజాతులవారికి మతము అనేక జీవనవ్యాప్తులలో ఒకానొకటిగా నున్నది. వారికి రాజకీయములున్నవి. సాంఘిక సౌభాగ్యములున్నవి. ఐశ్వర్యము సమకూర్చి పెట్టగలిగినవన్నియు నున్నవి. అధికారముచే సాధించుకొనగలవి కూడ అన్నియు నున్నవి. ఇక ఇంద్రియ ప్రోగములకుకొదనలేదు. ఈ వివిధజీవనవ్యాప్తులలోలతలే హక్కిన తమ ఇంద్రియములకు ఇంకను కొంత ఉద్రేకము గొలుపజాలున దేదేని కలచాయను దేవులొటల మధ్య బహుశః మతము అనునదియు ఒకస్వల్పాంశమై యుండ నోపును. కాని ఇక్కడ హిందూదేశమున నన్ననో మతము విశిష్టమగు ఏకైకపురుషార్థమై పటగుచున్నది. చైనా జపాను యుద్ధము సంఘటిల్లినదని మీలో ఎవరైన ఎఱుంగుదురా? ఎఱిగినవారున్నను ఏకొలదిమందియో యుందురు.

సాశ్చాత్యఖండములందు సంఘమును పరివర్తనము గావింప జూచు భయంకర రాజకీయప్రచారములును సాంఘికోద్యమములును పెక్కులు కలవు. అవి మీలో ఎంతమందికి తెలియును? 'బహు కొలది'మందికే తెలిసియుండును. అయినను అమెరికాలో సర్వమతపరిషత్తు ఒకటి జరిగెననియు, అక్కడికి 2.5 క పిందూసన్నాహిని పంపిరనియు ఇచ్చటి కులాలినానిక సయితము తెలిసిపోవుట గాంచి నేను వింతపడితిని. మన సహజవాసనలు ఎటుల ఉడచునో మన హతీయ జీవనము ఎటులున్నదో ఇందువలన గుర్తింపవచ్చును. ప్రాచ్యఖాడి వాసుల అజ్ఞానమును గూర్చి జాలించెందు లోకి సంగ్రహాలు— ఇందును ముఖ్యముగా విదేశీయులు— వ్రాసిన పుస్తకములను నేను చదువుచుండడివాడిను. ఒకదృష్టితో చూచినచో వారి వ్రాతలు కొంతవఱకు సత్యములేయైనను 'వేరొక దృష్టితో'తలకంచిన అవి వట్టి అసత్యములని నాకు తోచినది. ఇంగ్లాండులోగాని, అమెరికాలోగాని, ఫ్రాన్స్ లోగాని, జర్మనీలోగాని మామూలురైతును పలిచి 'నీవు ఏపార్టీవాడవు?' అని అడిగినతోడనే తనది రాడికల్ పార్టీ అనియో లేక కన్సర్వేటివ్ పార్టీ అనియో తెలిపి తాను ఆ పార్టీ వారికే 'వోటు' నిచ్చెదననియు చెప్పివేయును. అమెరికాలోనిరైతు తాను రిపబ్లికన్ పార్టీ, డెమోక్రాటిక్ పార్టీలలో దేనికి చెందినది వక్కాణించును. వెండివ్యాపారపుసమస్య మొదలైన వానిని గురించినూడ కొంత వివరించి చెప్పగలుగును. కాని పాని మతమేదో అడిగినూడుము. తాను చర్చిక పోవుదుననియు, ఏదోసంప్రదాయమునకు చెందినవాడననియు మాత్రము

చెప్పను. వానికి తెలిసినదంతయు అంతే. అంతేచాలునని ఆతడు తలంచును.

ఇక ఋషులైతఁను పలిచి “నీకు రాజకీయము లేమైన తెలియునా?” అని అడుగుము. అతడు “రాజకీయములా? అవేమిటి? బూ” అని తిరిగి వాసలనే అడుగును. వానికి సామ్యసాదమేమిటో తెలియదు. పెట్టుబడికిని పరిశ్రమకును గల సంగబంధము తెలియదు. అతడు అటువంటి విషయములను గురించి తనజన్మలో ఎన్నడు వినియుండడు. అతడు పొట్ట కూటికే చెమటోడ్చి కష్టించుటమాత్ర మెఱుగును. అయినను ‘నీమతమే’మని వానినడుగుము. అతడు “బాబూ, ఇదిగో ఇటు చూడు; దానిని నా ముఖముమీదనే ముద్రవేసి యుంచినాను” అని చూపును. సుతవిషయమును గురించి ఆతడు ఒకటి రెండు ధర్మవాక్కులనుకూడ చెప్పగలడు. ఇది నా అనుభవవిషయము. మనజాతీయ జీవనము ఆ తీరున నడచుచున్నది. మనకు కర్మసిద్ధాంతముపై గాఢమగు విశ్వాసము కలదు. మానవుల చిత్తవృత్తులను పరికింపుడు. ఎవనితీరు వానిది. అట్లే ఎవని ఆత్మపరిణామార్గము వానిది. అనంత మగు పూర్వజన్మపరంపర నలనను పురాకృతకర్మవిశేషము నలనను మానవుని ప్రస్తుతజీవితవైఖరి నిర్ణయింపబడి యుండును. ప్రతివాడును తన పురాధనఫలమును తలదాల్చి ఈ లోకములోనికి వచ్చుననియు, అసంతోషములగు తన పూర్వ జన్మలు ఇప్పుటిజన్మకు మూలమనియు, ఈ జన్మను తాను వినియోగించుకొను విధము ననుసరించియే రాబోవుజన్మ నిర్ణయింపబడుననియు ప్రతిపాదువు తలంచును. ఈ రీతిగా

ఈ ప్రపంచమున పుట్టెడి ప్రతిమానవుడును నిర్వహింపవలసిన ధర్మమును, జీవితమున అనుసరింపవలసిన నిర్ణీత మార్గమును ఉండును. ఈ సూత్రము వ్యక్తులవిషయమున ఎటులసత్యమో జాతివిషయమునను అంతే. ప్రతిజాతికిని ఒక విభిన్నజీవనమై ఖరి, ఒక ప్రత్యేకజీవనోపపత్తి, ప్రపంచజీవనమున నిది నిర్వహింపవలసిన ఒక విశిష్టకర్తవ్యము కలను. ప్రతిజాతియు దాని జీవనఫలితార్థమును అనుభవించును. అది తన నిర్ణీత కర్మను నిర్వహించితీరనలెను. రాజకీయోద్ధతిగాని నైతిక బలోన్మతిగాని సాధించుట మన జాతికి నైజధర్మముకాదు. ఎన్నడును అది అట్లుండి యుండు. నామాటను మనస్సున పెట్టుకొనుడు. అట్టిది మనకెన్నడును నైజము కాజోను. మనను వేరొక కర్తవ్యము మనపాలిట నున్నది. మనలోని ఆధ్యాత్మికశక్తి సంతను గెక్కిగా సంఘటితపలచి సంగడిగది పోషించి భారతజాతిని ఒక ఆధ్యాత్మికమహాశక్తిస్వరూపముగ తీర్చిదిద్దవలసియున్నది. అట్టిదుర్వారమహాశక్తి, సగస్థితులు అనుకూలముగా నున్నప్పుడెల్ల ప్రపంచమును ముంచెత్తివేయవలయును. సరిషియనులో, క్రీములో, గోమనులో, అరబ్బులో, ఇంగ్లనులో, ఎచ్చరైననుసగ్గే, మనసేనలతో దాడివెడలి ప్రపంచమును జయించి వివిధజాతులను ఏకము చేయుదురు గాక. హైందవుల నేదాంతము, ఆధ్యాత్మిక విద్య, అప్పు డి సూతనానకాశమును పురస్కరించుకొని ప్రపంచజాతుల రక్తనాశములలోనికి ప్రవేశించును. శుమప్తిమానవజాతి అభ్యున్నతికై భారతీయుని శాంతిమయ ధీశక్తి తనవంతు తాను సమర్పణము చేయవలసి యున్నది.

హిందూదేశము ప్రపంచమునకు ఒసగనున్నకానుక ఈ ఆధ్యాత్మిక తేజమే!

ఈతీరున పూర్వము ఒక్కొక్కజాతి మహోద్ధతముగా పిజ్జంబించి ప్రపంచమందలి వివిధజాతులను ఏకముచేయుచు నచ్చెను. సహజముగా ఏకాంతవాసము నిచ్చుగించు భారత దేశమునకు ఆయాసందర్భములందెల్ల, ఇతర జాతులతోడి సంసర్గము కలిగెను. అయినను ఈ భారతజాతి మరల ఇతర ప్రపంచజాతులనుండి విడివడి ఏకాంతములోనికి పోవుచుండుట పెక్కుమాటలు జరిగినది. కాని భారతీయులకు ఇతర జాతులతోడి సంసర్గము కల్గినప్పుడుమాత్రము తత్ఫలితార్థముగ భారతీయుల ఆధ్యాత్మికధర్మప్రవాహములు ప్రపంచ మంతటను వ్యాపించుచు వచ్చినవి. వేదములకు పురాతన సుగు పారశీకభాషానువాద మొకటి కలదు. అది అంత నిర్దుష్టమైనది కాదు. దానినే మరల నొక పరాసు యువకుడు లాటినుభాషలోనికి అనువదించినాడు. జర్మనీదేశపు నుహతత్వవేత్తలలో నొకడగు 'స్కొప్లెన్బాడు' దానిని ఈ శతాబ్దారంభకాలమున (అనగా క్రీస్తుశకము 1800 సం॥ ప్రాంతమున) చదివి "ఉపనిషత్తుల అధ్యయనమువంటి ఉదాత్తవిద్య, ఆత్మవికాసమునకలిగించు వ్యావృత్తి ఈ లోకమున మతీయుకటిలేదు. అది నాజీవితమున చిత్తశాంతిని ప్రసాదించినది. నామరణకాలముసందును ఆయ్యది నిరసధికమగు శాంతినే ప్రసాదింపగలదు" అని నుడివెను. అంతే కాదు. "పూర్వపు గ్రీకుల విజ్ఞానపునరుద్ధరణమహోద్యమమునకన్న శతాధికముగ విశాలమై శక్తిమంతమై మానవుని

మానసిక వ్యాపారమును పూర్తిగా మార్చివైచు అత్యద్భుత పరిణామములను ప్రపంచము చూడనున్నది" అని ఆ జర్మను తత్వవేత్త జోస్యముకూడ చెప్పియున్నాడు. ఈనాడు వాని జోస్యము ఫలించుచున్నది. నెమ్మది నెమ్మదిగఁ జరిగితిరము వ్యాప్తి నొందుచున్న హైందవతత్త్వము నలన, ప్రపంచము యొక్క ఉనకశయందును, గమనమునందును, ఆచారము లందును, సారస్వతమునందును నింతటి మహాపరివర్తనము జరుగుచున్నదో, యోచనాపరులైన ప్రపంచచారిత్ర పరిశీలకులకును, కండ్లు తెరిచి ఆయా పాశ్చాత్యజాతులవారి మనస్సులలో జరుగు సంచలనమును పరికించువానికిని, శాఖియ వచ్చును. నీ నిదివఱకే సూచించినట్లులు ఇంకొక విశేషముకూడ గలదు. మనుషుని మును అగ్నిని ప్రయోగించియు, ఖడ్గమును ఝులిపించియు, ధర్మప్రవాణము చేసియుండలేదు. భారతదేశము ప్రపంచమునకు బసగించు ఈ సర్వప్రసాదమును వర్ణించుటకు అంగ్లభాషలో ఏదేని శబ్దము ఉన్నయెడల, భారతవాఙ్మయము మానవ జాతియందు కల్పించిన పరివర్తనమును తెలుపుటకు అంగ్లభాషలో అనువగు పదము కలదేని, అది 'ఫాసినేషన్' (సమ్మోహనము) అనునదే. నీని అర్థము ఆకస్మికముగా నీపైని ఏదేని నచ్చిపడి భ్రాంతుని చేయుట అనికాదు. నీకు శిలీయరాకుండ మెల్లమెల్లగా నిన్ను ఆకర్షించివేయుట అనిదాని కర్థము. చాలమందిక మొట్టమొదట భారతీయుల భావములన్నను, భారతీయుల మర్యాదలన్నను, భారతీయుల ఆచారములన్నను, భారతీయుల జీవితములన్నను, భారతీయుల వాఙ్మయములన్నను, వెగలు

గనేయుండును. కాని పొరు ఓపికపట్టి యున గ్రంథములను చదువవలయును ; మనభావములకు మూలాధారములగు మహాసూత్రముల పరిచయము చేసికొనవలెను ; అప్పుడు సూక్తికి యిబిదితోమ్మిదినుందిమీద ఈ సమ్మోహనము నక్కగ పాడును. ఇంక ఫలితార్థమో, సారవశ్యమే. వేగు యమున నంటికి కానరాకుండ చెవికి వినరాకుండ వర్షించి, శేల్లవాడుసరికి మెలమెల్లగా రోదసిన్లెల్ల ఆవరించు కోమల తుమారమువలె, పరమశాంతియును, నిరాడంబరమును, సహనశీలమును, అధ్యాత్మపరాయణమును అగు భారతజాతి ప్రపంచప్రజల మనోలోకముపై తన ప్రభావమును ప్రసరింపజేసినది.

దరిత్రయును లోగడజరిగినట్టి మరలమరల జరుగ నున్నది. ఈనాటి ఆధునిక శాస్త్రమువలన గాఢములును, సుస్థిరములును అనుకొనిన పురాతనవిశ్వాసములు పూర్తిగ హతమై పోవుచున్నవి. మానవజాతీయంతయు లొంగి మొన్ననచేసితీరవలయునని ఆశించిన సాంప్రదాయక శారవా ధిక్యములు నలినలిగా చితుకకొట్టబడి గాలిలో కానరాకుండ పోగిరిపోవుచున్నవి. ఈనాటి ప్రాచీనవస్తుపరిశోధన లనెడు పద్ధత్యుటపోలులకు తాళజలక పురాతనాచార విశ్వాస ములు గాఢముక్కులవలె పొడిపొడియైపోవుచున్నవి. మతము పాశ్చాత్య దేశములందు సామరులచేతులలో చిక్కుకొని పోయినది. ముషిగులు మతసంబంధమగు ప్రతిదానిని చీద గొరులొనుచున్నది. ఇట్టిపట్టున భారతీయుల వేదాంతము నందలి ఆధ్యాత్మిక మహాశయములు భారతహృదయము

ముందునకు సాగివచ్చుచున్నది. అత్యున్నతవేదాంతధర్మములు సామాన్య భారతప్రజలకు నిత్యానుష్ఠానమర్యాదలు. ఈసర్వమును ఒకే పదార్థమనెడు అద్వైతమార్గము, వేదాంతముబోధించు నిర్గుణతత్త్వభావము, నరుని ఆత్మ అనశ్వరమనెడుఅద్భుతసిద్ధాంతము, జీవయాత్ర తెగిపోక సర్వకాలము సాగివచ్చు మహాప్రస్థానమనెడు తలంపు, ఈజగము అనంతమను విశ్వాసము, నేటి ప్రపంచమును గొప్ప ఆపదనుండి రక్షింపబూనినది. ఈ ప్రపంచము ఒక మురికికూపమనియు, కాలమనునదే నిన్ననో మొన్ననో ప్రారంభమైనదనియు ప్రాచీన విదేశసంప్రదాయులు భావనచేసిరి. మన గ్రంథములలో—అసలు మన గ్రంథములలోమాత్రమే—అనంతమై పరగు దేశ, కాల, నిమిత్త భావనకాన్పించుచున్నది. మన గ్రంథములలోమాత్రమే నరునిఆత్మయొక్క అఖండవిభూతి మతాన్వేషణకెల్ల పరమగమ్యమని ప్రకటితమగుచున్నది. ఆధునిక కాలమున—పరిణామసిద్ధాంతము, అక్షయశక్తిసిద్ధాంతము మున్నగునవి బయలుదేరి, నానావిధతుచ్చదేవతారాధనలను రూపుమాపుచున్న ఈ సమయమున—నరుని ఆత్మాన్వేషణఫలమును, భగవంతుని అద్భుతవాణియునగు వేదాంతము బోధించు ఉదాత్తమహితములును, ఉదార పావనములును అగు దివ్యభావములుగాక మతైయ్యది ప్రాజ్ఞులకు సంసేవ్యమై నిలువగలదు?

ఇక్కడ నేనొక విషయమును వివరించి చెప్పవలసియున్నది. అన్యజాతుల పరివర్తనమునకు హేతుభూతమగు 'మన మతము' అనినప్పుడు, మన హైందవమతమునకు

పునాదులగు మూలసిద్ధాంతములనియే నా అభిప్రాయము. అనేక శతాబ్దములుగా, సంఘావసరములను పురస్కరించు కొని ఈ మతమునందు వచ్చి చేరిన ఆచారములకును, ఇతర స్వల్పవిషయములకును, మతముయొక్క మూలసూత్రములతోపాటు అర్హస్థానమిచ్చి గౌరవింపజాలము. అది న్యాయమేగదా! మన గ్రంథములందు రెండువిధములగు ధర్మములు ప్రతిపాదించబడియున్నవి. వాని విభేదముకూడ స్పష్టీకరింపబడియున్నది. అందొక విధముగునవి సనాతనములు; అవి చదుని గుణముల ననుసరించియు, ఆత్మలక్షణముల ననుసరించియు, జీవపరమాత్మల సంబంధము ననుసరించియు, భగవంతుని లక్షణముల ననుసరించియు, జీవుని పరమ గమ్యము ననుసరించియు నిర్మింపబడినవి. సృష్టిక్రమము, సృష్టియొక్క ఆద్యంతరహితత్వము (అనగా శూన్యమునుండి ఈ ప్రపంచము సృజింపబడలేదనియు, నిరాకారనిర్గుణ బ్రహ్మమునుండి ఆవిష్కరింపబడినదనియు చెప్పెడుసిద్ధాంతము) మున్నగునవి ఈ మొదటిరకపు ధర్మములలో చేరును. ఇవి ప్రకృతిలోని సనాతనధర్మములపైని ఆధారపడి నిర్మింపబడిన శాశ్వతసూత్రములు. ఇక రెండవ వర్గమునకు చెందినవి అనుదిన జీవయాత్రను గూర్చిన సాధారణసూత్రములు. అవి పురాణములకు, స్మృతులకు సంబంధించినవికావు. వీనికి మొదటిరకపు సిద్ధాంతములతో సంబంధములేదు. మన జాతియందుకూడ ఇవి ఆయాకాలములందు మారుచు వచ్చినవి. ఒక యుగపుటాచారములు మఱొక యుగము నందు లేవు. యుగములు గతించుచున్నకొలది, అవి ఇంకను

నూరుచుండును. మహాముఖులు పుట్టి క్రొత్త పరిస్థితులకు అనుకూలములగు ఆచారమర్యాదలు నెలకొలిపి నునలను నడుపుచుందురు.

దేవుడు, బ్రహ్మము, జగత్తు: వీనినిగూర్చి అద్భుతములును, అనంతములును, ఉదాత్తములును, ఉదారములునగు ధర్మసూత్రములను ఈ పవిత్రభారతదేశము రచించినది. “నా దేవుడు సత్యము; నీ దేవుడు వట్టిబూటకము. కాదందువలె, గమ్ము, సవాలుచేయుచున్నాను. కత్తిదూసి నిలబడుము. ఏవో నేనో ఒక్కరే మిగులవలెను” అనుచు ఆయా కులదేవతలపైని దురభిమానము పూని దెబ్బలాటలకు దిగుట హిందూ దేశమున లేదు. సుచ్చదేవతలకై శగవులాడవలయునను ఉద్రేకము ప్రబలసినది ఈ ఒక్కదేశమునందే. మానవుని పరావ్రకృతిమీద ఆధారపడి రూపొందిన ఈ మహాధర్మసిద్ధాంతములు, విశ్వమానవశ్రేయమునకు వెయ్యేండ్లనా డెట్లు ఉపయోగపడెనో, నేడును అట్లే ఉపయోగపడుచున్నవి. నేడేకాదు, ఈ పుడమి నిలుచునంత కాలమును అవి అట్లునే యుండగలవు. కర్మసిద్ధాంతము సాటిగపబడునంత కాలము, మనము వ్యప్తిజీవులమై పుట్టుచు స్వశక్తిపైని ఆధారపడి మన తరగోపాయమును మనము చూచుకొనుచుండునంత కాలము, అవి చెక్కుచెదరక అట్లునే నిలిచియుండును.

అన్నిటిని మించి భారతదేశము లోకమునకు ముఖ్యముగా ప్రసాదించవలసినది ఇది: ఆయాజాతుల మతముల

యొక్క ఉత్పత్తి స్పృధిపరిణామములను కనుపెట్టి చూచిన
యెడల. ప్రతిశాఖకును మొట్టమొదట ఒక్కొక్క దేశతి
యుంబునని తెలియనచ్చును. అంతిశాఖలు ఒకదానితో
నొకటి మైత్రినెఱపునెడల. ఈ దేశతలందఱును ఒక్క
సామాన్య శాతీయ నామముతో వ్యవహరింపఁబడుదు.
ఉదాహరణగ భాబిలోనియనుల దేశతల పేరులను చూపుదు.
భాబిలోనియను జాతివారు వేర్వేరు ఉపజాతులుగ అనగా
వేర్వేరు శాఖలుగా నిడివడియున్నను, వారి దేశతలకు
“భాల్” అను సామాన్యశాతీయనామము పెడబడుచుం
డెడిది. యూదియా శాతిలోని ఉపజాతులవారి దేశతలకును
“మోలోక్” అను సామాన్యనామముండెడిది. ఇట్లుండ ఆ
ఉపజాతులలో ఏదోఒకటి తక్కినవానిపై ఆధిపత్యమును
సాధించి. తమ రాజ్యే లందఱికిని రాజాజని చాఁచును. అంతట
సహజముగా తమ దేవుడే తక్కిన ఉపజాతుల దేవుడనియు
వాదనచేయును. ‘భాల్—మోలోడాక్’ అత్యధిక మహామో
న్నతుడనియు, తక్కినదేశతలందఱును వానితోపై నిష్కవ
వారనియు భాబిలోనియనులలో ఒక శాఖవారు చెప్పుదురు.
అన్ని “మోలోక్”లలోను ‘మోలోక్ యూవా’ అత్యధిక
డని యూదులలో ఒకతెగవారు వాసింతురు. ఈ వివాదము
లను గుర్తముచేసి తేల్చుకొందురు. ఇట్టి తెగపులు పూర్వ
మిస్సటను ఉండెడివే. ఇచ్చటకూడ దేవతలు గోటిపడి,
అధికతక్కినకు ఖోరాటములు నాగించియుండిరి. కాని ఈ
దేశపు అదృష్టమునలనను, ప్రపంచపు అదృష్టమునలనను,
ఈ రణగుణస్వనినుండియే—ఈ గందరగోళమునుండియే—

“ఏకం సత్ విప్రా బహుధావదన్తి” (ఉండునది ఒక్కడే. వానిని ప్రాజ్ఞులు అనేక నామములతో పిలుతురు) అను దివ్యవాణి వెలువడినది. ‘శివుడు విష్ణునికంటె ఘనుడు’ అనుట గాదు; ‘విష్ణువే మహా ఘనుడు, శివుడు కొఱగానివాడు’ అను టయు కాదు. ఉన్నది ఒక్కడే దేవుడు. చానిని శివుడనుడు, విష్ణుడనుడు, లేక లత పేదలు పెట్టి పిలుచుకొనుడు. పేదలు భిన్నములుగ నుండుగాక, ఉన్నది ఒక్కడేవుడే. భారతదేశ చరిత్రయొక్క పర్యవసానమంతయు ఈ రెండుముక్కలలో క్రిమిడియున్నది. చరిత్రయంతయు ఈ ఒక్క ప్రధానసూత్ర మునే, అద్భుతశక్తితో—గంధీరభావతో—కథనముచేయు చున్నది. దేశమంతటను ఈకథనము సాగినది. శలితార్థ మేమి? ఈభావము భారతీయులర క్తనాశములలో ప్రవహించు ప్రతి నెత్తుటిబొట్టునందును నిండినది; వారి ప్రతి రక్తకణము నందును జీర్ణించిపోయినది; వారిజీవితములో కలిసిపోయినది; వారి స్వరూపోపాధియందేకమై యిమిడిపోయినది. అందు నలన, ఈదేశము సహసమునకు పెట్టినపేరై వివిధమతములను వివిధజాతులను ఆహ్వానించి, కౌగిట గొనెడితన హృదయమునకు హత్తుకొనినది.

ఒకదానికొకటి కేవలము భిన్నముగ గోచరించు అనేకజాతులు, అనేక మతములు, పరస్పర సౌహార్దముతో భారతదేశమున కలిసిమెలిసి జీవింపగల్గుట ఎట్లు సాధ్యమయ్యెనో ఇందువలన తెలియగలదు. ‘సేపు ద్వైతివి కావచ్చును; నేను అద్వైతిని కావచ్చును; నివు దేవుని నిత్యసేవకుడవని విశ్వసింపవచ్చును, నేను భగవంతునితో

అభిన్నుడనని వాకొననచ్చును. అయినను ఇరువురము
 ఉత్తమ హిందువులమే.' ఇదెట్లు సాధ్యము? "ఏకంసత్ -
 నిప్రా బహుధావదన్తి" (ఒకడు దైవము ఒక్కడే. వానిని
 ముఖలు బహునామములతో పేర్కొనుదు) అను వేదవాక్య
 మును పకించిన తెలియును. భారతీయసోదరులారా? అన్నిటి
 కన్న ముఖ్యముగ ఈ దివ్యభావమునే మనము లోకమునకు
 జపదేశింప వలసియున్నది. ఇతర దేశములలో మహావిద్యా
 ధికులు సైతము ముఖములు చిట్టించుకొని మనమతము వట్టి
 "బొమ్మలకొలుపు" అని వెక్కనముగా మాటాడుచుందురు.
 నేనది కాంచియున్నాను. కాని తమ తలలలో ఎంతటి
 మూఢభావము పెరుగొనియున్నదో వారు తెలిసికొనుటే
 లేదు. ప్రతితావునను ఇట్లే యున్నది: స్వమతదురభిమానము!
 ఏద్రసంకుచితభావన!! కటా! తనకుగల ఐహికభాగ్యమే,
 జన్మయైత్తిసంకులకు మానవుడు సాధింపదగిన యోగ్యవస్తు
 నట! డబ్బును దుడ్లును పూజించు అతని వ్యర్థజీవనమే ఉత్తమ
 జీవనమట! వానికున్న సంపదయే గడింపదగిన సంపదయట!
 ఇంక నేదైనను కొఱగానిదే! అత డేదేని ఒక పిచ్చి మట్టి
 బొమ్మనుచేసెనా, లేక ఒకయంత్రమును నిర్మించెనా, మహా
 త్తమ సంపదలను మించి అదియే మిగుల గణనీయమగు
 చున్నది!! ఎంత చదువున్నను, ఎంతవిద్య యున్నను, ప్రపంచ
 సుతటను ఇదేస్థితి కాన్పించుచున్నది. కాని సత్యమగు
 విద్య యొకను తలసూపలేదు; నాగరికతయందుమా, సత్య
 మగు నాగరికత ఇంకను ప్రారంభము కావలసియేయున్నది.
 నూనవజాతిలో వేయింటికి తొమ్మిదివందల తొంబదితొమ్మిది

మంత్రి. యీ నాటికిని పశువులుగనే యున్నారు. ధర్మములను మహాము పుస్తకములను చదువనచ్చును. సహసమును గూర్చి సంతోషించు మెలియుండవచ్చును. కాని లోకోపముకంటే ఈ ధర్మముగాని సహాసముగాని తరచుగా కానవచ్చుటలేదు. ఈ విషయములలో గాని సుభవము చెప్పచున్నాను: నూరేని జీవించిపోయినట్లు. దానిని తలపెట్టినై: తలపెట్టరు. నేరు పెట్టినచ్చు. ప్రతిదేశమునందును, మతముపై సంకిను ఘోరపాంసలు జరుగుచునే యున్నవి. క్రొత్తవిషయముల నేర్చుకొనుటకు. పురాతనపు శాశ్వతనాటి ఆత్మపదాలనే శిష్టజీకిని చాడు పాలుపుచున్నారు. ఆర్యమతములయెడ సహాసము. పాపతాపక చింతనముపై ఆసక్తి అగత్యో యింతో ఈ ప్రపంచములోనికెల్ల సుఖ ఆర్యభూమియందే కనుపట్టును. ఇంకెక్కడను లేదు. మహమ్మదీయుల కొఱకును, క్రైస్తవుల కొఱకును మోక్షనపులు ప్రార్థనాలయములు కట్టుట ఇక్కడనే: సంతోషపడును కాని రాదు. మీరు ఇతిర దేశములకు పోయి, మహమ్మదీయులను గాని, మరే యితర మతస్థులను గాని విూకొని దేవాలయమును కట్టి పెట్టుడని కోరినూ:దు. నాయముచేయుట అట్లుంచి వారు మీకున్న దేవశిములతో సహా మమ్ము సైతము మ్రింగి వేయజూతురు. కాబట్టి హిందూదేశము చలన ప్రపంచము నేడు నేర్చుకొనలచిన గొప్ప గుణపాతిము కేవలము సహాసభావమే కాదు, నానుభవతికూడ. మహమ్మదీయములోని ఈ భావమును గమనింపుడు. ఆ యా పర్యతములనుండి బయలుదేలి నదులన్నియు తిన్నగనో పంకరగనో పోయి పోయి

తొడకు సముద్రముననే కలియు రీతి, శంభా! తమ తమ
 సంగస్కారముల ననుసరించి నడులు అవలంబించు 'సాధనలు
 భిన్నభిన్నములుగా కాన్పించినను, వక్రముగనో నిర్వక్రము
 గనో సాగి సాగి. తుదకు నిన్నే ప్రాపించును. వేర్వేలు
 త్రోవల చడచినను. అందఱును నిమార్గముననే యున్నారు.
 కొందఱు కొంచెము చుట్టు తిరిగిపోవుదురు. మఱికొందఱు
 సూటిగా పరువెత్తుదురు. కాని తుదకు ఎల్లరును ఒక్క
 సదాశివుని దాపునకే చేరుదురు. ఆ దేవదేవుని నీవు లింగము
 గలదు. దర్శించుటకేగాక. సర్వత్ర చూడజాలినప్పుడే—
 అప్పుడు మాత్రమే—ని ఈశ్వరభక్తి ధన్యము కాగలదు!
 శ్రీహరిని ఎల్లతావులందు ఎల్లరియందును చూడజాలిన
 పాడే హరిభక్తుడు! అతడే నిజమగు ఋషి!! నీవు సత్యముగ
 'సేవభక్తుడ' వై నయెడల, ప్రతిదానియందును, ప్రతివాని
 యందును. నీకు నీవు, ప్రత్యక్షమై గోచరింపవలయును.
 నామములు రూపములు ఎట్టివైనను సరియే. సమస్తపూజ
 లును శివునికే చెల్లునని నీవు గ్రహింపవలయును. 'కాబా'
 వైపు తిరిగి చేయు నమాజులును కైస్తవచర్చిలోని మోకరిం
 పులును. జ్ఞానాలయమందలి ప్రణతులును, శివుని గురిం
 చినయే. వారికి ఆ మాట తెలియనచ్చును, తెలియక
 పోవచ్చును; వారి కా భావము ఉండివచ్చును, ఉండక
 పోవచ్చును. ఏ రూపముపెట్టి, ఏ నామముచెప్పి, అర్పణ
 చేసినను ఆ పువ్వులన్నియు ఈశ్వరుని పాదములకు అంకిత
 మైనవే. ఏలయందువా? ఆయనయే సర్వేశ్వరుడు,
 ఆయనయే పరమాత్మ. నీకంటెను నాకంటెను బాగుగ

ఈలోకమునకు ఏది అవసరమో ఆయన ఎఱుంగును. భిన్నత్వమెల్ల అంతరించిపోవుట అసంభవము. అది ఉండియే తీరవలెను. నానాత్వములేనిది అసలు బ్రహ్మకే లేదు. ఈసంఘర్షణమే, ఈభిన్నభిన్న భావమే, సమగ్ర విజ్ఞానమునకును, సమస్త సంచలనమునకును, సర్వ శ్రేయమునకును దారి జూపుచున్నది. పరస్పర విరుద్ధములగు భిన్నభావములు ఉండియే తీరవలెను. కాని భిన్నత్వమున్నంత మాత్రాన మనము ఒకరినొకరము ద్వేషించుకొనవలసినపనిలేదు. ఈ ఏకైకసత్యమును మనమందఱమును మఱల గ్రహింప వలయును. ఈ మహాధర్మము ఇక్కడనే—మన మాత్మ దేశమునందు మాత్రమే—అనుష్ఠింపబడి ప్రచారము గాంచినది. అది ఇంకొకసారి ఈ భారతదేశమునుండియే ప్రపంచమునకెల్ల ప్రసారముకావలసి యున్నది. ఈ మహాకార్యమును చేయగలిగిచది ఒక్క భారతదేశమే. ఆ ధర్మరహస్యము మన వేదములయందున్నది. మన వాఙ్మయముందున్నది, మన జాతీయ ఉచితమునందెల్ల నిండియున్నది. ఇక్కడనే—ఇక్కడమాత్రమే—అది అనుచితమును ఆచరింప బడుచుండుట! కండ్ల తెఱచి చూచు ప్రతివానికిని ఈ విషయము రుజువుకాగలదు. కావున లోకమునకు మనము మతధర్మములను బోధింపవలసియున్నది. మనము బోధింపవలసినవి ఇంతకన్న మించిన ఉత్తమధర్మములుకూడ కలవు. కాని అవి విద్యావంతులకు మాత్రమే అక్కఱకు వచ్చును. పురుషుడు గాని, స్త్రీగాని, పసిబిడ్డగాని, చదువు వచ్చినను చదువు రాకున్నను, జాతివర్ణసంప్రదాయ భేదములు లేక,

సౌజన్యము. సమ్రాత, ఓరిమి, సహసము, సానుభూతి, నాదర
భావము మున్నగు ధర్మములు మాత్రము ప్రతివారును
చేర్చుకొనవచ్చును. “శత్రుజ్ఞులు నిన్ను అపేక్ష నామము
లతో సంబోధించుదు గాక! కాని సేపు ఒక్కడడవే!”



వే దాం త మ త ము

జాఫ్నానగరమునందలి హిందువులు శ్రీ వివేకానంద
స్వాములవారికి సమర్పించిన స్వాగతపత్రము :

శ్రీమత్ వివేకానందస్వాములవారికి

పూజ్యులగుస్వామీ!

హిందూమతమును అవలంబించు జాఫ్నానివాసులమగు
మేము, ఈ సింహళ ద్వీపమున హిందూమతమునకు ప్రధాన
స్థానమగు మా పురమునకు హృదయపూర్వకముగా మిమ్ము
ఆహ్వానించుచున్నాము. లంకలోని ఈ వ్రాతమున దర్శన
మీయ దయతో మా ఆహ్వానమును అంగీకరించినందులకు
మీయెడ మే మెంతయు కృతజ్ఞులము.

రెండువేల సంవత్సరములకు పూర్వము మా
పూర్వులు దక్షిణభారత దేశమునుండి వచ్చి యిక్కడ నివా

సముల నేర్పజుచుకొనిరి. వారితోడి వారిమతిముకూడి వచ్చి
నది. అప్పటి భాగ్యచరణపు తిమిళరాజులు ఈ మహమును
అదరబడిరి. నాటిరాజ్యము పోయి పోర్చుగీసు. ఉచ్చివారల
ప్రభుత్వములు రాగానే నూ మహాశక్త్యాచరణమునకు అవరో
ధము కల్గినది. బహిరంగపూజలు బహిష్కరింపబడినవి.
సంస్కృతప్రభావములగు సామంతములతో వాటిని అనేక పవిత్ర
దేవాలయములు నేలమట్టము గావించబడినవి. ఆ జాతీయ
వాదు క్రైస్తవమతములతోను సూ పూర్వమును బలాత్కార
ముగా లాగికొనవలెనని సంత పట్టపట్టినను, వారు చలింపక
పైందవమత సంప్రదాయమును నిలబెట్టిరి. అంతేకాదు.
సరస్వతీపురాజ్యమును, పుత్రోద్భవసంపదగా దానిని వారు మా
కొనగోరొయిరి. ఇప్పుడు బ్రిటిషువారి పరిపాలనమున,
సామంత సముగ్ర మహాపునరుద్ధరణము జరుగుచుగాక,
పూర్వపు పవిత్ర దేవాలయములు నిర్మింపబడినవి; నిర్మింపబడుచున్నవి.

వేదప్రతిపాదితమగు శాస్త్రతేజమును సర్వమతిపరి
షత్తునందు ప్రపంచజాతీయకల్ల ప్రదర్శించుటకును. భార
తీయుల దివ్య వేదాంతధర్మములను ఇంగ్లండులో ప్రచారము
చేయుటకును, పశ్చిమప్రపంచమునకు హిందూమతధర్మము
తోడి పరిచయముకలిగించుటకును. తద్వారా ప్రాకృత్యము
ఖండములకు సాహస్యము కలిగించుటకును. మీరు కావించిన
మహనీయమగు అవ్యాజపరిశ్రమను గుఱించి మా హృదయ
పూర్వక కృతజ్ఞతాభినందనములను తెలుపుచున్నాము.
భక్తి నశించి పారతాళికచింతిచై నిరసన మేర్పడిన యీ కలి

కాలమున, మన ప్రాచీనమతమును పునరుద్ధరించుకొనుటకు మీ రొక మహోద్యమమును బయలుదేరినది. అందుకై మా చందనములను అర్పించుచున్నారము.

మనమతము విశ్వశరణ్యమని మీరు వాశ్చత్వ ప్రజలకు తెలిపితి. వాశ్చత్వతత్త్వశాస్త్రములు చివరకు ఊహింపనైన. ఊహింపబడని అనేకనిగూఢరహస్యములు హైందవ వేదాంతమునందా కలవని వాశ్చత్వధర్మవిచార పదుల మన స్ఫులించు నాటనలకు ఉద్దోషించితి. అందులకు మా కృతిజ్ఞతను తగురీతిని తెలుపజాలకున్నాము.

పశ్చిమభండమున మీమహోద్యమముగావించుచున్న పురోగమమును జూరూకులమై కనిపట్టుచున్నామనియు, మీ ధర్మపరాయణతకును, మీ చింతరక్తమీకిని, మీ విజయ పరంపరలకును, మేము పరమానందమును పొందుచున్నామనియు మీకు వేరుగా చెప్పవలయునా? వాశ్చత్వ దేశము లందః విద్యావ్యాసంగమునకును, ధర్మప్రచారమునకును, మతవిచారణకును, ప్రసిద్ధిగాంచిన ప్రధానకారములందలి వారాప్రతికలెల్ల మిమ్ములగుజేంచియు, మనమతవాఙ్మయ ప్రదర్శనమున మీరుగావించిన అద్భుత ప్రచారమును గుజేంచియు, వ్రాసిన ప్రాత్రవాక్యములే మహనీయమగు మీ ఉపాత్తకృషీక ప్రబలసాత్యములై యున్నవి.

మీరు మాప్రాంతమున దర్శనమిచ్చియుంటుండు, హృదయపూర్వకముగ ధన్యవాదములను అర్పించుచున్నాము. మీతోవాటా సత్యమగు పారమార్థికవిజ్ఞానము

నకు వేదములు మూలాభాగములని విశ్వసించు మేము, మమ్ములను మామధ్యమున దర్శించు అవకాశములు మరల మరల లభించుగాకయని ఆశించుచున్నాము.

ఇంతవఱకును మోక్షులతోద్యమమునకు అగ్భుత విజయమునొసగి భిక్షముచేసిన పరమేశ్వరుడు. మీ ఈ మహోద్యమమును ఇంకను నాగించుకొనకై మీకు చిరాయువును జపసత్త్విములను సంపూర్ణముగనిచ్చి ప్రోచుగాతమని వ్రాద్దించుచున్నాము.

చిత్తగింపుడు,

ఇట్లు

జాషానగర హైందవ సంఘము.

శ్రీ స్వాముల వారు ఈ అభినందనపత్రమునకు ఉచిత రీతిని ప్రశస్తినిచ్చుచు, ఆమడునటిదినము సాయంతన కాలమున 'వేదాంతమతము' ను గుఱించి ఈ క్రింది తీరున ఉపన్యసించిరి :

విషయమూ చాల పెద్దది; సమయమూ చాలకొద్ది. హిందువుల మతిమును గుఱించిన పూర్తివినరములను తెలుపుట ఈ ఒక్క ఉపన్యాసములో సాధ్యముకాదు. కాబట్టి మన మతముయొక్క ప్రధాన విషయములను మాత్రము 'నాచేతనైవంతి' తేలికభాషలో మీకు నివేదించును. మనము హిందువులమని చెప్పుకొనుట ఆచారమై పోయినది. కాని 'హిందువు' అనుమాట ఈ నాడు కేవలము అర్థహీనమైనది. ఏలయన, "సింధునదికి ఆవలిఒడ్డున నివ

సింఘువాడు” అనియే ఈ మాటకు అర్థము. ‘సింఘు’ అను సాంస్కృతికపదమును వాడుచేసి పాఠశీకులు ‘ఇందు’ గా నూర్చిరి. వాడున్నతావునుండి సింఘానదికి ఆవలియొడ్డున నెససించు ప్రజలను వాడు ‘హిందువులు’ అని పిలుచుచుండిరి. ఏ పిమ్మట ఈ మాట పరంపరగా వాడుకలోనికి వచ్చినది. మహమ్మదీయుల పరిపాలనకాలమున ఈ మాట చివరకు మన వ్యవహారములోనికికూడ ప్రాకినది. ఈ పదమును ఉపయోగించుటవలన హానిలేదు. కాని నేను చెప్పినటుల అది అర్థహీనమైపోయింది. ఏలయుందురా. సింఘునదికి ఈవలి బిడ్డున నివసించుప్రజలందఱును పూర్వకాలమునందువలె ఈ నాడు ఒకేమతమును అవలంబించువారుకాదు. కావున ఈ మాట కేవలము హిందువులకేకాక ఇండియాలోనివసించు మహమ్మదీయులు, క్రైస్తవులు, జైనులు, మున్నగు సర్వమతములవారికిని చెల్లును. కాబట్టి ‘హిందువు’ అను పదమును నేను వాడను. మఱి ఏపదమును వాడవలయును? మనము ఉపయోగించుకొనదగిన పదము లనేకములున్నవి. వేదశాస్త్రములను అనుసరించువారు అను అర్థమిచ్చు “వైదికులు” అను పదమునుగాని, లేక వేదాంతమును అనుష్ఠించు వారు అను అర్థమిచ్చు “వేదాంతులు” అనుపదమునుగాని ప్రయోగింపవచ్చును. కొన్ని గ్రంథములను భగవంతుని పలుకులనియో, లేక యే మహాపురుషుని సూక్తులనియో, చెప్పుచు వానిని తమమతములకు పరమ ప్రమాణములు గను పునాదులుగను తలదాల్చుట సాధారణముగా ప్రపంచములోని అన్ని మతములవారికిని పరిపాటి. ఇట్టిపుస్తక

ములు అన్నిటిలో, సవినపాశ్చాత్యపండితుల అభిప్రాయము ప్రకాశము. హందువుల వేదములు అత్యంతప్రాచీనములు. కావున వేదములను గుఱించి కొంత తెలిసికొనుట అవశ్యకము.

వేదములు అపౌరుషేయములు. అపౌరుషప్రోక్తములుకావు. వాని కాలము ఇంతవఱకు నిర్ణయింపబడలేదు. ఇక ఎన్నటికని నిర్ణయింపబడజాలను. వేదములు అనాదులని మన సమ్మతము. ఒక్కముఖ్య విషయము మీరందఱు జ్ఞప్తియందుంచుకొనవలయునని కోరుచున్నాను. ప్రపంచమున గల యితర మతములన్నియు, ఒక సాకారదైవతమో, కొందఱు మహాదేవతలో, దేవదూతలలో, లేక భగవంతుడు ప్రత్యేకముగ హరి ప్రవక్తలలో, అనుగ్రహించి ఎవరో కొందఱు న్యక్తులకు ప్రసాదించినవే. ఆ ప్రసాదించినవారి గొప్పదనమునుబట్టి తమతమ మతములు ప్రమాణములని ఇతిరులు చెప్పుకొనుచున్నారు. ఇక హిందువులకో వేదములే పరిమప్రమాణములు. ఆవేదములు ఎవని ప్రామాణ్యముపై నను ఆధారపగుట లేదు. అవి సనాతనములై, బ్రహ్మజ్ఞాననిలయములగుటచేత వాని కవిదే ప్రమాణములు. అవి ఎన్నడును ఎవరిచేతను రచింపబడలేదు. అవి అనాదికాలమునుండి యుండినవే. ఆద్యంతములులేక ఈ సృష్టి శాశ్వతమై సనాతనమై యుండువిధమున, ఈశ్వరజ్ఞానముకూడ, తుది మొదలులేనిదై పఱగుచున్నది. వేదములనగా ఈ జ్ఞానరాశియే, 'విద్' అనగా తెలిసికొనుట లేక ఎఱుగుట అని యర్థము. వేదాంత మనబడెడు ఈ జ్ఞానపుంజ

మును మహాపురుషులగు ఋషిలు ప్రకాశమునకు చేచ్చిరి.
 'ఋషి' అనగా సంత్రాద్రష్ట. భావము నెఱిగినవాడు, అని
 యర్థము. భావమును తెలియుచే అతడు చేసినది: భావము
 మాత్ర మాత్రమే నిది కాదు. అది ఒక వేదవాక్యము. అతా
 గాక ఋషిచలన లభించినది అని మీకు వినినప్పుడు, దానిని
 ఆయన వ్రాసినదిగాని. అతనిస్మృతి నుండి సృష్టించినది
 గాని, అలపకుడు; అదివలకే ఉండియున్న భావమును ఆయన
 దర్శించెను. అంతే. అది అరాదగా జగమున ఉండినదే.
 ఈ ఋషి. దానిని కలిపట్టినది. మహర్షులు పరమార్థసత్యము
 లను కలిపట్టుచుండిరి.

నేడనునెను ఈ మహాగ్రంథరాశి ముఖ్యముగా 'కర్మ
కాండ', 'జ్ఞానకాండ' లు రెండు భాగములుగా నిభజింపబడి
యున్నది. కర్మకాండ శార్యకలాప సంబంధమైనది. జ్ఞాన
కాండ ఆధ్యాత్మికవిచార సంబంధమైనది. కర్మకాండ
అనేక యజ్ఞములను గురించి తెలుపును. వానిలో అనేక
ములు ఇప్పటి పరిస్థితులలో సాధ్యము కానని వదలివేయ
బడినవి. అములను తక్కినవి యేదో యొకరూపమున నిలిచి
యున్నవి. బ్రహ్మచారి (సిద్ధార్థి) ధర్మములు, గృహస్థుని
ధర్మములు, సన్న్యాసిధర్మములు ఈవివిధ జీవితదశలయొక్క
భిన్న భిన్న ధర్మములు కర్మకాండయందు ముఖ్యముగా
తెలుపబడును. అవి నేటిపరికును కొంచెము హెచ్చు తగ్గుగా
ఆచరణములోనే యున్నవి. కాని మన మతిముయొక్క
ఆధ్యాత్మభాగము జ్ఞానకాండము లేక వేదాంతము అను
రెండవభాగమునందు కలదు. వేదాంత మనగా వేదముల

యొక్క అంతము లేక సారాంశము లేక పరమావధి అని భావము. వేదములలోని జ్ఞానసారమునకు వేదాంతమని పేరు. ఇది ఉపనిషత్తులయందున్నది. భారతదేశములోని అన్ని సంప్రదాయములవాడు—ద్వైతములు, విశిష్టాద్వైతములు, అద్వైతములు, శైవులు, వైష్ణవులు, శాక్తేయులు, సూర్యోపాసకులు, గాణపత్యులు, ఇంతేల, హిందూమతావరణము లోనికి రా నాహసించు ప్రతి సంప్రదాయమును—వేదము లందలి ఉపనిషత్తులను ఒప్పుకొనియే తీరవలెను. వానికి స్వంతవ్యాఖ్యానములను చేసికోవచ్చును; తమ తమ సంప్రదాయములను అనుసరించి అర్థము చెప్పకోవచ్చును. కాని వాని అధికారమునకు లోబడియే తీరవలయును. ఈ కారణము చేతనే, హిందువు అను మాటకు బదులుగా వేదాంతి అను మాటను మనము ఉపయోగించుకొనగోరుట. సనాతనులగు హైందవతాత్త్వికులందఱును వేదాంతము పరమ ప్రమాణమని అంగీకరించిరి. ఈ నాటి మన మతములన్నియు, అవి ఎంతమోటుగ కనబడినను, వాని ఆదర్శములు ఎంత గూఢముగానున్నను, జాగరూకతతో పరిశీలించి అర్థముచేసికొన్నచో, అవి అన్నియు ఉపనిషద్ధర్మముల పైననే ఆధారపడియున్నట్లు విశదమగును. చివరకు హిందువులలోని అతిమూర్ఖసంప్రదాయముల యొక్క ప్రతీకములను లేక విగ్రహములను పరిశీలించినను, ఈ ఉపనిషత్తుల భావములు మన జాతిలో ఎంతలోతుగ నాటుకొనిపోయినవో చెలిసికొనవచ్చును. ఈ ఉపనిషత్తులు కొంతకాలమునకు విగ్రహములు మొదలగు వానిరూపమున సాంకేతిక చిహ్న

ములుగ ఏర్పడినవి. ఉపనిషత్తులలోని పారమార్థిక తాత్త్విక నుహాభావములు నేటి మనశ్శిక్షలోని విగ్రహపూజారూపములుదాల్చి కనుపట్టుచుండును. ఇట్లు మనము ఉపయోగించుకొను వివిధములగు నాంకేతికచిహ్నములు అన్నియు వేదాంతమునుండియే వచ్చియున్నవి. ఏలయన వేదాంతమందు అవి భాషాలంకారములుగా వాడబడినవి. ఆ భావములన్నియు జాతి యందు వ్యాపించి, మన ఆరాధ్యదేవతారూపములను పొంది నిత్యజీవితమునందు కలిసిపోయినవి.

ఈవేదాంతమునకు పిమ్మట స్మృతులు వచ్చును. ఇవియు ఋషులు వ్రాసిన పుస్తకములే; కాని వీని ప్రామాణికత వేదాంతముయొక్క ప్రామాణికతకన్న తక్కువ. ఇతర మతస్థులకు వారి వారి మతగ్రంథములతో ఎట్టి సంబంధముగలదో, ఈ స్మృతులతో మనకును అట్టి సంబంధమే కలదు. ఈ స్మృతులు ఆయా ఋషులచేత వ్రాయబడినట్లు మనము ఒప్పుకొందుము. ఆ అర్థమున అవి యితరుల మతగ్రంథములవంటివే; కాని యీస్మృతులు పరమప్రమాణములుకావు. వేదాంతమునకు విరుద్ధమగునది ఏదేని ఒక స్మృతియందుండిన యెడల, ఆ స్మృతిని త్రోసివేయవలసినదే. కాని ప్రామాణికత అంతరించును. ఈ స్మృతులు ఆ యా కాలములందు మారుచుండునని మన మెఱుగుదుము. కొన్ని కొన్ని స్మృతులు సత్యయుగమునందును, కొన్ని కొన్ని త్రేతాయుగమునందును, కొన్ని ద్వాపరయుగమునందును, సుఱికొన్ని కలియుగమునందును ప్రమాణములుగ నుండుచు వచ్చెనని మనకు తెలియును. కాలముమారి కాలముతో

బాటు పరిస్థితులు మారినపుడెల్ల ఆచారమర్యాదలును మారవలసి యుండును. మఱియొక్క ఈ ఆచారమర్యాదలను సంస్కరించు స్మృతులును ఆ యా సమయములందు మారి తీరవలయును. ఈ విషయమును హిందూ ముఖ్యముగా జప్తి నుంచుకొనవలయునని కోరుచున్నాను. వేదాంతమందలి మతధర్మములు మారునవికావు. ఏలయన, అవి ప్రకృతి పురుషులందుగల సనాతనధర్మములపైని ఆధారపడినవి. జీవుడు స్వర్గమునకు పోవుట మొదలగు భావములు ఎన్నఁడును మారజాలవు. వేలకొలది సంవత్సరములకు పూర్వము అవి ఎట్లుండెనో యీనాడును అట్లేయున్నవి. కొన్ని వేలయేండ్లు గడచినను, అవి అటులనే యుండును. కాని పూర్తిగా మన సంఘస్థితిగతులపై ఆధారపడియుండు మతాచారములు, సంఘమునందు గలుగు మార్పులతోబాటు మారవలసి యుండును. ఒక శాసనము ఒకానొక కాలమునందు క్షేమకరమయి ధర్మమయి యుండును ; మఱియొక కాలమునందు అది అటుల నుండదు. ఒక విధమగు ఆహారము ఒక కాలమునందు సరిపడి వేతొక కాలమునందు సరిపడదు. ఏమన, ఆ ఆహారము ఆ కాలమునకుమాత్రమే యోగ్యమైనది. శీతోష్ణస్థితులును ఇతరవిషయములును మారినప్పుడు ఆయాసంపర్భమును అనుసరించి ఆహారమును మారుచుండును. కావున ఆహారాదివిషయములందు కూడ ఆ యా కాలములందు స్మృతిధర్మములు మారుచున్నవి. ఈ విధముగా నవీన కాలమునను సంఘమునందు మార్పు లవసరమేని, వానిని అంగీకరించి తీరవలయును. వానిని మార్పువిధానమును

ఋషులు ఏర్పడి మనకు చూపుదురు. కాని మన పరమార్థ ధర్మములలో ఒక్క లేకమైనను మారుటకు ఏలులేదు. ఈ ధర్మములు చెక్కుచెదరక అటుల ఉండవలసినవే.

ఇక పురాణములున్నవి. 'పురాణం పశ్చాత్తానమ్' అని పురాణములు అయిదులక్షణములు కలవిగా నున్నవి. చరిత్ర, సృష్టిక్రమము, వేదాంతధర్మములు, ఆదర్శ సంకేతములు మొదలగువానిని పురాణములు తెల్పును. ఇవి వేదములందలి మతధర్మములను ప్రజాసామాన్యమునకు బోధించుట కొరకయి వ్రాయబడినవి. వేదములలోని భాష చాల పురాతనమయినది. పండితులందు సైతము భాష కొలదిమంది మాత్రమే వేదము లెప్పుడు వెలునడినవో, ఆ భాష ఎట్టిదో, గ్రహింపగలరు. పురాణములన్నవో, ఆకాలపు ప్రజలభాషలో వ్రాయబడినవి. దానినే యిప్పుడు సంస్కృత మనుచున్నాము. కావున ఈ పురాణములు పండితులకొరకు గాక సామాన్యప్రజలకొరకు ఉద్దేశింపబడినవి. ఈ ప్రజాసామాన్యమునకు తత్త్వశాస్త్రము అర్థముకాదు. అట్టి తత్త్వవిషయములు ఋషులయొక్కయు, రాజులయొక్కయు, మహాపురుషులయొక్కయు జీవితముల సాహాయ్యమునను, జాతికి సంభవించిన చారిత్రక సంఘటనల సాహాయ్యమునను, స్థూలరూపమున ప్రజలకు బోధింప బడుచున్నవి. మతముయొక్క సనాతనధర్మములను నిదర్శన పూర్వకముగా తెలుపుటకు అట్టి విషయములను ఋషులు పురాణములందు ఉపయోగించుచు వచ్చిరి.

తంత్రములు అను ఇతర గ్రంథములు కూడ కొన్ని కలవు. కొన్ని విషయములలో వీనికని పురాణములకును చాల పోలిక గలదు. కొన్నితంత్రములలో కర్మకాండకు సంబంధించిన యజ్ఞయోగాదుల ఆచారములను పునరుద్ధరింప వలెనను ప్రయత్నము చూపట్టును.

ఈ గ్రంథములన్నియు హిందువుల శాస్త్ర సముదాయము. తత్త్వవిచారణ యందును, ఆత్మశోధన యందును, తమ శక్తిలో అత్యధిక భాగమును వినియోగము చేసిన జాతియందు ఇట్టి శాస్త్రగ్రంథ సముదాయము పెరుగుచు వచ్చును. ఇటుల ఎన్నివేల సంవత్సరములు జరిగెనో ఎవరి కెఱుక! అట్టి హిందూజాతియందు అనేక శాఖాసంప్రదాయము లుండుట సహజమే. ఇంకను కొన్నివేల శాఖలు బయలుదేరకుండుటయే విచిత్ర విషయము! కొన్ని కొన్ని అంశములందు ఈ శాఖలు మిక్కిలి భిన్నములుగ నున్నవి. ఈ శాఖాసంప్రదాయములందును, వాని ఆధ్యాత్మిక భావములందును, గలభేదములు విచారించుటకు మనకు కాలము చాలదు. కాబట్టి యీ శాఖలవా రందఱును ఒప్పుకొను సామాన్యప్రమాణములను, ప్రధానధర్మములను విచారించుము. వీనిని ప్రతిహిందువు తప్పక విశ్వసించును.

మొట్టమొదట సృష్టిక్రమమును తీసికొందము. ఈ సృష్టి, లేక ప్రకృతి, మాయ, అనంతమును అనాదియునై ఊన్నది. ఈ ప్రపంచము నిన్న మొన్న సృష్టింపబడినది కాదు. దేవుడు వచ్చి యీ లోకమును సృజించి, పోయి

పదండి విద్రవోవుచున్నాడనుట కేవలము అసంబద్ధము. స్వజన శక్తి సదా పనిచేయుచునే యున్నది. భగవంతుడు నిరంతరము సృష్టిచేయుచునే ఉన్నాడు. ఎన్నడును విశ్రాంతి తీసికొనడు. “నేను ఒక్కఁడము కర్మచేయక ఊరకుందు నేని ఈజగత్తు సర్వనాశనమై పోవును” అని గీతయందు శ్రీకృష్ణుడు పలికెను. వాక్కులను జ్ఞప్తినుంచుకొనుడు. మంచుచ్చును రేయుండు చుట్ట పనిచేయుచున్న సృష్టిశక్తి ఒక్క చిమిష మూర కుండీనయెడల, నను స్తమును నేలకూలిపోవును. ఈ విశాల జగత్తులో సర్వత్ర. సర్వదా. ఈ శక్తి పనిచేయుచునేయున్నది. కాని కల్ప. విలయ, వియమముకలదు గదా. సంస్కృతభాషలో ‘సృష్టి’ అను మాటకు ‘శూన్యములోనుండి కల్పన’ అని అర్థము కాదు: ‘ఆవిష్కరణము’ అని మాత్రమే అర్థము. అంగభాషలో క్రియేషన్ అను పదము ‘ఏమియు లేనిదాని నుండి కల్పించుట’ అనెను భయంకర మూఢభావమును సూచించును. శూన్యమునుండి కల్పనజరుగుట, అభావమునుండి భావమువచ్చుట, అనుదానిని విశ్వసింపుడని కోరుట మిమ్ము అవమానించుట యగును. ఆ పని నేను చేయజాలను. కావున ‘క్రియేషన్’ అనుమాటకు ‘ఆవిష్కరణము’ అనియే అర్థము చెప్పకొందము. ఈ జగమంతయు ఎప్పుడును ఉండునదే; కాని అది ఒకప్పుడు సూక్ష్మరూపము తాల్చి అవ్యక్తమై అణగియుండును. విశ్రాంతి తీసికొనుచున్నదో యన్నట్లు కొంతకాలము అటుల అణగియుండి, సమస్తమును దాని నుండి ఆవిష్కరణమగును; అనగా ఉబికి పైకివచ్చి గోచరించును. పూర్వపుసంఘటనలే, పూర్వపు పరిణామములే,

పూర్వపు ఆకృతులే, మరల కలుగును. కాని కొంతకాలము ఈ ఆట సాగి, మరల అంతయు విచ్ఛిన్నమై, సలియై, ధూళియై, సూక్ష్మదశనుపొంది, అదృశ్యమై అణగిపోవును. ఆ అణగి పోవుట తిరిగి మఱొక సారి అవిష్కరణము పొందుటకే! ఈ విధమున తరంగగతితో ముందుకు. వెనుకకు, ఇది అంతర కాలమును సడచుచునే యుండును. 'కాలము' 'దేశము' 'నిమిత్తము' అనున వన్నియు ఈసృష్టిలోనివే. కాబట్టి దీని కొక అని కలదనుట వట్టి వెట్టిమాట. దీని అదిని గుఱించి గాని, అంతమును గుఱించిగాని, ప్రశ్నించుటకే వీలులేదు. కాబట్టి మన శాస్త్రములలో అది, అంతము అనుపదములు ఉపయోగించుచున్నాడు అవి ఒక్క ప్రత్యేక కల్పమును గుఱించి వాడబడినవే యని గ్రహింపవలయును. అంతకు మించినవ్యాప్తి వానికి లేదు.

సరే, సృష్టిని చేయునది ఎవడు? 'గాడ్' (ఈ ప్రసంగము ఆంగ్లములోగదా.) 'గాడ్' అను ఈ ఇంగ్లీషుమాటను నే నే యర్థమున వాడుచున్నాను? ఇంగ్లీషులో మామూలుగా వాడు అర్థమునకాదు. చెంటికిని చాల భేదముకలదు. నా భావమును సరిగా తెలుపుపదము ఆంగ్లభాషలోలేదు. కావున 'బ్రహ్మము' అను సంస్కృతపదమును వాడుటనాకు ఇష్టము. ఆతడు ఈసమస్త దృశ్యవస్తుజాలమునకును మూలకారణము. బ్రహ్మము అనగా ఎట్టివాడు? ఆతడు నిత్యుడు, నిత్య పవిత్రుడు, నిత్యజాగరూకుడు, సర్వశక్తిమంతుడు, సర్వజ్ఞుడు, సర్వవ్యాప్తి, కృపాళుడు, నిరాకారుడు, నిరవయవుడు. ఆతడు ఈ జగమును సృష్టించును. ఆతడు ఈ జగత్తును నిరంతరము

సృష్టిచేయుచు రక్షించుచునే యుండు సనుటలో చెడు
చిక్కులు తటస్థించును. ఈ జగమున ద్వంద్వము లున్నవని
నునకు వెలియును. ఒకడు సుఖించుచుండ వేరొకడు
దుఃఖించు చుండును. ఒకడు భుక్తుడు, ఇంకొకడు దరిద్రుడు.
ఇది పరివ్రాతమును చూపుచున్నది. మఱియు ఇందు క్రూర
త్వమును కలదు. ఒకదాని బ్రతుకునకు మరొకదాని మర
ణము ఆధారముగ నున్నది. ఒకజంతువు ఇంకొక జంతువును
ముక్కలు ముక్కలుగ చీల్చివేయుచున్నది. ప్రతి నరుడును
తన నొదడుని అణచివేసి తాను మించిపోవలయునని చూచు
చుండును. ఇట్లు స్పర్ధ, క్రౌర్యము, భయము, నిట్టూర్పులు,
హృదయవేదనలు, ప్రపంచమున సర్వత్ర అనుదినమును
నడచుచునేయున్నవి. ఇదంతయు ఒక దేవుని సృష్టియగు
నెడల, ఆ దేవుడు క్రూరుడే కాదు, మహా క్రూరరాక్షసుని
నంటెను కూడి అధముడు అనవలయును. సరే, వేదాంతము
చెప్పనదేమి? ఈ భిన్నత్వము, ఈస్పర్ధ ఉండుట భగవంతుని
దోషము కాదు. ఇక వీనిని కల్పించునది ఎవరు? మనమే.
మేళుము పొలము లన్నింటిమీదను సమాసముగనే వర్షిం
చును. అయినను బాగుగ దున్నిన పొలమే ఆ వర్షము
యొక్క లాభమును పొందును; దున్నక నిర్లక్ష్యముచేయ
బడిన పొలము ఆ లాభమును పొందజాలదు. అది మేళుము
యొక్క దోషముకాదు. భగవంతుని కరుణ నిత్యము, నిర్వి
కారము. మనమే భేదమును కల్పించేయుచున్నాము.
అయితే కొందఱు సుఖవంతులుగను కొందఱు దుఃఖవంతులు
గను ఉండుట యను భేదమునకు సమాధాన మేమి? వారు

ఈ భేదములకు ఎంతమాత్రమును కారకులుకారే, ఏపాపమును ఎఱుగరే అనిన, ఈ జన్మలోకాదు; కాని గతజన్మలో కారకులైరి అనవలయును. పూర్వజన్మములందలి కర్మ ఈ భేదమునకు సమాధానము కూర్చుచున్నది.

ఇక రెండవసూత్రమును గుఱించి విచారితము. ఈ విషయమున హిందువులేగాక జాడ్ధులును, జైనులును, అందఱును ఏకాభిప్రాయులగుచున్నారు. జీవము నిత్యమని అందఱుమును అంగీకరింతుము. అది శూన్యమునుండి కలిగినది అనుట తగదు; అట్లగుట పొసగదు. అటువంటి జీవము ఎందునకును కొఱుగాదు. కాలములో దేనికి ఆది కలదో, కాలములో దానికి తుదియును ఉండును. జీవము నిన్న ప్రారంభమైనచో, రేపు అంతరించి తీరవలయును. అప్పుడు సర్వనాశనమే ఫలితార్థమగును. జీవము శాశ్వతమై వచ్చునదే! దీనిని గ్రహించుటకు పెద్ద మేధాశక్తి అవసరము లేదు. ఈ నాటి ప్రకృతిశాస్త్రములన్నియు మనకు తోడ్పడుచున్నవి. అవి మన ధర్మశాస్త్రములలోని సూత్రములకు భౌతికప్రపంచములో నిదర్శనములను చూపుచున్నవి. మనలో ప్రతివాని స్థితియు అనంతమగు పూర్వజన్మములయొక్క ఫలితార్థమేయని మీరు ఎఱిగియే యున్నారు. లోకములో ఒకబిడ్డ పుట్టెననుకొనుడు. అతడు ప్రకృతియొక్క చేతిలోనుండి తళుక్కుమని తటాలున ఊడిపడుట లేదు. కవులు అటుల వర్ణించి ఆనందించిన ఆనందింతురు గాక! కాని, ఆ బిడ్డ నెత్తిమీద అనంతమగు పూర్వకర్మ భారము ఉన్నది. మంచియో, చెడ్డయో, తన పూర్వకర్మలను

పరిష్కరించుకొను నిమిత్తమే ఈ లోకమునకు అతడు వచ్చుచున్నాడు. ఇదియే కర్మసూత్రము. మనలోని ప్రతివాడును, తన అదృష్టమునకు తానే కర్తయగుచున్నాడు. ఈ సూత్రము 'విధి వ్రాత', 'దైవసంకల్పము' అను వాదములను ఎగురగొట్టివేయుచున్నది. ఈ సూత్రమే భగవంతుని కును మానవునకును సమూహమును కూర్చుటకు ఆధారమగుచున్నది. మన దుఃఖములకు మనమే బాధ్యులము; ఇంకెవరును కాదు. కార్యరూపఫలము మనమే; కారణమును మనమే. అందువలననే మనము స్వతంత్రులము అనుట. నేను దుఃఖినిన యెడల, అదుఃఖము నేను తెచ్చిపెట్టుకొనినదే. నేను తలంచుకొనినయెడల సుఖవంతుడనుగ మానగలననుటకు అదియే నిదర్శనము. నేను దుష్టుడనైనయెడల అదియు నాకర్మఫలమే. కావున నేను తలపెట్టునెడల పవిత్రుడను కాగలననుటకు దుజువును అదియే. చదుని ఇచ్చి పరిస్థితులన్నింటికిని ఆతీతమై పరగుచున్నది. దీనిముందు అనగా, నరునందుగల బలిష్ఠమును, మహత్తరమును, అఖండిమునగు ఇచ్ఛాస్వాతంత్ర్యముల ఎదుట, ప్రకృతియు జోహారి నవలసినదే; తలవంచి దాస్యము చేయవలసినదే. కర్మ సూత్రముయొక్క మహిమ యిట్టిదినుజ్జీ!

తరువాతి ప్రశ్న : జీవుడు అనగా నేమి అనునది. 'జీవు' డనగా నేమో గ్రహింపనిది మన శాస్త్రమునందలి 'జీవు'డనగా ఏమో తెలిసికొనలేము. బాహ్య జగమును పరిశీలించు మూలమున దానికి పరమందేమి కలదో కనిపట్టుటకు భారతదేశమునందును, ఇతర దేశములం

దును ప్రబల ప్రయత్నములు సాగియున్నవి. కాని చినరకు ఆ ప్రయత్నములన్నియు ఎట్లు స్వర్థము లయ్యెనో మనకందఱకు తెలిసిన విషయమే. పరమార్థమును కనుగొనుటకు మాడుగా, మనము ఈ జడప్రపంచమును పరిశీలించిన కొలది. మనమే జడమోక్షలమైపోవుట తటస్థించుచున్నది. ఈ జడప్రపంచము జోలి పెట్టుకొనిన కొలది, మనలో మిగులు మిగుల మనుచున్న పారమార్థికత కూడ ఎగిరిపోవుట తటస్థించుచున్నది. కాబట్టి పారమార్థికతకు, పరమసత్యమును, గ్రహించుటకు, అది మార్గము కాదు. అది హృదయద్వారమున, జీవాత్మ ద్వారమున మాత్రమే, లభింపవలసియున్నది. బాహ్య కర్మలు పరమార్థమును గురించి, ఆ అఖండబ్రహ్మమును గురించి, ఏమియు బోధింప జాలవు. ఆంతర్యసాధనము మాత్రమే అటుల చేయగలదు. ఆత్మద్వారమున, అనగా జీవాత్మ విచారణ ద్వారమున, మాత్రమే మనము దేవుని గురించి తెలిసికొనగలము. ఈ జీవాత్మయొక్క స్వభావమును గురించి హిందూదేశములోని ఆ యా సంప్రదాయముల మధ్య భిన్నాభిప్రాయములు గలవు. కాని వారందఱును ఏకీభవించు అంశములును కొన్నిగలవు. ఆత్మలు ఆద్యంతములులేక, స్వభావముచేతనేనిత్యములని మన మందఱుమును ఒప్పుకొందుము. మఱియు సర్వశక్తులును, ఆనందమును, పరిశుద్ధతయు, సర్వవ్యాపకత్వమును, సర్వజ్ఞత్వమును, ప్రతి ఆత్మయందును నెలకొనియుండుననియు మనము నమ్ముదుము. ఇది యొక మహనీయ మగు భావమని జ్ఞప్తి

నుంచు కొనవలయును. కొద్ది గొప్ప అను భేదము లేక, పుణ్యపాపముల భేదము లేక, ప్రతిమానవునందును ప్రతిశీవి యందును సర్వవ్యాపకమును సర్వజ్ఞమును అగు ఒకే ఆత్మ వసించుచుండును. భిన్నత్వము ఆత్మయందు లేదు. దాని శాశ్వతకారమందుండును. నాకును ఒక ఆత్మల్ప జీవికిని మధ్య గల భేదము ఆత్మ ప్రకాశమందే. మూలత్వత్వమున ఆ జీవియు నావంటిదే. అతడు నాసోదరుడే. నాయందున్న యాత్మయే వానియందును కలదు. హిందూ దేశము ప్రబోధించిన మహాత్మ్య రహస్యమిది. మానవ భ్రాతృత్వము అసగా హిందూ దేశమున సర్వజీవభ్రాతృత్వము అగుచున్నది. చిన్న చీమ మొదలు బ్రహ్మదేవుని వజ్రక, అన్ని శరీరము లును మనవియే. శాస్త్రమునందు ఈ భావము గలదు: “ఒక శ్రీహరియే సమస్త శరీరములందును అధివసించునని తెలిసి యోగి ప్రతి శరీరమును శ్రీహరి మయముగ భావించి పూజించును.” అందువలననే భారత దేశమున చీద వారిని గురించియు, పశువులను గురించియు, ఇంకేల ప్రతి జీవిని గురించియు, ప్రతివస్తువును గురించియు, మహోదార భావములు నెలయుచున్నవి. ఆత్మను గురించిన మన భావ ములలో సర్వాంగీకారము పడసినది ఇది యొకటి.

దేవుడు అన నెట్టివాడు? అను ప్రశ్న ఇప్పుడు సహ జముగా కలుగుచున్నది. ఆత్మను గురించి ఇంకొక విషయము చెప్పకొందము. ఇంగ్లీషుభాష నేర్చుకొన్నవారు ‘సోత్’, ‘మైండ్’ అనుమాటలను అర్థము చేసికొనుటలో తబ్బిబ్బు పడుచున్నాడు: మనము ‘ఆత్మ’ యనునదియు ఇంగ్లీషులో

“సోల్” అనునదియు చాల భిన్నవస్తువులు. మనము ‘మనస్సు’ అను దానినే వాళ్ళాత్మలు “సోల్” అందుదు. సుమాదు ఇరుపదిసంవత్సరములక్రిందట, సంస్కృతభాషాద్వారమున ‘ఆత్మ’ అను మాటను వారు వినుపఱకును. వారికి ఆ భావమేలేదు. ఇది స్థూలశరీరము. నానిని డాటిహోయినయెడల మనస్సుకలదు. కాని ఈ మనస్సు ఆత్మకాదు. సూక్ష్మశరీరము. అదిజననమరణములనుపొందుచు పోవు సూక్ష్మాణువులతో ఏర్పడినది. ఈ మనస్సును డాటిన సిమ్మట ఆత్మయందును, అదియే సరునందుగల ‘అహంత’; నానిని “సోల్” అనిగాని “మైండ్” అనిగాని అనువదింప దగదు. కాబట్టి మనము ఆత్మ అను పదమునే వాడవలెను; లేదా వాళ్ళాత్మత్వవిదులు పేర్కొనుతీరున “సెల్ఫ్” అనవలెను. మనము ఏ పదమును ఉపయోగించినను ‘ఆత్మ’ అనగా ‘మనస్సు’ కాదనియు, ఈ శరీరముకాదనియు, వీనినుండి అది వేఱనియు, జ్ఞప్తినుంచుకొనవలయును. ఈ యాత్మ సూక్ష్మశరీరమని పేర్కొనబడు మనస్సును వెంట తీసికొని జననమరణములను పొందుచు పోవును. అది సమస్త జ్ఞానమును పొంది పరిపూర్ణవికాసము పడసినపిదప ఈ రాక పోకలు అనగా జనన మరణములు ఆగిపోవును. అట్టి దశ యందు ఆత్మ తన సూక్ష్మశరీరమును ఇచ్చానుసారము నిలుపుకొనవచ్చును; లేదా పూర్తిగ వదలివేసి స్వతంత్రమై, శాశ్వత ముక్తిని పొందవచ్చును. ఈ ముక్తియే ఆత్మకు పరమ గమ్యము. ఇది మన మతమునకు గల విశిష్ట లక్షణములలో నొకటి. మనకును సర్గములు నరకములు గలవు.

కాని అవి శాశ్వతములు కావు. సహజముగనే అవి శాశ్వతము లనుటకు వీలులేదు. ఎన్ని స్వర్గము లున్నను, అవియు మర ఈ లోకము నంటివే ; కాని భూలోకము కన్న అవి చాల పెద్దవిగా నుండవచ్చును. అందలి సౌఖ్యము కొంచెము హెచ్చుగా నుండవచ్చును. అందలి భోగములును కొంచెము ఎక్కువగానే యుండవచ్చును. కాని ఇది యగతయు జీవునికి నష్టమే. స్వర్గములు చాల నున్నవి. ప్రతిఫలము నాసించి, ఇక్కడ సత్కర్మలు చేయు నరులు మరణించు నపుడు, ఈ స్వర్గము లలో దేవతలై పుట్టి, ఇంద్రుడు మొదలగు పదవులను పొందుదురు. ఈ దేవతానామములు కొన్ని పదవుల పేళ్లుగ నున్నవి. ఇప్పటి దేవతలు ఒకప్పుడు మానవులుగా నుండి, తమ సత్కర్మల వలన దేవతలైరి. మనము ఇంద్రుడు మొదలగు పేళ్లను గ్రంథములందు చూచునపుడు, అవి ఒక్కొక్క వ్యక్తియొక్క పేరులు అనుకొనరాదు. వేల కొలది ఇంద్రులు ఉండగలరు. “నహుషుడు” అనురాజు కలడు. అతడు మరణించినపుడు ఇంద్రుడైనాడు. అది ఒక పదవి. ఒక జీవాత్మ ఉన్నతిని సాధించి ఇంద్ర పదవిని పొందవచ్చును. ఆ పదవిలో కొంతకాలము మాత్రమే ఉండగలడు. ఆ గడవునకు పిమ్మట అతడు మరణించి నరుడై పుట్టును. కాన ఈ సరదేహమే అన్నిటిలోను ఉత్తమ మైనది. కొందఱు దేవతలు ఇంకను గొప్పవారు కా గోరి స్వర్గభోగముల పైని వాంఛలనుగూడ త్యజించి వేయుదురు. ఈ లోకములో అనేకులు ధనము, అధికారము, భోగము మొదలగు

వాని మోహమునకు లోబడుదురు ; అటులనే దేవతలలో నూడ అనేకులు ఏని మోహమున బడుదురు. అందుచేత తమ సత్కర్మఫలము వ్యయము కాగానే, క్రిందికి దిగి వచ్చి మఱల మానవులై పుట్టుదురు. అందువలననే ఈ లోకమునకు కర్మభూమి యని పేరు వచ్చినది. ఈ లోకమునం నుండియే మనము మోక్షమును సంపాదించు కొనవలెను. కావున స్వర్గములు సైతము వాంఛనీయములు కావు ! ఇక వాంఛనీయమగున దెద్ది ? ముక్తి, “బంధరాహిత్యము”. మహాన్నత స్వర్గమునందు సైతము నీవు బద్ధుడవే, బానిసవే అని మనశాస్త్రములు చెప్పుచున్నవి. నీవు ఇరువది వేల సంవత్సరములు రాజుగానుండినను ఏమి లాభము ? నీ కొక శరీర మున్నంతవఱకు నీవు భోగములకు దాసుడవే. నీవు కాలమునకు లోబడి యున్నంతవఱకును, ‘దేశము’నకు లోబడియున్నంతవఱకును, నీవు బానిసవే ; కాబట్టియే బాహ్య ప్రకృతియొక్కయు ఆంతర ప్రకృతియొక్కయు బంధము నుండి విముక్తులముకావలెను అను అదర్శము. ప్రకృతి నీ పాదములకడ పడవలయును ; నీవు దాని కతీతుడవై, ముక్తుడవై, తేజస్వియై, ప్రకాశింపవలెను. ఇక నీకు జన్మ ముండదు ; కావున మరణమును ఊడదు ; నీకు సుఖముండదు ; కావున దుఃఖమును ఊడదు. అయ్యది సర్వాతీతమగు అనిర్వచనీయమగు నిత్యానందపదవి. మన మీ లోక మున సుఖము, శుభము అనునవి అట్టి నిత్యానందము యొక్క అత్యల్ప రేణువులు అనవలెను. అట్టి నిత్యానందమే మన పరమగమ్యము.

జీవాత్మకు లింగభేదము, అసగా స్త్రీ పురుష సపుంసక భేదము, లేదు. ఆత్మ స్త్రీ యని గాని పురుషుడని గాని చెప్పటకు వీలు లేను. లింగభేదము కేవలము శరీరమునకు సంబంధించినది; కాబట్టి స్త్రీ, పురుషుడు, అను భావములన్నియు ఆత్మసంబంధముగా చెప్పట భ్రాంతి. అవి శరీరమును గుఱించియే చెప్పకోదగినవి. అయిలనే వయస్సును గుఱించిన భావములును. ఆత్మకు వయస్సును సది లేను. ఆ సనాతనుడు సర్వకాలము ఒకే తీరున నుండును.

ఆత్మ భూలోకమునకు ఎట్లు వచ్చిచది? ఈ ప్రశ్నకు మన శాస్త్రములు ఒక్కటే సమాధానమును చెప్పుచున్నవి. అజ్ఞానమే ఈ బంధనమున కంతకును హేతువు! అజ్ఞానము మూలమున బద్ధులమైతిమి. జ్ఞానము ఆ దోషమును నివారణ చేయును; మనలను ఉద్ధరించును. అట్టి జ్ఞానము లభించు టెట్లు? అది భక్తిద్వారమున లభించును; భగవంతుని పూజించుటవలన, సమస్త జీవులను భగవంతుని ఆలయములుగ భావించుట వలన, లభించును. భగవంతుడు సమస్త భూతములందును వసించుచున్నాడు. కాబట్టి గాఢభక్తిద్వారమున జ్ఞానము లభించును; అజ్ఞానము అంతరించును; బంధనములు శ్లేశి పోవును; జీవుడు ముక్తుడగును.

భగవంతుని గుఱించి రెండు విధములగు భావములు మన శాస్త్రములందు గలవు. ఒకటి సగుణము, రెండవది నిర్గుణము. భగవంతుడు సర్వవ్యాపి, సృష్టికర్త, రక్షకుడు, సర్వసంహారకుడు, ఈ జగత్తునకు శాశ్వత జనకుడో

జననియో, యని భావించుట సగుణదైవత భావము. అతడు మననుండి వేరుపడియుండును. సమస్త శీవులకు సదా పరుడై యుండును. క్రమముగా వానిని సమీపించుట, వాని యందా వసించుట, 'మోక్ష' మనబడును. ఇక నిర్గుణభావమును విచారితము. అందు విశేషణము లన్నియు అనవసరములును అసమంజసములును అని త్రోసివేయబడి, సర్వవ్యాపియు, నిర్గుణుడును, అగు పురుషుడు మిగులు చున్నాడు. వానిని జ్ఞాని అనుటకు వీలులేదు. ఏలన, జ్ఞానము బుద్ధికి సంబంధించినది. జిజ్ఞాసువు అనుటకు వీలు లేదు, ఏలన జిజ్ఞాస అల్పుని పని. వివేకి యని చెప్పజాలము. తర్కించుటకూడ అజ్ఞాని లక్షణమే. అతడు సృష్టికర్త కాడు. ఏలన బంధనము లేనివాడు దేనిని గాని సృష్టింపబోడు. భగవంతునికి బంధనమేమి కలదు? వాంఛాసాఫల్యము కొఱకు లేప్ప. ఎవడును కర్మ చేయడు. దేవునికి ఏమి వాంఛలుండును? ఏవేని కొఱతలుండిన వానిని తీర్చుకొను నిమిత్తము కాక, ఎవడును పనులు చేయడు. పరమాత్మకు కొఱత యేమి కలదు? వేదములందు దేవునిగూర్చి 'వాడు' అను పదము ప్రయోగింపబడలేదు; 'అది' అనెడు నిర్గుణసూచక మగు పదమే ప్రయోగింపబడినది. వాడు అనగనే భగవంతుడు ఎవరో ఒక పురుషుడు అను భేదభావము కలుగును వేదము నిర్గుణ మగు పరమాత్మనే బోధించుచున్నది. ఈ సిద్ధాంతమును అద్వైత సిద్ధాంత మందురు.

ఈ నిర్గుణతత్త్వముతో మనకుగల సంబంధము ఎట్టిది? మనము ఆ తత్త్వమే; మనమును అతడును ఒక్కటియే. ప్రతి

వాడును ఆ నిర్గుణమూర్తి యొక్క వ్యక్తరూపమే. అదియే సమస్తమునకును మూలాధారము. ఇట్టి యఖండనిర్గుణ తత్త్వమునుండి మనము వేఱని భావించుకొనుటవలననే దుఃఖము కలుగుచున్నది. ఈ యద్భుతనిర్గుణతత్త్వముతోడి మన ఐక్యమును తెలిసికొనుటయే మోక్షము. నేనిప్పుడు సంక్షేపముగ భగవంతుని గుఱించి చెప్పిన ఈ రెండుభావములును మనశాస్త్రములందు గోచరించుచున్నవి.

వీనినిగూర్చి ఇంకను కొంచెము వివరముగా చెప్పుకొందము. ఈ నిర్గుణదైవతము యొక్క భావనపైని ఆధారపడియే, యేసీతిశాస్త్రములుగాని నిర్మాణముకాగలవు. ప్రతి జాతియందును, 'సీతోడి నరులను సీవలె ప్రేమింపుము' అని అత్యంతప్రాచీనకాలమునుండి బోధింపబడుచున్నది. కాని భారతదేశమున 'సమస్తజీవులను సీవలె ప్రేమించుము' అని బోధింపబడినది. నరులు, పశువులు అను భేదమును మనము పాటింపము. అయినను మనవలె ఇతర జీవులను ప్రేమించుట యెందువలన ధర్మమో, కారణము ఎవరును చెప్పటలేదు; ఎవరికిని తెలియదు. కాని ఆ కారణము 'నిర్గుణబ్రహ్మమును' గుఱించిన భావనయందే దిమిడియున్నది. ప్రపంచమంతయు ఒక్కటని, సర్వచైతన్యమును ఏకము కాగా విశ్వము అభిన్నమై భాసించునని, సీవు తెలిసికొని నప్పుడు, ఒకనికి అపకారము చేసినయెడల నీకు సీవే అపకారము చేసికొంటివనియు, ఒకనిని ప్రేమించుటవలన నిన్ను సీవే ప్రేమించుకొంటివనియు గ్రహింతువు. దీనినిబట్టి మనము ఇతరులను ఏల హింసింపరాదో తెలిసికొనగలము. ఇట్లు

‘నిర్గుణబ్రహ్మము’ అనెడు ఆదర్శమే నీతిశాస్త్రమునకు ఆధారమని స్పష్టమగుచున్నది. సరే. అందు సగుణబ్రహ్మమునకు తావెక్కడ? ‘సగుణబ్రహ్మ’ మనెడు భావమునుండియే అద్భుత ప్రేమప్రవాహము ఉద్భవిల్లుచున్నదని నే నెఱుగుదును. భక్తిమహిమ ఆ యా కాలములందలి పరిస్థితులకు అనుగుణముగా మానవులపై తన అద్భుతప్రభావమును ప్రసరింపజేయుట నాకు బాగుగ అనుభవమే. అయినను మనదేశములో ఇప్పుడు అంతగా కావలసినది భక్త్యనుతాపముకాదు. మనకు పరాక్రమము కొరవడియున్నది. ఆహా! ఈ నిర్గుణబ్రహ్మభావము ఎంత వీర్యవంతమైనది! సమస్తభ్రాంతులను వెదజిమ్మివైచి “నేను ఈ విశ్వమునందు అంతర్యామియై పరగు నిర్గుణబ్రహ్మమను” అను జ్ఞానముతో సాహసియై మానవుడు నిలబడగలడు. ఆతనికి భయముకలిగించునది ఇకనే ముండును? ప్రకృతి శాసనములను నైతము ఆతడు లెక్కనేయడు. మరణమన్న ఆతనికి పరిహాసముగ తోచును. అతడు తనఆత్మయొక్క ప్రభావముపైని ఆధారపడి నిలుచును. ఆ ఆత్మ అనంతమై, అఖండమై, అవినాశియై ప్రకాశించుచున్నది. ఆ ఆత్మను కత్తులు నరకజాలవు; గాలి ఆర్థజాలదు; నిప్పు కాల్పజాలదు; నీరు తడుపజాలదు. అది తుది మొదలులేనిది; దానికి చావు బ్రతుకులులేవు. ఆద్యంతములులేని ఈ ఆత్మతో పోల్చినయెడల, చంద్రులును సూర్యులును నక్షత్ర మండలములును సముద్రములోని నీటిచుక్కలను పోలియుండును. ఆత్మప్రభావము నెదుట ఆకాశము శూన్యమై చనును.

కాలము అభావమైపోవును. ఇట్టి మహిమాధ్యమగు ఆత్మ
యందు మనకు విశ్వాసము కుదురవలయును. అందుండి మన
కెంతేని బలము చేకూరగలదు. నీ వేది కాగోరిన అది
కాగలవు. నీవు దీనుడవు అనుకొనిన దీనుడవే అగుదువు;
బలాధ్యుడను అనుకొనిన బలాధ్యుడవే కాగలవు. నీవు
పాపిని అనుకొనిన పాపివి అగుదువు ; పుణ్యశాలి నను
కొంటివా పుణ్యశాలి వగుదువు. దీనులము అనుకొన దగదని
ఇది మనకు చేర్చుచున్నది. బలాధ్యులము, సర్వశక్తిమంతు
లము, సర్వజ్ఞులము అని మనము సంకల్పముచేయవలెను.
ఆశక్తియంతయు ఇప్పుడు నాయందు ప్రకాశమునకు వచ్చి
యుండక పోవచ్చును. కాని అది నాయందున్నది. సమస్త
జ్ఞానమును నాయందున్నది; సర్వశక్తియు నాయందున్నది;
నేను పరమపవిత్రుడను; నిత్యము క్తుడను. ఈ జ్ఞానమును
నేను ప్రకటింపజాల కుండుటయేల? నాకు దానియందు విశ్వా
సము కుదుర లేదు కనుకనే. దానియందు నాకు విశ్వాసము
కుదిరినతోడనే అది ప్రకాశమునకు రాగలదు. వచ్చియే
తీరును. నిర్గుణబ్రహ్మముయొక్క భావన ప్రబోధింపగలది
ఇదియే. మీబిడ్డలను పసితనమునుండియే పరాక్రమవంతు
లుగ చేయుడు. వారికి దైన్యమును నేర్పకుడు. మీ ఆచార
ములను నేర్పకుడు. వారిని వీర్యవంతులనుగా చేయుడు.
ధీరులై, సర్వదమనులై, తితిక్షావంతులై, సర్వస్వతంత్రులై
నిలుచునటుల ప్రోత్సహింపుడు. మొట్టమొదట వారికి ఆత్మ
యొక్క మహిమను తెలుపుడు. అదిమీకు వేదాంతము నందు
మాత్రమే లభింప గలదు. ఇతర మతములందు కాన్పించు

భక్తిప్రపత్తులు మొదలుగాగల భావములును, ఇంకను విశేషభావములును అందుకలవు. కాని ఈ యాత్మభావనయో ఉజ్జీవనప్రదమగుభావన; అత్యద్భుతమైనది! ఈ ప్రపంచమును తలక్రిందులు చేయగల భావనాపటిమ వేదాంతము నుండియే బయలుదేరుగలదు. అది జడప్రకృతిశాస్త్రములకును మతమునకును సామరస్యమును కూర్చగలదు.

ఈ విధముగా మన మతమును గుఱించిన ప్రధానాంశములను, అనగా ముఖ్యసూత్రములను మీకు దెలుప ప్రయత్నించితిని. ఇక దాని అనుష్ఠానమును గుఱించి నాలుగుమూటలు చెప్పవలసియున్నది. ప్రస్తుతము హిందూదేశములోనున్న పరిస్థితులలో అనేక శాఖాసంప్రదాయములు బయలుదేరుట సహజమే. నిజమునకు భారతదేశమున అనేక శాఖాసంప్రదాయములు ఉండనే యున్నవి. కాని అవి ఒక దానితో నొకటి పోరాటములు సలుపకుండుట చిత్రము. శైవుడు ప్రతి వైష్ణవుడును నరకము పాలు కావలసినదే అనుట లేదు. వైష్ణవుడును ప్రతిశైవుని నరకమున కూలుదువుగాక యని శపించుటయు లేదు. “ఇది నామార్గము; నీమార్గమున నీవు పొమ్ము. అంత్యమున మనమందఱమును కలసికొనగలము” అని ప్రతి దైవభక్తుడును పలుకును. భారతదేశమున ఈ విషయము అందఱును ఎఱుంగుదురు. ఇదియే ‘ఇష్టదేవతా’ సిద్ధాంతము. భగవంతుని పూజించుటలో అనేకవిధానములు కలవని మన ప్రాచీనులు ఎప్పుడో గ్రహించిరి. వివిధ స్వభావగుణములకు సరిపడునటుల వేర్వేరుమార్గము లుండవలయునని వారు

తెలిసికొనిరి. భగవంతుని చేరుటలో మీ మార్గము నా మార్గము కాక పోవచ్చును. ఒకవేళ అది నాకు అపకారమును చేయవచ్చును. కాని ప్రతివాడును ఒకే మార్గమును అవలంబించితీరవలయునను భావమే మిగుల అనర్థకము, అర్థశూన్యము. అట్టి భావమును పూర్తిగా త్యజింపవలయును. అందఱును ఒకేమతాభిప్రాయమును కలిగియుండి ఒకే మార్గమున నడువవలసివచ్చుచో లోకము మునిగి పోవును. అప్పుడు మతములన్నియు బుద్ధివికాస మంతయు నాశనమై పోవును. వైవిధ్యమే జీవితమునకు మూలాధారము. అది అంతరించినపుడు సృష్టి పూర్తిగా విలయమందును. భావమునందు ఈ వైవిధ్యమును కాపాడుకొనునంతవఱకే మనము సజీవులమై యుందుము. వైవిధ్యమున్నంత మాత్రమున మనము కొట్లాడుకో నక్కఱలేదు. నీ మార్గము నీకు మంచిది, నా మార్గము నాకు మంచిది. నా మార్గమునకు సంస్కృతమున నా 'ఇష్టదైవము' అని పేరు. ప్రపంచములోని ఏ మతముతోడను మనకు వైరము లేదని మీరు ముఖ్యముగా జ్ఞప్తి నుంచుకోవలయును. మనలో ప్రతివానికిని వాని 'ఇష్టదైవ'మున్నది. కాని యితరులు వచ్చి మా మార్గమే ఏకైకమార్గము అని పలుకుచు తమ సంప్రదాయమును మనకు బలాత్కారముగా అంటగట్టజూచుచో మనము వారిని మందలింపవలసియున్నది. వారి మాటలు విన్నచో మనకు నవ్వువచ్చును. భగవంతుని చేరుటకు వేటొకమార్గమున పోవుచున్నారను కారణమున సోదరులను నాశము చేయజూచు ఇట్టి ప్రజలు ప్రేమను గూర్చి బోధలు చేయ

బూనుట పరిహాసాస్పదము. వారిప్రేమ అంతగా పాటింప దగినదికాదు. తమ మార్గమునకు భిన్నమగు మార్గమున నడచు ఇంకొకమానవుని చూచి సహింపలేనివారు ఏమి ప్రేమను బోధింపజాలుదురు? వారిదే ప్రేమ అయినయెడల ఇక ద్వేషమన ఎట్టిది? క్రీస్తునుగాని, బుద్ధునిగాని, మహమ్మదునుగాని, మతే ప్రవక్తనుగాని పూజింపుడని బోధించు ఏమతముతోడను మనకు వైరము లేదు. “సోదరా! స్వాగతము. నేను నీకు సాహాయ్యము చేసెదను; కాని నీవు నన్నుకూడ నా మార్గమున పోనీయవలెను. అది నా ‘ఇష్టము’.” నీ మార్గము చాల మంచిదే, సంశయములేదు. కాని అది నాకు అపాయకరము కావచ్చును. నాకు ఏ ఆహారము సరిపడునో నా అనుభవమునుబట్టి నాకు తెలియును. ఎంతమంది డాక్టర్లులైనను నాకు సరిపడు ఆహారమును నిర్ణయించి చెప్పజాలరు; నన్ను శాసింపనుజాలరు. అటులనే “నా స్వంత అనుభవమువలన నాకు ఏ మార్గము ఉత్తమమో నే నెఱుగుదును. ఒక దేవాలయమో ఒక ప్రతీకమో ఒక విగ్రహమో ఏదో యొకటి నీలోని దైవాంశను ప్రత్యక్షము చేసికొనుటకు నీకు సాయపడునెడల, నీవు దాని ననుసరించుట నాకు సమ్మతమే” అని హైందవుడు చెప్పును. మీ కిష్టమగునేని రెండువందల విగ్రహములు పెట్టుకొనుడు. ఏవేని కొన్ని రూపములు, కొన్ని మంత్రతంత్రములు ఆత్మసాక్షాత్కారమునకై మీకు సహకారకము లగునేని తప్పక వానిని అవలంబింపుడు. ఏయే విగ్రహములు, ఏయే దేవతములు, ఏయే కర్మకలాపములు భగవంతుని సమీపించుటకు

మీ కవసరములగునో వానిని యథేచ్ఛగా అనుసరింపుడు. కాని వానిని గుఱించి వాదములు మాత్రము సలుపకుడు. మీరు వివాదములకు దిగితిరా దైవోన్ముఖముగ సాగు మీ పయనము ఆ క్షణముననే ఆగిపోవును ; అధోగతిసంది వశు ప్రాయు లగుదురు.

మన హైందవమతములోని అభిప్రాయములు ఈ విధముగా నున్నవి. మన మతము ప్రతివానిని తనలో ఇముడ్చుకొనునుగాని ఎవరిని బహిష్కరింపదు. మన కులములును మన సంప్రదాయములును మన మతముతో సంబంధించినటుల కాన్పించినను, వానికి అట్టి సంబంధము లేదు. ఈ సంప్రదాయములు మన జాతీయతను రక్షించుటకు ఒకప్పుడు అవసరమైనవి. మనరక్షణకు ఆవశ్యకము కానినాడు అవి నిలువవు. స్వభావసిద్ధముగా అవి శిథిలమయి పోవును. కాని నేను పెద్దవాడనయినకొలదిని హిందూ దేశములోని ఈ ప్రాచీన ఆచారములను గుఱించి నాకు గౌరవభావము కలుగుచున్నది. ఒకప్పుడు నేను వీనిలో అనేకములు తుచ్ఛములనియు నిష్ప్రయోజనములనియు తలంచియుంటిని. కాని నేను పెద్దవాడనైన కొలదిని వానిలో దేనినిగాని నిందించుటకు జంకుచున్నాను. ఏలయన వానిలో ప్రతిదానియందును శతాబ్దముల కొలది గడించిన అనుభవము ఇమిడియున్నది. నిన్న మొన్న పుట్టి, రేపు చావనున్న ఒక కుఱ్ఱవాడు నాకడకువచ్చి నా పద్ధతులనన్నిటిని తప్పను ననుకొనుడు. నేను వానిబోధను ఆలకించి వాని అభిప్రాయముల ప్రకారము నా ఆచారవ్యవహారముల నన్నిటిని

మార్చుకొందునేని నేనే మూఢుడను కావలసియుండును. ఆయా దేశములనుండి మనకు వచ్చుచున్న బోధ చాలవఱకు ఇట్టిదిగా నున్నది. ఈ పండితమృన్మలతో ఇటుల చెప్పదము గాక ! “మీరు సుస్థిరముగా మీ సంఘనిర్మాణమును చేసి కొన్నప్పుడు మేము మీ మాటను ఆలకింతుము. రెండుదిన ములవఱకేని ఒక్క అభిప్రాయమును మీరు నిలుపుకొన జాలకున్నారు; వివాదములకు దిగుచున్నారు; ఓడిపోవు చున్నారు. తొలకరిలో పుట్టు మిడుతలవలె మీరు పుట్టు చున్నారు; వానివలెనే అయిదు నిమిషములలో చచ్చు చున్నారు. నీటిబుడగల రీతిని పైకిలేచుచున్నారు; ఆ బుడ గలవలెనే తెప్పపాటులో చిట్టిపోవుచున్నారు. మీరు మా సంఘమువంటి ఒక సుస్థిరసంఘమును మొట్టమొదట నిర్మాణము చేసికొనుడు. ఇరువదేసి శతాబ్దములు గడచినను చెక్కుచెదరక, మహిమాధ్యములై నిలిచియుండగల శాసన ములను సంప్రదాయములను మొట్టమొదట మీరు నెల కొల్పుకొనుడు. ఆ పిమ్మట అట్టి విషయములగూర్చి మీతో మాటాడుటకు అవకాశము దొరకునులెండు. కాని అంత వఱకును మీరు ఆలోచనలేక పైత్యోద్రేకమున తలతిరిగి మాటాడు అవ్యక్తులే యని చెప్పుచున్నాము.”

నేను మన మతమును గుఱించి చెప్పవలసిన దానిని ముగించితిని. నేడు మనకు అవసరమగు ఒకటి రెండు విషయ ములను మీకు జ్ఞప్తికి తెచ్చి విరమించెదను. ఈ కలియుగ మునకు మహాభారతమువంటి ఉత్తమగ్రంథమును ప్రసాదించినందులకు శ్రీ వ్యాసమహర్షికి నమస్కరింతముగాక.

ఇతరయుగములందు ఆచరింపబడిన తపస్సులు, కష్టసాధ్యములగు యజ్ఞములు, నేడు ఉపకరింపవు. ఈ యుగమున ఆవశ్యకమైనది దానము ; అనగా పరోపకారము. పరమార్థజ్ఞానమును ఒసగుట అత్యుత్తమదానము ; దాని తర్వాత వ్యావహారికజ్ఞానదానము ; ఆ పిమ్మట ప్రాణరక్షణము ; తుదిది ఆహారపానీయాదుల నిచ్చుట ; ఇవి దానములగును. పరమార్థజ్ఞానము నొసగు నతడు అనేకజన్మలలో పడకుండ జీవుని రక్షించును. వ్యావహారికజ్ఞానదాతయు పరమార్థజ్ఞానమువై పునకు నడునిదృష్టిని త్రిప్పగలడు. వీని తరువాత అత్యల్పములైన ప్రాణరక్షణము మొదలగు ఇతర దానములు లెక్కలోనికి వచ్చును. కావున పరమార్థజ్ఞానమును బోధించుట కంటె ఇతరవిధములగు కర్మలన్నియు తక్కువ యని మీరు గ్రహించుట అవసరము. ఇట్టి అధ్యాత్మజ్ఞానప్రచారమున తోడ్పడుటయే అత్యుత్తమసాహాయ్యము. మనశాస్త్రములందు అనంతమగు పరమార్థజ్ఞాననిధి కలదు. ఈ త్యాగభూమియందుతప్ప పుడమిని మఱి యెచ్చోటను తత్త్వవిజ్ఞానము ననుష్ఠానరూపమున ప్రకటించు ఆదర్శమూర్తులను చూపజాలము. నాకు కొంచెము ప్రపంచానుభవము కలదు. ఇతర దేశములందు ప్రగల్భములు కొట్టువారు చాలమంది కలరుకాని మతానుష్ఠానపరులై అధ్యాత్మజ్ఞానమును జీవనచర్యలలోనికి ప్రవేశపెట్టిన పురుషవరులను ఇక్కడనే, ఈ దేశమందు మాత్రమే, కనుగొనగలము. మతమనగా మాటలు చెప్పట కాదు. చిలుకలు మాటాడగలవు. ఈ దినములలో జడయంత్రములు సయితము మాటాడుచున్నవి. కాని

వైరాగ్యయుతమైన, అధ్యాత్మధర్మసహితమైన, తితితౌవంతమైన, అఖండప్రేమపూరితమైన జీవనము నాకు కావలయును. అట్టి జీవనము మాత్రమే ఆత్మజ్ఞానికి లక్షణము. మన దేశములో ఇట్టి భావములును, ఆదర్శమూర్తులగు ఇట్టి మహానుష్ఠానపరులును, అసంఖ్యాకముగా ఉన్నారు. ఆ మహాయోగుల మేధలందును హృదయములందును కూర్పబడియున్న భాగ్యరాసులను పైకితీసి, గొప్పవారనక, కొద్దివారనక, ధనికులనక, దరిద్రులనక, సర్వజనులకును సమముగా పంచిపెట్టవలయును. భారతదేశముననే గాక ప్రపంచమంతటను వానిని వెదజల్లవలయును. మీకు తథ్యమగు మతాభిమానము కలదేని, మీ దేశమును మీరు నిజముగా ప్రేమింతురేని, మీ గ్రంథములలో నిక్షిప్తమైయున్న ఈ భాగ్యరాసులను పైకితీసి వానికి వారసులగు ప్రపంచప్రజల కెల్లరకు పంచియిచ్చు మహోద్యమమును పూనుడు. సోమరితనమును వీడి తీవ్రప్రయత్నములు సాగింపుడు. అన్నిటికంటెను ఒక విషయము మీకు తెలుపుట ఆవశ్యకము. యుగయుగాంతరములనుండి ఓర్వలేనితనము మన హృదయములందు ఇంకియున్నది. మనము ఒకరినిచూచి ఒకరము అసూయపడుచున్నాము. “ఆతనికి ఆధిక్యము ఎందుకుండవలయును? నాకే ఏలయుండరాదు?” అనుకొనుచుందుము. దేవతాపూజలందు పైతము ‘నేనుముందు; నేనుముందు’ అనుచుందుము. అట్టి దౌర్భాగ్యదాస్యమునకు మనము దిగినాము. దీనిని ముందు వదలించుకొనవలసియున్నది. ఈ కాలమున హిందూదేశమున గల మహానర్థ

కరమగు సాపము ఈ యుద్రదాస్యభావమే. ప్రతివాడును నాయకత్వము వహించి నడపగోరును; విధేయుడై సహచరించుట కెవ్వడును ఒప్పుకొనడు. పూర్వకాలపు అద్భుత బ్రహ్మచర్యధర్మము ఈ నాడు అడుగంటి పోవుటయే దీనికి కారణము. మొట్టమొదట విధేయతను నేర్చుకొనుడు. నాయకత్వము దానంతట అదియే వచ్చును. మొట్టమొదట సేవకుడవుగా నుండుట నేర్చుకొనుము; ఆపిమ్మట స్వామిగా నుండు అర్హత నీకు లభించును. ఈ ఓర్వలేనితనమును బాపుకొనుము. ఇంకను చేయవలసియున్న మహాకార్యములను అప్పుడు నీవు చేయగలుగుదువు. మనపూర్వులు అత్యద్భుత కార్యములు చేసియున్నారు. వారి ఘనకార్యములను గుఱించి భక్తిప్రపత్తులతో సగర్వముగా చెప్పుకొనుచున్నాము. సరే, మనమును ఘనకార్యములు చేయబోవుచున్నాము. ముందు రానున్నవారు వెనుదిరిగిచూచి తమపూర్వులగు మనలను గుఱించి ధన్యవాదములు చేయుచు సగౌరవముగా ప్రస్తుతింతురుగాక! మన పూర్వులు మహాఘనులును మహిమాఘ్యులును ఐనను, వారి కీర్తిని అతిక్రమించునంతటి మహాకార్యములను ఇచ్చట నున్నవారిలో ప్రతి యొకరును చేయగలుగునటుల పరమేశ్వరుడు అనుగ్రహించుగాక!



పాంబన్ లో సమర్పింపబడిన స్వాగతపత్రమునకు ప్రత్యుత్తరముగా నొసగిన ఉపన్యాసము.

అనంతరము పాంబన్ పట్టణమునకు శ్రీ వివేకానంద స్వాములవారు చేరగనే రామనాడురాజాగారు శ్రీవారిని కలిసికొని భక్తిపూర్వకముగా స్వాగత మొసగిరి. సముద్రతీరమున శ్రీవారు పడవ దిగినచోట స్వాగతసత్కారములకొరకు ప్రత్యేకముగా నిర్మింపబడి చిత్ర విచిత్రముగా అలంకరింపబడిన పందిరియందు పాంబన్ పట్టణవాసుల పక్షమున ఈ క్రింది అభినందనపత్రము సమర్పింపబడెను.

పరమపూజ్యులగు యతివర్యా :

గాఢతమకృతజ్ఞతతోడను, పరమపూజ్య భావము తోడను, శ్రీవారికి స్వాగత మర్పింపగలిగినందులకు మేము మిగుల సంతసించుచున్నారము. అనేకములగు ఆహ్వానముల ఒత్తిడియున్నను, ఒక్కసారి మాకు దర్శనమిచ్చుటకు కరుణతో సంతోషముగా మీ రంగీకరించినందులకు మే మెంతయు కృతజ్ఞులమగుచున్నాము. మీయందలి మహనీయ సద్గుణ రాశికిని, ఔదార్యపు పెంపున మీరు నిర్వహింపబూనుకొని, అసమాన శక్తితోడను పరిపూర్ణోత్సాహముతోడను, అచంచలదీక్షతోడను కొనసాగించుచున్న మీ పవిత్రోద్యమమునకును ఇవే మా పూజాంజలులు !

పాశ్చాత్యసభ్యజాతుల మనస్సులందు మీరునాటిన హిందూతత్వబీజములు అంకురించుచుండుట చూచు

చున్నాము. అవి పెరిగి అవ్వారిగా సత్ఫలములనిచ్చు సూచనలను ఇప్పుడిప్పుడే కనుగొని మహానందముపొందుచున్నాము. శ్రీవారు ఈ ఆర్యావర్తములో సంచారము చేయునప్పుడు పాశ్చాత్యదేశములలోకంటె మిన్నగా, ఈ మన మాతృభూమియందలి సోదరులను జన్మాదిగా ఆవరించిన నిద్రనుండి మేల్కొలిపి, చిరకాలము మఱచియున్న బ్రహ్మవిద్యను వారి జ్ఞప్తికి తెచ్చి సుప్రబోధము కల్పింప ననుగ్రహింతురు గాక యని మనవిచేయుచున్నాము.

మా హృదయములు మా సద్గురువులగు శ్రీవారి యెడల సత్యభక్తితోడను, పూజ్యభావముతోడను, పవిత్రాభిమానముతోడను నిండి పరవశములై పోవుచున్నవి. కావున మా భావములను తగురీతిని వ్యక్తముచేయజాలకున్నాము. శ్రీవారికి దీర్ఘాయురారోగ్యముల నొసంగి, చిరకాలముగా లోకమున కొఱవడియున్న విశ్వభ్రాతృభావమును పునరుద్ధరించుటకు వలసిన సమస్తశక్తులను సర్వేశ్వరుడు ప్రసాదించుగాకయని పూర్ణభక్తితో మేమందఱమును ప్రార్థించుచు విరమించుచున్నారము.

u



తదనంతరము శ్రీరాజాగారు తమ స్వపక్షమున పూర్ణభక్తివిశ్వాసములను తెలుపుచు స్వీయస్వాగతమర్పించిరి. శ్రీవారు ఈ క్రిందివిధమున ప్రత్యుత్తరమొసగిరి :—

మనపవిత్ర మాతృభూమి మతమునకును తత్త్వశాస్త్రమునకును ప్రధానక్షేత్రము; మహాఋషులకు జన్మ

స్థానము; తీవ్రవైరాగ్యమునకు ఆలవాలము. మానవుడు సాధింపవలసిన మహాన్నతపరమాదర్శము అత్యంత ప్రాచీన కాలమునుండి నేటివఱకును విరాజిల్లుచు వచ్చినది ఇచ్చటనే!

నేను పాశ్చాత్యదేశములకు పోయివచ్చితిని. అనేక జాతులవారిమధ్య అనేకదేశములలో సంచారముచేసితిని. ప్రతిజాతియు ప్రతిసంఘమును ఒక్కొక్క విశిష్టాదర్శముతో ఒప్పుచున్నటుల నాకు కాన్పించినది. ఒక ప్రధానాదర్శము వారిజీవితమునంతను ఆక్రమించుచున్నది. ఈ ఆదర్శము వారి జాతీయజీవనమునకు పట్టుకొమ్మయై పరగుచున్నది. హిందూ దేశమునకును అట్టి పట్టుకొమ్మ ఒకటి కలదు. అయ్యది రాజనీతికాదు; సైనికబలముకాదు; వాణిజ్యాధిక్యతకాదు; యంత్రనిర్మాణకౌశలముకాదు; మతము. మతమే మన జీవననిధి; మనకున్న భాగ్యసర్వస్వము. మనము కోరుకొను వదియు అదియే. అట్టి వేదాంతము మన హిందూదేశమున సర్వదా వర్ధిలుచు వచ్చినది.

కండరబలము నిజమునకు గొప్పదే. ప్రకృతిశాస్త్ర ప్రయోగములవలన నిర్మించిన యంత్రజాలమందు ప్రకటిత మగు బుద్ధిమహిమ చాల అద్భుతమైనదే. అయినను ప్రపంచముమీద వేదాంతమునకుగల ప్రభావము వానికి లేదు.

భారతదేశము చిరకాలముగా కార్యదీక్ష గలిగి మెలగుచున్నటుల మనజాతి చరిత్రయే తెలుపుచున్నది. ఈనాడు యథార్థము నెఱుగనివారు బయలుదేలి, భార

తీయుడు స్తబ్ధుడని, మందమతి యని, ప్రచారముచేయుచున్నారు. ఇతర దేశప్రజలకు ఇదే వాడుకపదమై పోయినది. భారతదేశము ఎన్నడైనను మందమతియై పడియుండెననుభావమును నే నొప్పుకొనజాలను. మన ఈ పుణ్యభూమి యందుకంటె ఎచ్చోటను కార్యదీక్ష ప్రస్ఫుటముగ ప్రకాశించుటలేదు. అత్యంతప్రాచీనమును, మహామహిమాధ్యమును అగు మనజాతి యింకను సజీవమై యుండుటే మన జాతి కార్యదక్షతకు ప్రబలసాక్ష్యము. ప్రతిదశాబ్దియందును మన జాతి నూతన యావనమును పడయుచు, అక్షణమును అవినాశియునై, దివ్యజీవనగతితో ప్రకాశించుచున్నది. ఈ కార్యపరత మనదేశమున మతమునందు గోచరించును. కాని ప్రతివాడును తన వృత్తిని ప్రమాణముగ పెట్టుకొనియే యితరులను విమర్శించుచుండుట మానవనైజ మనుసత్యమును ముఖ్యముగ గమనింపవలయును. ఉదాహరణకు, ఒక చెప్పలుకుట్టువానిని పరామర్శింపుడు. వానికి చెప్పలు కుట్టుట మాత్రము తెలియును. ఆతనికి చెప్పలు తయారు చేయుటను మించిన యోగ్యతరకార్యము తోచదు. ఒక తాపీపనివాడున్నాడనుకొనుడు. అతనికి ఆ తాపీ పని మాత్రము తెలియును. ఇతర తాకికజ్ఞానము సున్న. దీనికి మఱొక కారణముకూడ నున్నది. కాంతి మిక్కిలి తీక్షణముగ నున్నప్పుడు మన కన్నులు చూడలేవు. మన దృష్టిశక్తి యొక్క పరిమితిని దాటి మన కన్నులు చూడనేరవు. వాని నిర్మాణము అటులున్నది. కాని అంతరవలోకనప్రభావముగల యోగి అట్లుకాదు. పామరులను ముసుగువేసి

కప్పియుంచు అనాత్మావరణమును భేదించుకొని పోయి ఆతడు చూడగల్గును.

నేడు అభ్యాత్మపుష్టినిచ్చు ఆహారముకొఱకు ప్రపంచము వేయికన్నులతో భారతదేశమువైపు చూచుచున్నది. ఈ భారతదేశము సమస్త జాతులకును ఆభిక్షను పెట్టవలసియున్నది. మానవకోటికి కావలయు పరమాధర్మము ఇక్కడమాత్రమే లభింపగలదు. పాశ్చాత్యపండితులు ఇప్పుడిప్పుడే ఈ విషయమును గ్రహింపగల్గుచున్నారు. ఈ ఆధర్మము మన సంస్కృతవాఙ్మయమునందును వేదాంతశాస్త్రమునందును సురక్షితమై యున్నది. యుగయుగములనుండి ఇయ్యది భారతీయుల ప్రత్యేక సంపదయై విలసిల్లుచున్నది.

చరిత్రదృష్టి ప్రసరించినంతవఱకు హైందవ సిద్ధాంతములను, తత్త్వసూత్రములను ప్రచారముచేయుటకై ఏ ప్రబోధకుడును ఇంతవఱకు హిందూదేశపు పొలిమేరలు దాటిపోయినట్లు కాన్పింపదు. కాని ఇప్పుడు అద్భుతమగు మార్పొకటి మనయందు కలుగుచున్నది. “ఎప్పుడెప్పుడు ధర్మము అణగిపోయి అధర్మము పెచ్చుపెరుగునో, అప్పుడెల్ల లోకమును రక్షించు నిమిత్తము నేను వచ్చుచుందును” అని శ్రీకృష్ణ భగవానుడు చెప్పియున్నాడు. ఏ దేశమందేని శ్రేష్ఠమగు నీతిశాస్త్రము కలదేని అది మన దేశమునుండి పరిగ్రహింపబడినదిగనే యున్నదనియు, జీవుని నిత్యత్వముంగూర్చిన ఉత్తమభావములుగల మతము ఎందున్నను, అది ప్రత్యక్షముగగాని పరోక్షముగగాని, మనయొద్దనుండి గ్రహింప

బజినదిగ నే యుండుననియు మతపరిశోధనలవలన తెలియ వచ్చుచున్నది.

ఈ పందొమ్మిదవ శతాబ్దాంత భాగమున జరుగుచున్నంతగా దుర్బలురపైబడి దోచుకొనుటయు, దౌర్జన్యము చేయుటయు, పీడించుటయు ప్రపంచచరిత్రయందు ఏకాలమునను జరిగి యుండలేదు. వాంఛలను జయించుటవలన తప్ప ముక్తి చేకూరబోదనియు, విషయభోగములకు బానిసయై యుండునంతకాలము ఎవనికిని మోక్షము అలవడదనియు ప్రతివాడును గ్రహింపవలసియున్నది. ఈ మహాసత్యమును సకలజాతులవారును నెమ్మది నెమ్మదిగ తెలిసికొని ఆమోదించుచున్నారు. శిష్యుడీ సత్యమును గ్రహించు నర్హతను పొందినతోడోడనే, గురువుయొక్కబోధ వానిని రక్షింప వచ్చుచుండును. భగవంతుడు అనంతదయా సముద్రుడుగాన, తనబిడ్డలకు—వా రేమతము వారైనను—కరుణజూపుచునే యుండును. ఈ కరుణారాశి ఎన్నడును వట్టిపోవునదికాదు. మన ఈశ్వరుడును సమస్తమతములవారి ఈశ్వరుడును ఒక్కడే. ఈ అభిప్రాయము భారతదేశమునందు మాత్రమే గోచరించుచున్నదిగాని ప్రపంచములోని మఱి యితర మత గ్రంథమునందును కానరాదని నేను బాహాటముగా చాటి చెప్పుచున్నాను.

హిందువులమగు మనము ఈశ్వరేచ్ఛవలన బహు బాధ్యతాయుతమగు క్లిష్టపరిస్థితిలో నున్నాము. పాశ్చాత్య జాతులవారు ఆధ్యాత్మసాహాయ్యముకొరకు మన దాపునకు

వచ్చుచున్నాడు. మానవజన్మకు సంబంధించిన సమస్యలను గుఱించి ప్రపంచమునకు జ్ఞానదానము చేయుటకు తగిన సామర్థ్యమును సంపాదించు కొనవలసిన మహాబాధ్యత నైతికముగ భారత పుత్రులకు ఏర్పడినది. ఒక్క విషయము చూడుడు. కొండకొటలలో నివసించుచు అప్పుడప్పుడు వెలువడివచ్చి బాటసారులను దోచుకొనుచుండిన ఎవడో ఒక దొంగలరాయని సంతానమని చెప్పకొనుటకు ఇతర దేశము లందలి ఘనులును, మహాపురుషులును గర్వపడుచుందురు. కాని హిందువులమో, కొండలందును గుహలందును ఫల మూలములు తిని జీవించుచు పరమాత్మధ్యానమునందు కాలముగడపిన ఏ ఋషియొక్కయో, ఏ సాధుపురుషుని యొక్కయో సంతానమని చెప్పకొని గర్వపడుచుందుము. ఈ నాడు మనము అధోగతిపాలై పసచెడి యుండవచ్చును. కాని మన మతమును గుఱించి శ్రద్ధపూని, సరియైన మార్గమున పనిచేయ ప్రారంభించినయెడల మనము తిరిగి మహానుభావమును పొందగలము.

అత్యంతాదరముతో హృదయపూర్వకముగ మీరు నా కొసగిన స్వాగతమునకు వందనముల నర్పించుచున్నాను. ఈ రామనాడు మహారాజుగారు నాయెడల చూపుచున్న ప్రేమకు తగురీతిని నాకృతజ్ఞతను తెలుపగలుగుట సాధ్యము కాదు. నేను స్వయముగాగాని, యితరులద్వారాగాని ఏమేని సత్కార్యము చేసియుండినయెడల అందుకై హిందూదేశపు కృతజ్ఞత ఈ సత్పురుషునికే చెందవలసియున్నది. ఏమన, అసలు నేను “షి కాగో” నగరమునకు పోవలయునని మొదట

సంకల్పముచేసినది వీరే. ఆభావమును నాకు సూచించి దానిని నిర్వహింప పట్టుపట్టి ప్రోత్సహించినదియు వీరే! ఇప్పుడు నాచెంతనే నిలుచుండి నేనింకను పనిచేయవలయునని వెనుకటి యుత్సాహముతోడనే ఆయన సదా ఆశించుచున్నాడు. మన ప్రయమాత్మభూమియెడ అభిమానమువహించి అధ్యాత్మ మార్గమున ఆమె నుద్ధరించుకొఱకై పాటుపడుటకు ఇట్టి రాజన్యలు ఇంకను ఏడెనిమిదిమంది దొరకుదురుగాక యని నే నభిలషించుచున్నాడను.



శ్రీ రామేశ్వరాలయము నొద్ద శ్రీవారు “సత్యమగు ఈశ్వరార్చనము”ను గుఱించి ఒసగిన ఉపన్యాసము

మత మనునది భక్తిలో కలదుగాని బాహ్యార్చనము లందు కాదు. అది హృదయమునందు పూను నిర్మలమును నిష్కమలమును అగు ప్రేమయందుండును. నరుడు శరీరము నందును మనస్సునందును పరిశుద్ధుడైననేగాని, దేవాలయ మునకు వచ్చుటవలనను, శివుని పూజించుటవలనను ఫలితము కలుగదు. మనస్సునందును శరీరమునందును పరిశుద్ధులగు వారి ప్రార్థనలకు శివుడు ప్రతిఫలము నొసంగును. తాము అపవిత్రులుగ నుండియు ఇతరులకు ధర్మబోధ చేయజూచు వారు తుదకు అపజయమునే గాంతురు. బాహ్యపూజ, ఆంత రంగిక పూజకు ఒక చిహ్నము మాత్రమే. ఆంతరంగిక పూజయు పరిశుద్ధతయు మాత్రమే వాస్తవముగ కావలసి

నవి. అవి లేని యెడల బాహ్యపూజకు ఫలముండదు. కాబట్టి మీరందఱు దీనిని జ్ఞప్తియుంచుకొనుడు.

ఈ కలియుగములో జనులు తాము ఏమి చేసినను సరియే, ఒక పుణ్యక్షేత్రమునకు పోయినమాత్రాన తమ పాపము లన్నియు క్షమింపబడునని నమ్మునంత అధోగతిని పడిపోయినారు. కల్మషహృదయముతో దేవాలయములో అడుగు పెట్టినవాడు అదివఱకు వానికున్న పాపములు ఇంకను పెరిగి మఱితపాపియగును. తీర్థమనగా పవిత్రవిషయముల తోడను, పవిత్రపురుషులతోడను, నిండియున్న స్థలమని అర్థము. కాని ఒక స్థలమున పవిత్రజనులుండి, అచ్చట దేవాలయము లేకున్నను అది తీర్థమే అగును. నూరు దేవాలయములున్న స్థలమున దుష్టజనులు చేరినచో తీర్థము అచ్చటనుండి అదృశ్యమగును. తీర్థక్షేత్రమునందు కాపురముండుట చాల కష్టము. ఏమన, సామాన్యస్థలములలో చేసినపాపమును సులభముగా పోగొట్టుకొనవచ్చును. కాని తీర్థక్షేత్రమున చేసినపాపమును తొలగించు కొనలేము. నిష్పాపులుగనుండి పరోపకారము చేయుటయే పూజ లన్నింటియొక్క సారము. దరిద్రునందును, దీనునందును, రోగియందును, శివుని చూడ గలుగువాడు నిజముగా శివపూజచేసిన వాడు. విగ్రహము నందుమాత్రమే శివుని చూచువానిపూజ ప్రారంభదశదే. ఒక దరిద్రునియందు—వానిజాతినిగాని మతమునుగాని కులమునుగాని మఱిదేనినిగాని పాటింపక—శివునిచూచి, వానికి సాయపడి ఉపచారములు చేసినవానిపై శివున కెక్కువప్రీతి;

తన్ను దేవశము లందుమాత్రమే చూడగలుగునట్టి మనుజునిపై అంత ప్రీతియుండదు.

ఒక ధనికునకు ఇద్దఱు తోటమాలీలు ఉండిరట. వారిలో ఒకడు చాలసోమరి; పనిచేసెడివాడుకాడు. కాని యజమాని తోటలోనికి వచ్చినప్పుడెల్ల లేచి చేతులు జోడించుకొని 'ఆహా మాదొరగారి ముఖము ఎంత సుందరముగనున్నది!' అని పొగడుచు వాని యెదుట తస్మయత్వము నటించెడివాడు. రెండవతోటమాలి విశేషముగ మాటలాడువాడు కాడు; కష్టపడి పనిచేసి అన్నిరకముల పండ్లను, కూరగాయలను పండించెడివాడు. వానిని నెట్టిని మోసికొనిపోయి దూరముననున్న యజమాని ఇంటికి చేర్చెడివాడు. ఈ ఇరువురు తోటమాలీలలో ఎవరిని యజమాని ఎక్కువగ మెచ్చుకొనునో ఆలోచింపుడు. శివుడే అట్టి యజమాని; ఈ ప్రపంచమే వానితోట; ఇక్కడ రెండు తీరులగు తోటమాలీలున్నారు. ఒకడు సోమరి, మాయలమారి, ఏమియు పనిచేయడు. కాని శివునికన్నుల సొగసును, ముక్కుయొక్క చక్కదనమును, ఇతరావయవముల సౌందర్యమును ఊరక అభివర్ణించుచు స్తోత్రములు చేయుచుండును. రెండవవాడు శివుని సంతానముగు దరిద్రులను, దీనులను, సమస్త జంతుజాలమును, అదియిది యననేల—సమస్త సృష్టిని—కనుపెట్టుచు, సేవించుచుండును. వీరిరువురిలో శివునకు ఎక్కువప్రియుడెవడు? అతని బిడ్డలకు సేవలుచేయువాడే అనుటకు సంశయము లేదు. తండ్రికి సేవచేయగోరునతడు, మున్నుండు వాని బిడ్డలకు సేవచేయవలయును. అట్లే శివుని సేవింపగోరు నతడు

ప్రథమమున వాని బిడ్డలకు—సమస్త జంతుజాలమునకు—
సేవచేయవలయును, శాస్త్రములలో భగవద్భక్తులను
సేవించువారు భగవంతుని సేవకులలో పరమోత్తములని
చెప్పబడియున్నది. కావున దీనిని సదా జ్ఞప్తినుంచుకొనుడు.

పరమపవిత్రులుగనుండి, మీశక్తికొలది సాహాయ్యము
కోరివచ్చు ఎవ్వనికైనను ఉపకారముచేయుచుండవలయునని
మీకు మఱుపబడుచున్నాను. ఇదియే సత్కర్మ! దీని
మహిమవలన చిత్తశుద్ధి లభించును. అప్పుడు ప్రతివాని
యందును వసించుచున్న శివుడు ప్రత్యక్షముకాగలడు.
ఆయన ప్రతివాని హృదయమునందును సదా వసించుచునే
యున్నాడు. అద్దముమీద మురికిగాని దుమ్ముగాని ఉండిన
యెడల మనస్వరూపము అందు ప్రతిఫలించదు. అటులే మన
హృదయము లనెడు అద్దములమీద అజ్ఞానమను మురికి,
దుర్మార్గమను దుమ్ము, పడుచుండును. ముందుగా మన
మేలునే చూచుకొను స్వార్థపరత పాపములలో మహా
పాపము. ఎవడు తాను ముందుతినవలయునని, ఇతరులకంటె
ఎక్కువ డబ్బుసంపాదించవలెనని, లోకములోని సమస్త
సంపదలను పొందవలెనని ఆశపడునో, ఎవడు తాను ఇతరుల
కంటె ముందుగ స్వర్గమునకుపోవలెనని, ఇతరులకంటె
ముందుగ మోక్షమును పొందవలెనని అపేక్షించునో వాడే
నిజమగు స్వార్థపరుడు. నిష్కామియగు నరుడు 'నేను తుది
వఱకు ఆరియిందునుగాక; స్వర్గమునకు పోవలయునని నే
నారటపడను; నాసోదరులకు ఉపకారము కలుగగలదేని
అందులకై నేను నరకమునకై నను పోవుటకు సంసిద్ధుడనై

యుందును' అని పలుకును. ఇటువంటి స్వార్థరహితవృత్తియే మతమునకు నికషప్రాయము. ఇటువంటి నిష్కామబుద్ధి ఒకనియందు ఎంతెంత హెచ్చుగా నుండునో, అతడు అంతంతగా ఆధ్యాత్మ పరుడును, శివసాన్నిధ్యము పొందిన వాడును అగును. అతడు చదువరియైనను లేక నిరక్షరకుక్షియైనను శివునకు ఇతరులకంటె సమీపముగ నున్నవాడే! అతనికి ఆసంగతి తెలియవచ్చును, తెలియకపోవచ్చును. కాని స్వార్థపరుడగు నరుడు సమస్తదేవాలయములను దర్శించుచు, సర్వతీర్థములను సేవించుచు, చిరుతపులివలె శరీరమంతయు బొట్లు ధరించియుండియుగూడ శివునకు చాల దూరముననే యుండును.



రామనాడునం దొసంగిన స్వాగతపత్రమునకు

శ్రీ స్వాములవారి ప్రత్యుత్తరము

రామనాడునందు రాజాగారు శ్రీవివేకానందస్వాముల వారికి ఈక్రింది స్వాగతపత్రమును సమర్పించిరి:

పరమపవిత్రమూర్తి, శ్రీపరమహంసా, యతిరాజా, దిగ్విజయ కోలాహల సర్వమతసంప్రతిపన్నా, పరమయోగీ శ్వరా, శ్రీమత్ భగవాన్ శ్రీరామకృష్ణ పరమహంస కరకమలసంజాతా, రాజాధిరాజసేవితా, శ్రీవివేకానంద స్వామీ! అవధారు.

సేతుబంధ రామేశ్వరము, రామనాథపురము, రామ
 నాడు అని పేరుగాంచిన ఈ చారిత్రక ప్రసిద్ధమగు ప్రాచీన
 సంస్థానపు ప్రజలమగు మేము ఈ మన మాతృభూమికి
 హృదయపూర్వకముగా మిమ్ములను ఆహ్వానించుచున్నాము.
 విదేశయాత్ర ముగించుకొని మీరీ భారతభూమిపై అడుగిడిన
 తోడనే తమ చరణకమలములను మనసార అర్చింపగలిగిన
 మహాభాగ్యము లభించుట నిజముగ మా అదృష్టవిశేషమే.
 అందును, పురాణపురుషుడును, మన ఇష్టదైవమునులగు
 శ్రీరామచంద్రమూర్తి పాదస్పర్శచే పావనమైన ఈ తీర
 మందు మీకు మున్ముందుగ పాదార్చనముచేయగలుగుట
 మా పురాకృత సుకృతప్రాప్తముగా భావించుచున్నాము.
 అతిప్రాచీనమును, పరమపావనమును అగు మనమతము
 యొక్క శ్రేష్ఠత్వమును మహిమను పాశ్చాత్య పండితవరుల
 మనస్సులకు నచ్చజెప్పు మీ మాన్యతరప్రయత్నములకు
 చేకూరిన అసమానవిజయప్రాప్తిని వినిర్మలాభిమానము
 తోడను పరమసంతృప్తితోడను గమనించుచుంటిమి. హిందూ
 మతము విశ్వజనీన మతాదర్శ మనుటకు తగి, సర్వలక్షణ
 విరాజమానమై, సమస్తజాతులందును, సర్వసంప్రదాయము
 లందును గల స్త్రీ పురుషుల చిత్తవృత్తులకును, అవసరముల
 కును ఉపకరింపగలదై యున్నదని, యూరపు అమెరికాల
 యందు పండితసభలలో సుస్పష్టముగా సవిమర్శముగా
 అసమాన వాక్పటిమతో ప్రకటించి, వారికి నచ్చజెప్పితిరి.
 నిష్కామమగు ఉత్సాహముచే ప్రేరితులై పరమపవిత్ర
 సంకల్పముతో పరవశులై అద్భుత స్వార్థత్యాగముపూని

శాంతిధర్మసందేశప్రవక్తలై భారతీయ వేదాంతవిజయ పతాకమును, యూరపు అమెరికాల యందలి ఉత్తమక్షేత్రములందు నాటుకొఱకు, అంతులేని మహాసముద్రములను సైతము దేవరవారు దాటిపోయితిరి. విశ్వసోదరత్వము ముఖ్యావశ్యకమనియు, అది సుసాధ్యమేయనియు, శ్రీవారు ఆచరణ పూర్వకముగను, సద్బోధల మూలమునను, ప్రచారము గావించితిరి. అన్నిటికంటెను పాశ్చాత్యదేశములందలి మీ పరిశ్రమ ఉపేక్షాపరులగు భారతీయులను మేల్కొల్పి, వారి ప్రాచీన మతముయొక్క ఘనతను, మహిమను వారి దృక్పథమున బెట్టినది; అమూల్యమగు హైందవ మత ధర్మములను తెలిసికొని ఆచరింపవలయునను అకుంతలాభిమానమును పరోక్షముగ వారి హృదయములందు పురిగొల్పినది.

పూర్వపశ్చిమవాసుల పారమార్థిక పునరుజ్జీవనమునకై శ్రీవారు ఔదార్యముతో పూని నిర్వహించుచున్న యీ మహోద్యమమునకు శ్రీవారి యెడల మా హృదయములందు నిండిన సంతోషమును కృతజ్ఞతను ప్రకటించుటకు సమర్థములగు శబ్దములు మాకు స్ఫురింపకున్నవి. దేవరవారి ప్రియశిష్యవర్గములో నొకరగు మారాజాగారి యెడల పరమపూజ్యులగు మీరు సదా చూపుచున్న వాత్సల్యమును, దేవరవారు ప్రప్రథమముగా ఈ రాజ్యమునందే ఓడదిగి గౌరవించినందులకు రాజాగారు పొందుచున్న సంతోషమును, అభిమానమునుగూడ, వర్ణింప

నలవిగాకున్నదని మనవిచేయక ఈ యభినందన పత్రమును ముగింపజాలము.

దేవరవారు ఎంతయో సమర్థతతో ప్రారంభించిన ధర్మప్రచార కార్యమును కొనసాగించుటకు వలసిన దీర్ఘాయు రాఁగ్య జవసత్త్వములను దేవరవారికి ప్రసాదించుగాక యని సర్వేశ్వరుని వేడుకొనుచు విరమించు చున్నారము.

రామనాడు } ఇట్లు భక్తి ప్రపత్తులతో నమస్కృతులర్పించు
25-1-1897 } శ్రీ పూజ్యపాదులవారి ప్రియశిష్యులు,
సేవకులు.

శ్రీస్వాములవారి క్రిందివిధమున ప్రత్యుత్తర మిచ్చిరి:

ఇక తెల్లవాఱదనుకొన్నరాత్రి మెలమెల్లగా గడచి చనుచున్నట్లున్నది. భరింపరాని తీవ్రవేదన ఎట్లో ఉపశమించుచున్నట్లు తోచుచున్నది. ఇంతకుముందు శవముగ గోచరించిన ఆకృతి నిద్రనుండి మేల్కొనబోవుతీరున, సజీవము వోలె, కానిపించుచున్నది. అదిగో వినుడు, ఏదో శబ్దము విన వచ్చుచున్నది. చరిత్రగాని, పురాణ గాథలుగాని గతకాలపు ఆ అంధకారములోనికి తొంగిచూడనైన సాహసింప జాలనంత దూరాననుండివచ్చు ఆ నాదము, ఎక్కడనుండియో కాదు, ఇక్కడనుండియే, భారత దేశమునుండియే, మన మాతృ భూమినుండియే వెలువడి, అఖండజ్ఞానశీతగిరియొక్క కర్మ భక్తి జ్ఞానశిఖరములందు మాటుమ్రోగుచు మనకడకు వచ్చుచున్నది. ప్రశాంతమై సుదృఢమై, విస్పష్టస్వరకలితమై,

దినములు గడచినకొలది పెరిగి పెరిగి వినవచ్చుచున్నది. అల్లదే చూడుడు; అప్పుడే ఆ నిద్రిత మేలుకొనుచున్నది. మంచు కొండనుండి వెలువడు పిల్లగాడుపులీల అది నట్టి పోయిన కండరములలోనికిని, ఎండిపోయిన యెముకలలోనికిని, జీవము పోయుచున్నది! నిద్దరమత్తు తేటిపోవుచున్నది! అమ్మ మేలుకొనుచున్నది; మనదేశమాత దీర్ఘనిద్రనుండి మేల్కొనుచున్నది. గ్రుడ్డివారు మాత్రము చూడజాలరు; కుత్సితమతులు చూడనొల్లరు. అయిననేమి? ఇంకనామెను ఎవరును ఆపజాలరు! ఇంకనామె నిద్రపోదు. ఇకనామెను అన్యైత్యులు నిరోధింపనోపరు. అదిగో, ఆ అఖండశక్తి స్వరూపిణి దిగ్గునలేచి నిలబడుచున్నది!!

రాజా, రామనాడు వాస్తవ్యులారా! మీరు నన్ను ఇంత ఆదరణతోడను ప్రేమతోడను సన్మానించి నందుకు ఇవే నావందనములు! నోటితోపలుకు భాషకంటె హృదయము హృదయముతో ముచ్చటించుట మిన్నయగును గావున మీకింత ఔదార్యమును ప్రేమయు కలిగినవి. ఆత్మ ఆత్మతో నిశ్శబ్దముగ మాటాడగలదు; అయినను ఆభాష సుస్పష్టమైనదే. నాలంతఃకరణమందు నేను దానిని గ్రహించుచున్నాను. రామనాడు రాజా! నామాట నమ్ముడు. పాశ్చాత్యదేశములలో మన మతమును గుఱించి గాని, మన మాతృదేశమును గుఱించిగాని అల్పప్రజ్ఞుడనగు నావలన ఏమేని ఉపకారము జరిగినదేని—మన యిండ్ల దాపుననే మనకు తెలియరాక లోతుగ పూడ్చిపెట్టబడి తర తరములుగ పడియున్న అమూల్య రత్నరాసులవై పు

భారతీయులదృష్టిని మరల్చయత్నించు నా ప్రయత్నము ఏమాత్రమేనిసఫలమైనదేని—దాపున నీరుగలదని యెఱుంగక గ్రుడ్డివారై దప్పిచేత చచ్చుటకంటెను, ఎక్కడికోపోయి ముఱికిగోతుల నీరు త్రాగుటకంటెను, తమగృహముల ప్రక్కనే నిరంతరము ప్రవహించుచున్న స్వచ్ఛజలధారల చెంతకేగి తృప్తిదీఱ గ్రోలుడని వారికిత్రోవ జూపజాలితినేని— భారతదేశమున ప్రతి విషయమునందును మతమే, మత మొక్కటియే, ప్రాణాధారమనియు అది నష్టమైనచో, రాజకీయ తంత్రములెన్ని చేజిక్కినను, సంఘసంస్కరణము లెన్ని సాగినను, ప్రతి భారతీయుని నెత్తిమీద కుబేరసంపదలు వచ్చిబరిగిపడినను కూడ, భారతమాతకు మరణము తప్పదని తెలిపి మన సోదరులను కార్యోన్ముఖుల చేయుటలో ఏమేని ఫలితము కాన్పించెనేని—భారతదేశమేకాక ఇట్టికృషి జరిగిన ప్రతి ఇతరదేశముకూడ, ఓ రామనాడు రాజా! మీ యెడ కృతజ్ఞతచూపనలసియుండును. ఏలయనగా ఇట్టిసంకల్పమును మొదట నాకుకలిగించినది మీరే; ఆపనియందు నిరంతరము ఉత్సాహము పురిగొలిపినదియు మీరలే; ఏమి జరుగనున్నదో దివ్యదృష్టితో మీరు గ్రహించినట్లుగా నాచేయి పట్టుకొని, ఎల్లెడల అండగా నిలిచి, నన్ను నిరంతరము ప్రోత్సహించుచు వచ్చితిరి. కావున నా విజయమును గుఱించిన ఆనందోత్సవము జరుపుటలో మీరు మొదటి వారగుట ఉచితమే. నేను భారతదేశమునకు మరలి వచ్చునపుడు మొట్టమొదటగా మీ సంస్థానపుపాలిమేరలపై అడుగిడుటయు సమంజసమే.

ఇప్పుడు గొప్ప గొప్ప కార్యములు జరుగవలసి యున్నవి. విచిత్రశక్తులు పనిచేయవలసి యున్నవి. మీరు ఇదివఱకే తెల్పియున్నటుల, ఇతరదేశీయులకు మనము చాల విషయములను నేర్పవలసియున్నాము. పారమార్థికతకును, వేదాంతమునకును, సంఘసీతికిని, సాధుత్వమునకును, ప్రియ వర్తనమునకును, ప్రేమకును ఇదియే మాతృభూమి. అవి నేడును సజీవములై యున్నవి. ఈవిషయములలో ప్రపంచము లోని అన్ని దేశములలోను భారతదేశము ప్రధాన మనియు, మొదట నిలువదగినదనియు, ధీరుడనై నిలిచి సాహసముతో పలుకుటకు నా ప్రపంచానుభవము అర్హత నొసంగుచున్నది. ఈ చిన్న సంఘటనమును గమనింపుడు. గడచిన నాలుగైదు సంవత్సరములలో గొప్ప రాజకీయ సంస్కరణములు జరిగినవి. ఆయా దేశములందు ఇప్పుడున్న వ్యవస్థలను పూర్తిగా తలక్రిందులు చేయుటకు పూనుకొని, కొంతకొంతగా ఫలమును సాధించుచు, పాశ్చాత్య ప్రపంచ మందంతటను మహోద్యమములు పని చేయుచున్నవి. వానిని గుఱించి ఏమేని విని యున్నారేమో, మన సోదరులను అడుగుడు; వానిని గుఱించి ఒక్కమాట యైనను వీరు వినియుండరు. ఐనను షికాగో నగరమున ఒక మహామతసభ జరిగెననియు, ఆమహాసభకు భారతదేశమునుండి ఒకసన్న్యాసి వెల్లెననియు, అక్కడ మిగుల ఆదరింపబడెననియు, అప్పటినుండి పాశ్చాత్యదేశములలో ప్రచారము సాగుచున్నదనియు, ఇచ్చటి నిరూపేదయు ఎఱుంగును. మనసామాన్యప్రజలు మూఢులనియు, వారికి విద్యయందు అభిలాష లేదనియు, ఏవిషయమేని తెలిసి

కొన నిచ్చగింపరనియు, చెప్పగా వినుచు వచ్చితిని. ఒకా
 నొకప్పుడు ఈ అభిప్రాయము నాకును కలిగియుండెను. గొప్ప
 గొప్ప ఊహకల్పనలకన్నను, ప్రపంచసంచాదులు, కువిమర్మ
 కులు వ్రాసిన పుస్తకరాసులకన్నను, స్వానుభవము మహా
 త్తమ గురువని గ్రహించితిని. భారతీయులు మూఢులు
 కారనియు, మందబుద్ధులు కారనియు, ఏ ఇతరజాతికిని తీసిపోని
 జ్ఞానసముపార్జనాసక్తి కలవారే యనియు, నా అనుభవము
 నాకు తెలుపుచున్నది. కాని ప్రతిజాతికిని నిర్వహింపవలసిన
 కర్తవ్యమొకటికలదు. ప్రతిజాతికిని స్వభావసిద్ధముగా
 పుట్టువుతో వచ్చినవ్యక్తిత్వమును, ప్రత్యేకలక్షణములును
 ఉండును. ఈ నానాజాతిరాగసమ్మేళనమున ప్రతిజాతియు
 ఒక్కొక్క విశిష్ట స్వరము. ఆ విశిష్టతయే దానిప్రాణము;
 దానికి ఆయువుపట్టు. అది ఆ జాతికి వెన్నెముకవంటిది. ఆ జాతి
 జీవసారమునకు అదియే మూలాధారము, ఉత్పత్తిస్థానము.
 ఇచ్చట మనపుణ్యభూమికి మతమే ఆయువుపట్టు, జీవనా
 ధారము. ఇతరులు రాజకీయముల గుఱించి ప్రసంగింతురు
 గాక; వర్తకమువలన తమకువచ్చి పడు ధనరాసులను
 లెక్కించుకొని మురియుదురుగాక; వ్యాపారమూలమున
 తమకు చేకూరిన అధికారవ్యాప్తినిగూర్చి గర్వింతురు
 గాక; ఐహిక స్వాతంత్ర్యసంపదను గుఱించి ప్రగల్భములు
 పలుకుదురుగాక. కాని ఇవి భారతీయునికి అర్థముకావు.
 అర్థము చేసికొనుటకును అతడు ప్రయత్నింపడు. వేదాంతము,
 మతము, భగవంతుడు, జీవుడు, బ్రహ్మము, మోక్షము
 మున్నగువానినిగూర్చి పరీక్షించినచో ఇతర దేశములందు

తత్త్వవిదులని పేరుగాంచిన చాలమందికన్న మనదేశము లోని మామూలు సేద్యగానికీకూడ ఎక్కువ తెలిసియుండును. ఇది యధార్థము. ఆద్యులారా, మనము ప్రపంచమునకు కొంత బోధింపవలసి యున్నామని చెప్పియుంటిని. ఈ కారణము చేతనే, ఈ ఈశ్వరేచ్ఛవలననే, మన హతికి శతాబ్దములకొలది మహోపద్రవములు తటస్థించినను, దాదాపు వేయి సంవత్సరములుగా విదేశీయుల పరిపాలన క్రింద పడియున్నను, పరదేశీయులు మనలను ఎంతగా అణగ ద్రొక్కుచున్నను, ఈ మనజాతి ఇంకను సజీవముగ నిలిచి యున్నది! దీనికి చావులేదు, ఇది అమరము. ఇది భగవంతుని యొడ ప్రవత్తిగలిగి మతధర్మమునకును అధ్యాత్మజ్ఞానమునకును తానాచియై యుండుటే ఇందుకు కారణము.

పాశ్చాత్యజాతులును ఇతరజాతులును కూడ, ఇప్పుడు మితిమీరిన రాజ్యాధికార వాంఛల తోడను, సాంఘిక కుతంత్రములతోడను, విసిగి వేసారి, సగము చచ్చి, అధోగతిని పడియున్నారు. వారికి ప్రాణము పోసి నూతనోజ్జీవము కల్పింప గల మహాశక్తి—ప్రపంచమంతటను వెల్లువలై ప్రవహింప వలసిన మతధర్మముల, సత్యాత్మతత్త్వముల మూలశక్తి, ఇక్కడనే కలదు. భారతదేశ వాతావరణ మెల్లనిండి హోదన పైకెగయుచున్న యీ అనురూపవిరూప నానావిధశబ్ద ఘోషలనుండి, ఒక్క పలుకు — పరమోత్కృష్టమును, ప్రస్ఫుటమును, పరిపూర్ణమునై వినవచ్చుచున్నది. అది “త్యాగము” అను శబ్దము. త్యాగము చేయుడు! భారత దేశపు మతధర్మము లన్నిటికిని ఇది మూలమంత్రము. ఈ

ప్రపంచము మూడునాళ్లముచ్చట. ఈ ప్రస్తుతజన్మ త్షణ భంగురము. ఆవల—ఈ బూటకపు ప్రపంచమును దాటి దూరముగా—అఖండబ్రహ్మము వెలుంగుచున్నది. దానిని వెదకుదముగాక. ఈ విశాల జగమును సయితము చిన్న బురదగుంటగా భావించునట్టి సాహసులగు వీరులును, మనీషా వంతులగు ఋషిప్రవరులును, ఈ ఖండమున తేజరిల్లిరి. వీరు ఈ విశ్వమునుదాటి ఆవల చాలదూరము పోయియుండిరి. అనంతమగుకాలము సైతము వారికి లెక్కలేదయ్యెను. కాలమును దాటి, కాలపరిమితులను అతిక్రమించి, వారు చాలదూరముపోయిరి. ఆకాశము వారికి లెక్కలేదయ్యె; దానినిదాటియు వారు పోజూచిరి. ఈ వికారమయప్రపంచ మును దాటి ఇటులపోవుటయే మతధర్మ సూక్ష్మము. ఈ అతీతభావనయే—సర్వమును అతిక్రమించిపోవు ఈ పూన్నియే—ప్రకృతి ముఖమును కప్పిపెట్టిన ముసుగును బదాబదలుగా చించివైచి, ఏ మైనను సరియే, ఏమివాటిల్ల నున్నను సరియే, ఆపరమందున్నదాని జాడను కనుగొని తీరవలయునను దీక్షయే—ఈ జాతికి విశిష్ట లక్షణము. ఇది మన పరమధర్మము. కాని ఒక దేశములోని ప్రజలందఱును నిండు త్యాగము పూనజాలరనుటయు సత్యమే. అయినను త్యాగముపూనువారికి ఉత్సాహముగొలుప దలచితిరేని, అటుల చేయుటకు మార్గముకలదు. రాజకీయములగుఱించి, సంఘపునరుద్ధారణమును గుఱించి, మీరు చేయు ప్రసంగ ములు, ధనార్జనమునకును వాణిజ్యమునకును ఉపకరించు మీ బోధలు—ఇట్టి వన్నియును, బాతువీపుమీద పోసిన నీటివలె

అప్పుడప్పుడే జారిపోవును. కావున మీరు ప్రపంచమునకు బోధింపవలసి యున్నది ఈ త్యాగతత్వమే. మనమును ఏమేని నేర్చుకొనవలసి యుండునా? ఈ ప్రపంచమునుండి మనము ఏమైన గ్రహింపవలసియున్నదా? బహుశః ఒకింత భౌతిక శాస్త్రజ్ఞానము, నిర్మాణకౌశలము, ప్రకృతిశక్తులను వశముచేసికొని ప్రయోగములను చేయు విధానమును, స్వల్పధారములనుండి ఘనతర ఫలమునుపొందగల యుక్తిని, మనము కొంచెము నేర్చుకొనవలసియుండును! సరే, దీనిని కొంతవఱకు పాశ్చాత్యులనుండి నేర్చుకొందము. అంతియే గాని, ఈ భారత దేశమునకువచ్చి, 'తినుట, త్రాగుట, వినోదములతో కాలము గడపుటమాత్రమే' పురుషార్థముగా బోధింప నెంచువాడు, ఈ జడప్రపంచమును పరమమైనదైవతముగ రూపింప జూచువాడు—అట్టి వాడెవడైనను మోసగాడే! ఈ పుణ్యభూమియందు వానికి తావులేదు. వానినుండి అటువంటి దానిని నేర్చుకొనుటకు భారతీయుని మనస్సాప్పదు. పాశ్చాత్యనాగరికతలోని మెఱుపులు, తఱుకులు కన్నులనెంత జిగేలుమనిపించుచున్నను, దాని అధికార ప్రాబల్యము ఎంత విశాలమైనను, అది సర్వము నిష్ఫలమే అని ఈవేదికపై నిలిచి మోమోటమిలేక వారికి తెలుపుచున్నాను. అది అంతయును బూటకములలో బూటకము. భగవంతుడొక్కడే సత్యము; ఆత్మఒక్కటియే నిత్యము; అధ్యాత్మమే శాశ్వతము; దానిపట్టు ఏడకుడు!

కేవలపరమార్థధర్మమును అవలంబించుట కింకను పక్షపదశక్తు వచ్చియుండనివారు మనలో అనేకులు కలరు.

మన అవసరములకు తగినట్లు కొంచెము సంస్కరించుచో, పాశ్చాత్యుల భౌతికశాస్త్రవాదము అట్టివారికి కొంచెము ఉపయోగపడునేమో! ఒక పొరపాటు ప్రతి దేశమునందును, ప్రతి సంఘమునందును కనబడుచున్నది. ఆవిషయము బాగుగా తెలిసిన భారతదేశమునందు నైతము ఆ పొరపాటే జరుగుట మిక్కిలి శోచనీయము. ప్రస్తుతము అర్హత గడించి యుండని ప్రజలకు బలాత్కారముగ అత్యుత్తమ పౌరమార్గిక ధర్మములను ఉపదేశించుట ఇటీవల ఆచారమై పోయినది. నామార్గము మీ మార్గము కాకపోవచ్చును. సన్న్యాసము భారతజీవితమునకు పరమ ధర్మమని మీకందఱకును తెలిసియే యున్నది. ప్రతివానికిని మనశాస్త్రములు “త్యాగమును” విధించుచున్నవి. ఈ ప్రాపంచిక భోగములను అనుభవించిన ప్రతి హిందువును, తన జీవితాంత్య భాగమున వైరాగ్యము పూనితీరవలయును. అటుల చేయనివాడు హిందువేకాడు. తాను హిందువునని చెప్పుకొనుటకు వానికి అర్హతలేదు. ఈ ప్రపంచభోగముల బూటకమును అనుభవపూర్వకముగా తెలిసికొనిన పిమ్మట, వానిని త్యాగముచేయుట పరమాదర్శమని మన మెఱుగుదుము. ఈజడప్రపంచము, లోన డొల్లయనియు, దానిలోపల ఉండునది బూడిదయేయనియు గ్రహించి విడిచివేసి, వెనుకకు మరలవలయును. మనస్సు ఇంద్రియముల వెంటబడి సుడులు తిరుగుచు వెలుపలికి పోవుచున్నది. ఆమనస్సు అంతర్ముఖము కావలెను. ప్రవృత్తి ఆగిపోవలయును, నివృత్తి ఆరంభము కావలయును; అదియే ధర్మము. కాని ఈ ఆదర్శమున

కొంత అనుభవము కలిగిన పిమ్మట మాత్రమే గ్రాహ్యము కాగల వైరాగ్యధర్మమును పసివానికి నేర్పలేము. పసివాడు ఆవేశపరవశుడై జన్మించుచున్నాడు. వాని జీవితమంతయు వాని ఇంద్రియములలో నుండును. వాని జీవితమంతయు ఒక ఇంద్రియభోగరాశి. అటులనే ప్రతి సంఘమునందును పసి వారినిబోలు పురుషులుందురు. వారికి కొంత అనుభవము కావలసియుండును. కొంత భోగమును అనుభవించిన పిమ్మటనే, వారు దానిని బూటకమని గ్రహింపజాలుదురు. అప్పుడు వారికి వైరాగ్యమబ్బును. అటువంటివారికి తగినంత అవకాశమును ఈయవలెనని మనశాస్త్రములు చెప్పుచునే యున్నవి. కాని ఇటీవల, దురదృష్టవశమున, సన్నాహి ఏధర్మములచే కట్టుపడియుండునో, ఆ ధర్మములచేతనే ప్రతి వాడును కట్టుపడి ఉండవలయునను వాదన బయలుదేరినది. అదిచాల పొరపాటు. ఈ పొరపాటేలేనియెడల, మన దేశములో ఎల్లెడల గోచరించు దారిద్ర్యమును, దైన్యమును చాలవఱకు తగ్గియుండెడివి. అతితీక్షణమైన ఆధ్యాత్మిక నైతికధర్మములు పేదవానిజీవితమును అన్నివైపుల క్రమ్ముకొనియున్నవి. వీనివలన ఆ దరిద్రునకు ప్రయోజనములేదు. అట్టిబంధములను తొలగించివేయుడు. పాప మా దరిద్రుని ఒకింత సుఖమును అనుభవింపనిండు. అప్పుడతడు, తనంతట తానే ఉత్తీర్ణుడగును. ఆ పిమ్మట వైరాగ్యము దానంతట నదియే వచ్చును. బహుశః ఈ విషయములో 'పాశ్చాత్యుల' నుండి మనము కొంత నేర్చుకొనవలెను. కాని ఇట్టివిషయములు నేర్చుకొనుటలో జాగ్రత్త చాల అవసరము.

కొనుము.” అసమాన మహనీయమూర్తియు ఉత్తమధర్మ స్ఫూతికర్తయునగు మనువుయొక్క శాసన మీతీరుననున్నది. ఇది సత్యము. మీ కాళ్లపైని మీరు నిలువుడు. మీకు అలవియగుదానిని జీర్ణించుకొనుడు. ప్రతిజాతి నుండియు జ్ఞానమును స్వీకరింపుడు. మీకు శ్రేయము కూర్చుదానిని పరిగ్రహింపుడు; అయినను మనము హిందువులము గనుక సర్వమును మన జాతీయధర్మములకు లోబడియే జరుగవలసి యుండును. ప్రతినరునకును ఒక జీవితపరమార్థము కలదు. అది వాని అనంతపూర్వకర్మ ఫలితార్థము. మీలో ప్రతి వాడును అత్యద్భుతమగు పితృర్జిత సంపదతో పుట్టి యున్నాడు. అది మీ భవ్యజాతీయజీవనముయొక్క అఖండ పూర్వార్జితకర్మఫలమే. లక్షలకొలది మీ పితరులు మీ ప్రతికార్యమును కనుపెట్టి చూచుచున్నారనుకొని జాగ రూకులై మెలగుడు. ప్రతి హిందూబాలుడును పుట్టునప్పుడు తనతోడ తెచ్చికొను నిర్ణీతకర్తవ్యమెద్ది? బ్రాహ్మణ జన్మను గుఱించి మనువు ఏమని ధీరముగా ప్రతిజ్ఞ చేసెనో మీరు చదివియుండలేదా? బ్రాహ్మణజన్మ “ధర్మమను ధనాగారము యొక్క రక్షణకొఱకు” అని ఆయన వ్రాసియున్నాడు. ఆ మాట ఈ పుణ్యభూమియందు జన్మించు బ్రాహ్మణునికే గాక; ప్రతివానికిని జీవితపురుషార్థమని నేను చెప్పుచున్నాను. “ధర్మమను ధనాగారముయొక్క రక్షణకొఱకు” అను మాటలను గుర్తుపెట్టుకొనుడు. మనజీవితమందలి యేయితర ఋమస్యయైనను, ఈ ఏకైక సూత్రమునకు లోబడియుండవలసి నదే! సంగీతమునందు లయకలుపుకొను సూత్రము కూడ

ఇటువంటిదే. రాజకీయాధికారము ప్రధాన జీవితధర్మముగా గల ఒక జాతి యుండవచ్చును. ఆ ముఖ్య జీవితధర్మమునకు, వారి మతమును, వారి సర్వమును లోబడి నడువవలసినదే. అధ్యాత్మజ్ఞానమును వైరాగ్యమును ప్రధానజీవనధర్మముగా గలిగి, 'ఈ ప్రపంచమంతయు బూటకము; మూన్నాళ్ళ ముచ్చట' అనెడు ధర్మసూత్రముపై నడచుచున్న మఱొక జాతి ఇక్కడ నున్నది! సర్వమును—ప్రకృతిశాస్త్రములు గాని, కళలుగాని, భోగములుగాని, అధికారములుగాని, సంపదలుగాని, పేరుగాని, ప్రతిష్ఠలుగాని—ఆ ఒక్క ధర్మమునకు లోబడి పోవలసినవే. భారతీయుని శీలముయొక్క రహస్యమిది. ప్రతి హిందూశిశువునకును నైజమైన ఈ ఒక్క ప్రధాన ధర్మమునకు అనగా—పారమార్థికతకు, జాతి పవిత్రతకు—అతని సర్వస్వము లోబడవలసినదే. యూరపి యనులవలన అతడు గ్రహించిన ప్రకృతిశాస్త్రవిజ్ఞానమే కాక తనకలిమి, పదవి, ప్రఖ్యాతి, సర్వమును దానికి లోబడి తీయవలెను. అదియే వాని జాతీయజీవనమునకు కీలకము! ఆధ్యాత్మికతయనెడు జాతీయజీవనస్రవంతిని తన సర్వస్వముగ పెట్టుకొనిన పూర్వాచారపరాయణుడు ఒక పక్షమునను, ఆధ్యాత్మికతయనెడు జీవనసూత్రమును జాతివిడిచి పాశ్చాత్యులనుండి బిచ్చముగాగొనిన కృత్రిమభావములను అమూల్యముగానెంచి మనస్సున పాదుకొల్పినవా డింకొక పక్షమునను కలరు. వీరిద్దరిలో పూర్వాచారపరుడగు మొదటి వానినే ఇక్కడనున్న ప్రతివాడును అభిమానించు ననుటలో నాకు సంశయము లేదు. ఏలయన వానియందు మనము

విశ్వాస ముంచదగును. జాతిధర్మము అను పట్టుకొమ్మ వానికి కలదు. కావున, అతడు సజీవుడై నిలువగలడు. కాని ఆ రెండవ పురుషునకో మరణమే గతి! ఒకని ఆయువుపట్టు చలింపనంతవఱకు, వాని జీవచేష్ట సురక్షితముగా నున్నంత వఱకు, ఇతరములగు ఇంద్రియచేష్టలకు హానికలిగినను, ప్రమాదములేక ఆ వ్యక్తి బ్రతికియుండగలుగును. వ్యక్తి జీవనవిధముననే, మన జాతీయజీవనధర్మము సురక్షితముగా నుండువఱకు మనజాతిని నాశనముచేయగల దేదియు నుండదు. కాని నామాటలను గుర్తుపెట్టుకొనుడు : ఆధ్యాత్మధర్మమును జారవిడిచితిరేని, దానిని ఆవలత్రోసివేసి పాశ్చాత్యుల ప్రాపంచిక నాగరికతవెంటబడితిరేని, దాని ఫలితార్థముగా, మూడుతరములలో మీ జాతి వినాశముజెందును. మీ జాతీయభవనపు పునాదులు పెళ్ళిగిలి మీ జాతి సర్వ నాశము చెందును.

కావున స్నేహితులారా! దీనిని తప్పించుకొనుటకు మార్గము ఒక్కటే కలదు. ఈ ఆధ్యాత్మధర్మమును మనము గట్టిగాపట్టుకొని యుండవలెను. మన ప్రాచీనులు మనకు కరుణించి ఒసగిన అమూల్య వరప్రసాదమిదియే! ఏదేశ మందైనను, మహాచక్రవర్తులు సైతము తమకు గోత్ర పురుషులుగా, రాజులనుగాని, కొండకోటలలో నివసించు నిస్సహాయులగు మార్గస్థులను దోచుకొనుచు వచ్చినదొంగ దొరలనుగాని పేర్కొనక, దిగంబరులై అడవులలో వాసము చేయుచు వచ్చినసాధువులను పేర్కొనుటను మీరెన్నడైనను వినియున్నారా? అటువంటి భూమియొక్కపేరును మీరు

ఎన్నడైనా ఆలకించితిరా? ఆ దివ్యభూమి ఇదియే సుజీ! ఇతర దేశములలో గొప్పమతగురువులు ఎవ్వోఒక రాజు తమ గోత్రపురుషుడని రుజువుచేయ ప్రయత్నింతురు. కాని ఇక్కడన్ననో, మహారాజులు సైతము ఎవడో యొక పురాణ ఋషినితమ గోత్రపురుషునిగా చెప్పుకొందురు. కాబట్టి మీకు అధ్యాత్మధర్మమునందు నమ్మకమున్నను లేకపోయినను, జాతీయజీవనముకొరకై నను మీరు అధ్యాత్మధర్మమును చేపట్టి దాని ననుసరింపవలసియున్నది. ఆ పిదప రెండవచేతిని చూచి ఇతర జాతులనుండి మీకు దొరకుదానినెల్ల సంపాదించుకొనుడు. కాని ఆ సర్వమును మీయేకై క జాతీయధర్మమునకు లోబడునట్లు చేయవలసియే యుండును! ఆమార్గమున అద్భుతముగా, మహిమాఢ్యముగా, భావి భారతభూమి ప్రకాశింపనున్నది. ఆ దివ్యప్రకాశచిహ్నములు ఇప్పుడే కన్పించుచున్నవని నా నమ్మకము. అది ప్రాచీన భారతము కంటె ఉజ్జ్వలమై ప్రకాశించును. పూర్వపురుషులు లందఱి కంటె గొప్పవారగు ఋషులు పుట్టనున్నారు. మీ పితృదేవతలు సంతృప్తులగుటయే గాక, తమతమ లోకములనుండి తొంగిచూచుచు, తమ సంతానము మహాతేజోవంతులును, మహాపురుషులును నగుటకు వారెంతయు సగర్వముగా ఆనందింతురని నా నిశ్చయము.

కాబట్టి మన మందఱమును శ్రమపడి పనిచేయుదుము గాక. ఇది నిద్దురపోవుటకు సమయముకాదు. భావి భారతోదయము మన చేతలపై నాధారపడియుండును. ఆతల్లి సంసిద్ధముగా వేచియున్నది. ఆమె కొంచెముగా కునుకుచున్న నేమి?

లెండు! మేల్కొంచుడు!! అదిగో ఆ సనాతన ధర్మసింహాసనమున నవయావనముతో పూర్వముకంటె దేదీప్యమానముగ వెలుంగుచు మన దేశమాత ఆసీనయై యున్నది! కన్నువిచ్చి చూడుడు. ఆ భగవత్ స్వరూపము మన మాతృదేశములో వలె ఇంత ప్రస్ఫుటముగా మఱి యెచ్చటను ప్రకాశించి యుండలేదు. మఱెచ్చటను ప్రజలు భగవంతుని ఇట్టి రూపముతో భావనచేసి యెఱుగరు. ఒకవేళ నా ధీరోక్తులను విని మీరు అబ్బురపడవచ్చును. మనకుగల భగవద్భావనకు సమమగునట్టి భావనను ఇతరుల మతగ్రంథములలో ఎందేని చూపుడు. వారికికలది గోత్రదేవతలు మాత్రమే. యూదుల దేవుడు, అరబ్బులదేవుడు, ఈ కులదేవతగనో ఆ కులదేవతగనో ఉన్నారు. పైగా ఒకరి కులదేవత తక్కినవారి కులదేవతలతో సదా పోరుసలుపుచుండును. కాని మనతండ్రియై, మనతల్లియై, మన మిత్రమై, మన సఖులకు సఖుడై, మన ఆత్మలకు పరమాత్మయై పరగు మనదేవుడు సర్వశుభంకరమూర్తి! అపార కరుణాస్వరూపి! ఇట్టి భగవద్భావన ఇక్కడనే — ఈ భారతదేశమునమాత్రమే — చూపట్టును. శైవులకు శివుడును, వైష్ణవులకు విష్ణువును, కర్మపరాయణులకు కర్మదేవతయు, బౌద్ధులకు బుద్ధుడును, జైనులకు జినుడును, క్రైస్తవులకు యూదులకు యెహోవాయును, ప్రతి సంప్రదాయమునకు ఆ సంప్రదాయక దేవతయు, వేదాంతులకు బ్రహ్మమునై యొప్పు ఆ సర్వేశ్వరుడు, ఈదేశమునందు మాత్రమే పూర్ణతేజముతో సాక్షాత్కరించును. ఆ సర్వవ్యాపి మనలను ఆశీర్వదించుగాక! మనకు అండయై నిల్చు

గాక ! మనకు బలమును ప్రసాదించుగాక ! ఈదివ్యభావమును ఆచరణలో పెట్టగల సాహసమును మనలకొసంగుగాక ! మనము వినినదియు, మనము చదివినదియు, మనలో సంస్కారరూపమున వెలయుగాక ! అది మనకు సత్యమై యొప్పుగాక ! మనము పరస్పర సాహాయ్యము చేసికొనుటకు అది శక్తిరూపిణియై చెలగుగాక !! మనము ఒకరిని గుఱించి ఒకరము అసూయాపరులము కాకుండుముగాక !!!



పరమకుడియొద్ది అభివందన పత్రమునకు ప్రత్యుత్తరము

రామనాడు విడిచినపిమ్మట శ్రీస్వాములవాడు ఆగిన మొదటిపట్టణము పరమకుడి. అక్కడ చాల గొప్ప యుత్సవము జరిగెను. ఈ క్రింది స్వాగతపత్రము శ్రీవారికి అర్పింపబడినది.

శ్రీమత్ వివేకానందస్వాములవారికి:-

శ్రీవాడు పాశ్చాత్యప్రపంచమున నాలుగు సంవత్సరములపాటు జయప్రదముగా వేదాంతప్రచారము సాగించి వచ్చు తరుణమున, పరమకుడి పట్టణవాసులమగు మేము శ్రీవారికి భక్తిగౌరవ పురస్కరముగా స్వాగతము నర్పించుకొనుచున్నాము.

షికాగో నగరమున జరిగిన మహామతసభకు విజయము చేసి అతి ప్రాచీనమగు మన కర్మభూమియందు నెలకొని

ఇందుకు కారణము ఆ సమయములందు, వారి వ్యూహము లన్నియు చేజారి, ప్రాచీనసంస్థలు, సిద్ధాంతములు, శిథిలములై, ఆశలన్నియు గాలిమేడలుగా మాటి, ఏదిచూచినను పట్టువదలి పోయినట్లు గోచరించుటే. ప్రపంచములో సంఘజీవనమును నిర్మించుటకు, రెండవరీతుల ప్రయత్నములు చేయబడినవి: ఒకదానికి ఆధారము మతము; రెండవదానికి ఆధారము సంఘావసరము. ఒకదానికి పునాది అధ్యాత్మధర్మము; రెండవదానికి ప్రకృతిశక్తి. ఒకదానికి మూలము పరమార్థచింత; రెండవదానికి ప్రత్యక్షభోగము. ఒకటి ఈ యుద్రప్రపంచముయొక్క దృఙ్మండలమును దాటి చాల దూరము దృష్టి సారించును; అది రెండవదానిని పూర్తిగా విడనాడియే జీవనారంభము చేయుటకుగూడ సాహసించును. ఆ రెండవదో ప్రపంచవిషయములను ఆధారముచేసికొని నిలుచుటతో తృప్తిపడి, అందే శాశ్వతసుస్థిరాధారమును కల్పించుకొన నాసపడును. ఒకసమయమున మొదటిదగు ఆత్మపక్షము ఉన్నతిగాంచును; వెంటనే రెండవదగు జడ ప్రకృతి పైకిలేచును. ఈ తీరున తరంగగమనముతో ఇవి ఒకదానివెనుక ఒకటి నడచుచుండుట విచిత్రముగదా. ఒకే దేశములో ఈ భిన్నదశలు కాన్పించుచుండును. ఒకసమయమున జడవాదము వెల్లివిరియును. ఐహిక సౌఖ్యమును, భోగానుభవమును సమృద్ధిగా నొసగు విద్యలు, సిద్ధాంతములు ప్రచండముగా వాయువేగమున ప్రచారము గాంచును; వెంటనే అవి క్షీణించి నశించిపోవును. వైభవముతోపాటు అసూయాక్రోధములుకూడ మానవజాతిలో కార్చిచ్చువలె

చెలరేగును. స్పర్థలు, ద్వేషము, హింస, ప్రళయతాండవము సలుపును. అంత ఇంపైనది కాకున్నను పామరులు చెప్పుకొను ఇంగ్లీషు సామెత ఒకటి కలదు : “ఎవడికాడు దాడు తీస్తే, యెనకోణ్ణి యెన్నెమ్మ యేస్కోయిందంట” ఆ కాలమున ఇదేనీతి ప్రచారముగాంచును. జీవనిర్మాణతత్వమే వ్యర్థమైనదని ప్రజలు తలపసాగుదురు. పారమార్థికధర్మము అడ్డుపడనియెడల, మునిగిపోవుచున్న ఈ ప్రపంచమును అది చేపట్టి ఉద్ధరింపనియెడల, అట్టివేళలలో జగత్తే నాశమై పోగలదు. ఈ ధర్మాభ్యుదయమువలన ప్రపంచమునకు మరల ధైర్యముకలిగి నూతననిర్మాణమునకు ఆధార మేర్పడును. అందుచే ఇంకొక అధ్యాత్మరంగము వచ్చును. మరల ఇదియు అణగిపోవునదే కానిండు. పారమార్థిక ధర్మాభ్యుదయము కలుగు వెంటనే ప్రపంచశక్తులన్నియు తమచేతనే కలననువారు కొందఱేర్పడుట వాడుక. వెంటనే దీని ఫలితార్థముగా ప్రజలలో అనాత్మవాదము బయలుదేలును. జాతియొక్క మతాధికారములే గాక సమస్త భౌతికాధికారములు, పదవులు, ఏకొలదిమంది చేతులలోనో చిక్కిపోవుటచే, వారు విజృంభించి ప్రజల నెత్తినెక్కి పిండిగొట్ట పాగుదురు. స్వాధికారములు తమవేయని వాదింతురు. అప్పుడు సంఘము ఈ పీడ తొలగించుకొన గిజగిజ లాడును. భౌతికవాదము వారికి అండయై రక్షణబూనును.

హిందూదేశస్థితిని విచారించినయెడల ఇదే విషయము ఇప్పుడుకూడజరుగుచున్నట్లు గోచరింపగలదు. ఈ నాడు మీరిచ్చటచేరి, వేదాంత ప్రచారము చేయుటకై పాశ్చాత్యదేశ

ములకు పోయివచ్చిన ఒకవ్యక్తికి స్వాగతమిచ్చుటకు మూల
కారణము యూరపుదేశమునగల అనాత్మవాద ప్రాబల్యమే.
కావున ఒకదృష్టితో చూచిన, ఈ భౌతిక వాదము భారత
భూమిని రక్షింపవచ్చినట్లే తోచును. అది జీవితావకాశము
లను అందఱికిని సమముగా కల్పించుచున్నది ; కులముచే
లభించు ప్రత్యేకాధికారములను, అర్హతలను ఎగురగొట్టి
వేయుచున్నది. తరతరములుగా ఏ కొలదిమంది మాత్రమో
తమచేతులలో నిముడ్చుకొని, తమకొఱకు సైతము వినియో
గము చేసికొనక, వ్యర్థముగా దాచిపెట్టుకొనిన అమూల్య
జ్ఞానరత్నములను పైకి లాగి బహిరంగచర్చకు లోనుజేసినది.
సగము దొంగలు అపహరించుటచేత. ఎప్పుడో నష్టమైనది ;
తక్కిన సగము కుక్కలవంటి నీచుల చేతులలో చిక్కినది.
వారు దానిని అనుభవింపజాలరు ; ఇతరులను అనుభవింప
నీయరు. నేడు హిందూదేశములో మనము స్థాపింపవలయు
నని పెనుగులాడుచున్న రాజకీయ విధానములు యూరపులో
తాతలనాటినుండి నెలకొనియున్నవే. కొన్ని శతాబ్దములుగా
వానిని, స్వానుభవముచే పరీక్షించి, తుదకవి అన్నియు పనికి
మాలినవని వారు కనుగొనిరి. ఒకదానితర్వాత నొకటిగా
ఆ రాజకీయవ్యవస్థలు, విధానములు, వ్యర్థములని వారు
కనుగొనిరి. ఇప్పుడు యూరపుఖండము ఎటు జూచినను
గతికానక అల్లాడుచున్నది. భౌతికవ్యాపారపీడనము అచట
మహాఘోరముగా పరిణమించినది. దేశసంపద, అధికారము
అంతయు ఏమాత్రమును పనిచేయని కొలదిమంది సోమరుల
చేతులలో చిక్కినవి. వీరు శ్రమపడరు; కాని లక్షలకొలది

జనముచేత పనులు చేయించు తంత్రములను పన్నుచుందురు. ఈ అధికారముతో వారు భూలోకము నెల్ల రక్తరాశిలో ముంచివేయగలరు. ఆ స్తికసిద్ధాంతములను కాలరాచి నిరంకుశముగా ప్రభుత సాగింతురు. నేడు పాశ్చాత్య ప్రపంచము ఏ పదుగురు ధనికపిశాచములచేతనో పాలింప బడుచున్నది. తమ దేశములందలి ప్రజాస్వామ్యరాజ్య పాలనము, స్వాతంత్ర్యము, స్వేచ్ఛ, శాసనసభలు అని వారు చెప్పకొను గొప్పలన్నియు వట్టి బూటకమే.

పాశ్చాత్యప్రపంచము ధనికపిశాచుల హింసలకు లోనై శోకములు పెట్టుచున్నది. ప్రాకృతప్రపంచము యాజక బ్రాహ్మణుల పీడనము సహింపలేక శోకములు పెట్టుచున్నది. ఇవి రెండును తమ హింసకులను అదపులో నుంప వలెను. ఒకరు మాత్రమే లోకమును ఉద్ధరింపగలరని తలంపకుడు. పక్షపాత మిసుమంతయు లేని ఈశ్వరుడు సృష్టిలోని ప్రత్యక్షులను సమానముగనే చేసియున్నాడు. నీచాతి నీచుడగు ఘోరకర్మనియందు సైతము మహాముషియందు కొఱవడియుండు కొన్ని సుగుణములు కాన్పించును. అతి తుద్రమగు కీటకమునందు సైతము అత్యుత్తమపురుషునందు గోచరింపని కొన్ని గుణములు కాన్పించును. అల్పభోగియని మీరు తలంచు నిరుపేదయగుకూలివానికి మీకుగల బుద్ధి చాకచక్యము లేకపోయినను, వేదాంతతత్వమువంటి విషయములను అతడు గ్రహింపజాలకపోయినను, మీ శరీరమును వాని శరీరముతో పోల్చి చూచినయెడల, వానిది మీశరీరమంత నిల్వరములేనిది,కాదనియు, వానిశరీరమునకు తగిలిన

గాయములు మీగాయములకంటె త్వరితముగా మానిపోవు ననియు, మీవలె అతడు చీటికి మాటికి మంచానపడడనియు కనుగొందురు. వాని ప్రాణము ఇంద్రియగతమైనది. వాని భోగము ఇంద్రియములందే. పైగా వాని జీవితము ఒడుదుడు కులులేక సమముగా నడచును. భౌతికక్షేత్రమునగాని, బుద్ధి క్షేత్రమునగాని, అధ్యాత్మక్షేత్రమునగాని, ఎచ్చటనో పరి హారముకల్పించి భగవంతుడు సమత్వమును నెలకొల్పును. కావున మనమే లోకోద్ధారకులమని భ్రమింపరాదు! మనము లో కులకు అనేకవిషయములు నేర్పగలమునిజమేగాని, వారియొద్ద మనము అనేకవిషయములు నేర్చుకొనవలసికూడ ఉన్నది. లోకము దేనికొఱకు నిరీక్షించుచున్నదో దానినిమాత్రమే మనములోకమునకు బోధింపగలము. ఆధ్యాత్మికమగుపునాది లేనియెడల పాశ్చాత్య నాగరికత అంతయు ఇంకొక యేబది సంవత్సరములలో చిన్నాభిన్నమై పోగలదు. ఖడ్గబలముతో మానవజాతిని పరిపాలింపజూచుట కేవలము వ్యర్థము ; అది యెన్నడును పొసగదు. అసలు బలాత్కారముగా పరిపాలించుటవంటి భావములకు ఏది ఉత్పత్తిస్థానమో అదియే వాని అధోగతికిని క్షయమునకును, విచ్ఛిన్నతకును జన్మ స్థానమగును. అనాత్మశక్తి ప్రదర్శనమునకు ప్రధానక్షేత్రమగు యూరపుఖండము తన స్థితిని మార్చుకొని, తన ప్రస్తుత సంప్రదాయమునుకూడ మార్చుకొని, తన జీవితమునకు ఆధ్యాత్మధర్మమును పునాదిగా చేసికొనుటకై పూనిక వహిం పనియెడల, ఇంకొక యేబదిసంవత్సరములలో ముక్కలు ముక్కలై దుమ్ములో కలసిపోవును. మన ఉపనిషత్తులు

ప్రతిపాదించు ఆస్తికధర్మ మొక్కటే యూరపును నేటి దుఃస్థితినుండి ఉద్ధరింపగలదు.

మన దేశమునందలి సంప్రదాయములు, తత్వశాస్త్రములు, స్మృతులు భిన్నభిన్నముగానున్నను, వీని అన్నిటికిని మూలాధారమై పరగు సిద్ధాంతమొకటి కలదు. “జీవుడు లేక ఆత్మ అనునదొకటి యున్నది” అను విశ్వాసము మన లోని అన్ని సంప్రదాయముల వారికిని కలదు. ఈ భావమే ప్రపంచ చిత్తవృత్తినంతను మార్చివేయగలదు. భారత దేశమున హిందువులు, జైనులు, బౌద్ధులు మున్నగు సర్వసాంప్రదాయకులును, ఆత్మరూపియగు జీవుడు కలడను భావమును అంగీకరింతురు. అది సమస్తశక్తులకును నిలయము. శక్తినిగాని, పవిత్రతనుగాని, పరిపూర్ణతనుగాని వెలుపలనుండి మీరు పొందగలరని బోధించు ఒక్క సిద్ధాంతమేనియు భారతదేశమున పుట్టలేదని మీకు బాగుగా తెలియునుగదా! ఈ లక్షణములన్నియు స్వభావసిద్ధము లని భారత సిద్ధాంతములెల్ల తెలుపుచున్నవి. అపవిత్రత కేవలము ఆగంతకముగవచ్చి మీపై నిబడి మీనిజ స్వభావమును కప్పివేయుచున్నది. కాని మీ స్వస్వరూపము పవిత్రమై, శక్తిమంతమయి సదా వెలుగుచునేయున్నది. మిమ్ము అదపులోపెట్టి నడపుటకై ఏ అన్యసాహాయ్యమును మీకు అక్కఱలేదు. మీరు ఆత్మనిగ్రహము కలవారే. మీకాసంగతి తెలియునా, తెలియదా అనునదే ప్రశ్న. మనకు ఉన్న ప్రతిబంధమును ఒక్కమాటలో చెప్పెదను : అది అవిద్య. నరునికి భగవంతునికి, పుణ్యపురుషునకు పాపికి,

గల భేదమేమి? అజ్ఞానము! మీ కాలిక్రిందపడి గిజగిజలాడు నికృష్టమా పురుగునకును మానవజాతికెల్ల శిరోభూషణ మనదగు పురుషోత్తమునకును గల భేదమేమి?—అజ్ఞానమే. అదియే ఈ భిన్నత్వమును కల్పించుచున్నది. ఆ ప్రాకు లాడు పురుగునకుగూడ లోపల అఖండశక్తియు, జ్ఞానమును పావనతయు, సర్వేశ్వరుని అనంత పరిపూర్ణతయు కలదు! అది యిప్పుడు అవ్యక్తముగా నున్నది; ఇక వ్యక్తము కావలయును.

భారతదేశము ప్రపంచమునకు బోధింపవలసిన మహా ధర్మము ఇదియే. ఈ ధర్మము ఇంకేదేశమునను కానరాదు. ఇదియే వేదాంతము: ఆత్మను గుఱించిన శాస్త్రము. పురుషుని నిలబడి పనిచేయునటుల చేయునదేది? బలము, బలమే యోగ్యత; దుర్బలతయే పాపము. ఆగ్నేయాస్త్రము వలె రివ్వునవచ్చిపడి, అజ్ఞానరాసులనెల్ల భస్మీపటలముచేయు మహాశక్తిని ఉపనిషత్తులు “నిర్భయత్వము” అని పేర్కొను చున్నవి. మీరు బాగుగా ప్రచారము చేయవలసిన ఏకైక మతధర్మము ఈ ‘నిర్భయత్వమే’! వ్యావహారిక ప్రపంచమున గాని, అధ్యాత్మ ప్రపంచమున గాని, ‘భయ’ మనునది మన పతనమునకును పాపమునకును మూలకారణ మనుట సత్యము. దుఃఖమును కల్పించునది ‘భయము’; మరణమును కూర్చు నది ‘భయము’; దుర్జనత్వమును పెంచునది ‘భయము’. సరే, భయమునకు మూలమెద్ది? మన నైజతత్వమును గుఱించిన అజ్ఞానమే. మనమెల్లరము, సకల సార్వభౌముల కును సార్వభౌముడైన భగవంతుని వారసులము. మనము

సాక్షాత్తు భగవదంశ సంభూతులమే ! ఇంతే గాదు, మనము అల్పనదల మనుకొనుచు, స్వస్వరూపములను మఱచి యున్నప్పటికిని మనము స్వయంబ్రహ్మమే. అట్టి ఉన్నత భావనాస్థితినుండి మన మిప్పుడు భ్రష్టులమైపోయితిమి. ఈభ్రష్టులయే విభేదములను తెచ్చి పెట్టినది; నేను నీకంటె కొంచెము గొప్పవాడను, లేక నీవు నాకంటె కొంచెము గొప్పవాడవు అను నిట్టి విభేదములు కల్పించినది. అద్వైతభావమే నేడు భారతదేశము నేర్వవలసిన గొప్పపాఠము. దీనిని మీరు గుర్తించుకొనుడు ! ఇది గ్రహింపబడినపుడు సమస్త విషయముల స్వరూపమును మారిపోవును. అప్పుడు మీరు మునుపటివలె గాక వేఱుదృష్టితో ప్రపంచమును చూతురు. ఆదృష్టికి ఈ ప్రపంచము—ప్రతి జీవయు ప్రతి ఇతర జీవితోడను పోరాడుటకే పుట్టి, బలాధ్యుడు విజయము పొందుచుండదుర్బలులు మృత్యువువాతబడుచుండవలసిన—ఘోర రణరంగముగా కన్పడదు ; శ్రీహరి బాలరూపముదాల్చి మన మందఱము వాని చెలికాండ్రమై చుట్టును గుమిగూడియుండలీలమెయి వినోదములుసల్పుచుండు నాట్యరంగముగా భాసించును. ఈలోకము మిక్కిలి ఘోరముగను, బీభత్సముగను, అపాయకరముగను, కన్నట్టినను, అంతయు ఒక నాటకమే అను సత్యము గోచరించును. ఆత్మయొక్క స్వరూపమును తెలిసికొనినప్పుడు దుర్బలునకుకూడ ఆశలు చిగిరించును. అథఃపతితునకు ఘోరపాపికికూడ నూతనాశలు అంకురించును. ‘నిస్సృహచెందకుడు’ అని శాస్త్రములు ఘోషించుచున్నవి. మీరేమిచేసినను మీయాత్మస్వభావము మారదు.

అది ఒకేరూపమున నిర్మలముగా భాసించుచుండును. ప్రకృతిని ప్రకృతియే నాశముచేయునా? మీది నిర్మల తత్త్వము. కోటియుగము లది మఱుగుపడియుండుగాక, తుద కది బయటపడితీరును; విజయశాలియై వెలువడివచ్చును. కావున అద్వైతము ప్రతివానికిని ఆశను పురికొల్పునేగాని నిస్పృహతను గలుగచేయదు. అది భయము నాధారము చేసికొని బోధలుచేయదు. నీవు అడుగు తప్పి వేసితివా నిన్ను పడలాగివేయుటకు పిశాచములు సంసిద్ధముగా నున్నవని అది చెప్పదు. దానికి పిశాచములతో పనిలేదు. మీ అదృష్టము మీచేతులలోనే యున్నదని అది చెప్పను. మీకర్మయే ఈశరీరమును మీకు సృష్టించిపెట్టినది. మఱెవరును దానిని మీపై పడవేయలేదు. సర్వవ్యాపియగు బ్రహ్మము అజ్ఞానమువలన మఱుగుపడి యున్నాడు. బాధ్యత అంతయు మీ మీదనే యున్నది. మీ ఇచ్చలేకయే మీ రీ లోకమునకు తీసికొనిరాబడి ఈ ఘోరప్రదేశమున విడిచిపెట్టబడినటుల భావింపవలదు. ప్రతిక్షణమును కొంచెము కొంచెముగా మీ శరీరమును ఇప్పుడు మీరు పెంచుకొనుచున్న విధముననే, మీరే, పూర్వజన్మములో దీని నిర్మాణమును చేసికొంటిరి. మీ ఆహారమును మీరే తినుచున్నారు. మీకొఱకై ఎవరును తినిపెట్టుటలేదు. మీరు తినినదానిని మీరే జీర్ణము చేసికొనుచున్నారు. మీ కొఱకు ఎవరును జీర్ణము చేసి పెట్టుటలేదు. ఆ ఆహారమునుండి రక్తమును కండరములను శరీరమును మీరే నిర్మించుకొనుచున్నారు. మీకొఱకు ఎవరును నిర్మించిపెట్టుటలేదు. ఇటులనే సర్వదా మీరు

ప్రవర్తించుచున్నారు. గొలుసులోని ఒక్కయుంగరమును పరీక్షించిన యెడల గొలుసు స్వభావమెల్ల తెలియును. మీ శరీరనిర్మాణమును మీరు చేసికొనుట ఒక్క ఊణకాలము సత్యమగునేని, ప్రతి ఊణమునందును మీరు అటులనే, పూర్వము చేసియుంటిరనియు, ఇకముందుకూడ చేయగలరనియు స్పష్టమగుచున్నది. మంచికిని చెడ్డకును ఇటుల బాధ్యతయంతయు మీమీదనే పడుచున్నది. ఇదియే గొప్ప ఆశకు మూలము! నేను కూర్చుకొనినదానిని నేనే విప్పకొనగలను. ఇట్లయ్యెను ఈశ్వరుని కరుణ నరునికి అవసరము కాదని మన మతము బోధించుటలేదు. ఈశ్వరకరుణ సదా ఉండనేయుండును. అయినను ఈ భయంకర శుభాశుభ ప్రవాహమునకు దూరముగనే ఈశ్వరుడు నిలిచియుండును. ఆయన నిత్యముక్తుడు. ఆ కరుణానిధి ఈ ప్రవాహమును దాటించి మనలను ఆవలియొడ్డుచేర్చుటకు ఎల్లప్పుడును సంసిద్ధముగా నున్నాడు. ఆయనకరుణ అపారము. నిర్మలహృదయములకు అది నిరంతరము దొరకగలదు.

ఒక యర్థమున మీ అధ్యాత్మధర్మమే మీ సంఘ పునర్నిర్మాణమునకు పునాదులు వేయవలసి యున్నది. నాకు ఇంకకొంత అవకాశము ఉండిన యెడల పాశ్చాత్యులు మన అద్వైత సిద్ధాంతములనుండి ఇంకను ఎటుల నేర్చుకొనవలసి యున్నారో తెలిపియుండెడి వాడను. ఏమన ప్రకృతి శాస్త్రములు ప్రబలిన ఈ దినములలో సగుణబ్రహ్మము యొక్క ఆదర్శమునకు అంతగా బలములేదు. ఐనను, ఒకని అధ్యాత్మజ్ఞానము ప్రాథమికదశలో నుండి, వానికి దేవా

లయములు, విగ్రహములు అవసరములగునెడల, ఆతడు కోరు
కొనునన్ని ఇచటకలవు. వాని భక్తి సాధనకు సగుణ దైవము
అవసరమగునెడల, ఆసగుణ దైవతముయొక్క పరమోత్తమ
భావములుకూడ ఈ దేశమున అపారముగా గలవు. ప్రపంచ
ములో మఱెచ్చోటను ఇంతటి వైవిధ్యముతో రూపకల్ప
నము చేయబడియుండలేదు. ఒకనరుడు తన తర్కదృష్టిని
తృప్తి పఱచుకొని వివేకశీలియై యుండగోరునని అత్యుత్తమ
తర్కసాధ్యములగు నిర్గుణబ్రహ్మ భావములుగూడ వానికి
ఇక్కడనే లభింపగలవు.



శివగంగ, మానామదురపట్టణములవారు సమర్పించిన
స్వాగత పత్రమునకు శ్రీస్వాములవా రొసగిన
ప్రత్యుత్తరము

మానామదురపట్టణమున, శివగంగ మానామదుర
పట్టణముల జమిందారులును పురజనులును శ్రీస్వాముల
వారికి ఈ క్రిందిస్వాగత పత్రమును అర్పించిరి.

శ్రీమత్ వివేకానంద స్వాములవారికి .

పరమపూజ్యులరగు స్వామీ!

శివగంగ మానామదురపట్టణముల జమిందారులును,
'పురజనులును అగుమేము శ్రీవారికి పూర్ణహృదయముతో
స్వాగత మర్పించుకొనుచున్నారము. మాజన్మలోని గాఢతర

ఆశాప్రపూర్ణసమయములందుగాని, మా అతివిస్మయకర స్వప్నములందుగాని, మాహృదయములకు అత్యంత సమీప వర్తులగు శ్రీవాడు ఇటుల మాగృహములకు అత్యంత సమీపమున దర్శనమొసంగుదురని మేమెన్నడును ఊహించి యుండలేదు. మీరు శివగంగకు రాజాలరని తెలిసిన మొదటి తంతివార్త మాహృదయములను నిబిడాంధకారమున ముంచి వైచినది. తదుపరిచేరిన తంతివార్త ఆ అంధకారమేఘ పటలాంచలములను రజతకాంతులుతీర్చి యుండనియెడల, మా నిస్పృహావస్థ దుర్భరమైయుండెడిది. శ్రీవాడు మా పట్టణమున దర్శనభాగ్య మొసగుటకు అంగీకరించిరని మొదట వినినప్పుడు మాపేరాస లన్నియు ఫలించినట్లుల తలంచితిమి. గంగానది పిచ్చుకగూటిపై ప్రవహించి అనుగ్రహించినట్లైనది! మా ఆనందమునకు మితలేదయ్యెను. కాని గంగాతీర్థము తనసమ్మతిని ఉపసంహరించుకొనవలసెనని తెలిసినప్పుడు మేమైనను ఆ తీర్థమునొద్దకు పోవీలులేదయ్యె గదాయని మిక్కిలి పరితపించితిమి. ఎట్లైననేమి దేవరవాడు మా ప్రార్థనలను ఆలించి మమ్మనుగ్రహించితిరి. సముద్ర ప్రయాణమునందుగల దుర్భరసంకటములను సరకు గొనక అత్యద్భుత నిస్సార్థభావముతో, పాశ్చాత్యప్రపంచమునకు ప్రాచ్యప్రపంచము యొక్క ప్రపూతదివ్యసందేశమును గొని పోయిన మీ ధైర్యమును, ఆ కార్యనిర్వహణమున మీరలు చూపిన అసమాన దక్షతయు, మీరు పూనుకొనిన సర్వ భూతహిత ధర్మమునకు లభించిన అసదృశమగు అఖండవిజయమును, మీకు శాశ్వతవినిర్మల కీర్తిని గడించిపెట్టినవి. కుక్షిం

భరత్వమే పరమధర్మముగ బోధించు పాశ్చాత్య జడవాదము భారతీయ మతవిశ్వాసములమీదికి భయంకరముగా దండెత్తి వచ్చుచున్న ఈ సమయమున, మన మహద్గుల సద్బోధలును దివ్యగ్రంథములును రూపుమాయనున్న ఈకాలమున, శ్రీ వారింబోలు సద్గురుని ప్రభావము మతధర్మప్రచార చరిత్రయందు నూతనాధ్యాయమును విప్పినది. క్రమముగా, హిందూతత్త్వశాస్త్రమనెడు స్వచ్ఛమగు అపరంజిమీద, కాలగతిని వచ్చిపడిన కాలుష్యమునెల్ల కడిగివైచి, తమ విచక్షణాపటిమమనెడు టంకసాలయందు శ్రీవారు సంస్కరించి, జగమునం దెల్లెడల సుగ్రాహ్యమగు నాణెముగా దానిని పరివర్తనము చేయుదురుగాకయని మేము నిరీక్షించుచున్నాము. హిందూవేదాంతధ్వజమును, మహామత సభయందు ఆసీనులైన నానా సంప్రదాయ ప్రచారకుల సమక్షమున, విశ్వశరణ్యముగ ప్రకటించి ప్రతిష్ఠించిన మీ సాహసము, రాజకీయక్షేత్రమున మీసమకాలికయగు మహారాజినిబోలి, సూర్యుడెన్నడును అస్తమింపని మహాసామ్రాజ్యమునకు మిమ్ము అచిరకాలములో సార్వభౌముని చేయగలదని అపేక్షించుచున్నాము. కాని ఈ రెంటికిని ఒక్క భేదముకలదు. ఆమె ప్రభుత్వము స్థూలప్రపంచమున వర్ధిలుచుండ, దేవరవారి ప్రభుత్వము భావప్రపంచమున ప్రకాశింపగలదు. దీర్ఘకాల పరిపాలనముచేతను, ఉదార ధర్మప్రచారముచేతను, ఆమె సర్వాతీతయై వెలయునటుల, అతులిత నిష్కామముతో పూనిన ప్రేమప్రచారమును కొనసాగించి ఆధ్యాత్మిక చరిత్రయందు పేరుగాంచిన పూర్వ ఋషివరుల

నందజిని శ్రీవాడు అతిక్రమించి ప్రకాశింతుడుగాక యని
సర్వేశ్వరుని భక్తిపూర్వకముగా ప్రార్థించుచున్నాము.

పరమపూజ్యులగు స్వామీ!

భక్తి వినమ్రతలతో దేవరవారి నర్పించు సేవకులము.



ఆ స్వాగతపత్రమునకు ప్రత్యుత్తర మొసగుచు
శ్రీ స్వాములవా రిటుల పల్కిరి.

మీరిప్పుడు నాకొసగిన సాదర స్వాగతమువలన
ఎంతటిగొప్ప కృతజ్ఞతాభారమును నాపైనపెట్టితిరో నేను
వ్యక్తీకరింపజాలకున్నాను. నే నెంతగా అభిలాషపడినను,
ద్విష్టాపన్యాసము గావించుటకు తగిన స్థితిలో నేనిప్పుడు లేను.
మన సంస్కృత పండిత, మిత్రుడు పూర్ణప్రేమతో ఎన్ని
మనోహరములగు విశేషణములను నాకు తగిలించినప్పటికిని,
నాకెట్లో ఒక దేహమున్నది గదా! ఈ శరీరము జడ
ద్రవ్యసంబంధమయిన ప్రేరణలను, నియమములను, ధర్మము
లను సదా అనుసరించుచునే యుండును. అట్లగుటచే ఈ
సూల శరీరమునకు సంబంధించినంతవఱకు అలసట, ఆయా
సము, అనునవి ఉండితీయును.

నేను పాశ్చాత్యదేశములందు కావించిన కొలదిపాటి
కృషినిగూర్చి, యీ దేశపు నలుమూలల కానవచ్చుచున్న
సంతోషము, ఆమోదము, అద్భుతావహముగానున్నవి. నేను
కావించిన యీ స్వల్పకార్యమునకే ఈ జాతి ఇంతగా ధన్యవా

దముచేయుచుండ, మన తరువాత రానున్న మహర్షులును, లోకసంస్కర్తలును, ఈ జాతికి ఎంతగా సమ్మానపాత్రులు కానున్నారో! భారతదేశము మతధర్మమునకు జన్మభూమి. భారతీయులు మతధర్మమునుమాత్రమే గ్రహింపగలరు. ఆమార్గములో వారి విద్యావిధానము నిరంతరముగా అనేకశతాబ్దములు నడిచినది. తత్ఫలముగా మతమొక్కటియే పరమ పురుషార్థముగా వెలసినది. ఆ విషయము మీరందఱు ఎఱిగినదియే. ప్రతివాడును ఏ వర్తకుడో, బడిపంతులొ, యుద్ధభటుడో కానక్కఱలేదు. కాని ఈ లోకము భిన్న భిన్న జాతుల కావాసమై, మొత్తముమీద సామరస్య భావముతో విరాజిల్లుచుండును.

ఈ నానాజాతి రాగసమ్మేళనమునందు, మనము అధ్యాత్మస్వరమును ఆలాపనచేయవలెనని బ్రహ్మదేవుడు వ్రాసిపెట్టెను కాబోలు! అద్భుత మహిమాధ్యులగు మన పూర్వులనుండి మనకు పితృత్వముగావచ్చిన ఆదివ్య సంప్రదాయమును మనమింకను కోల్పోవలేదని నేను సంతోషించుచున్నాను. మన పూర్వులవంటి వారిని చూచుకొని ఏజాతి వారయినను గర్వోన్నతులుకాగలరు! ఈ జాతియొక్క భవిష్యదున్నతియందు నాకు అచంచల విశ్వాసము కల్లుచున్నది. ఇప్పటి మీ ఆదరభావము వ్యక్తిత్వేన, నాయెడల చూపిన మన్ననగా కాక, మన జాతీయ హృదయము అందు ప్రతిబింబించుచున్నదని తలచి, అది ఇంకను క్షేమముగా వర్ధిల్లుచున్నందుకు మహానందము నందుచున్నాను. భారతమాత యింకను జీవించియున్నది! ఆమె మరణించె

నని చెప్పువారెవరు? మనము కార్యశూరులముకాగా చూడవలెనని పాశ్చాత్యులు అభిలషించుచున్నారు. యుద్ధభూములయందు మనము కార్యశూరులమయి నిలువగా చూడవలెనని వాంఛింతురేని, వారికి ఆశాభంగమే కలుగును. అది మనక్షేత్రముకాదు. ఒక యోధజాతి అధ్యాత్మక్షేత్రమున విహరించుట చూడ గోరితిమేని, మనకును అటులే ఆశాభంగమగును. కాని వారిక్కడికివచ్చి చూచి, మనమును వారితో సమముగా కార్యోత్సాహులమై యున్నామనియు, మన జాతిబ్రతికియే యున్నదనియు, అది ఎప్పటివలెనే సంపూర్ణచైతన్యముతో మనుచున్నదనియు గ్రహింతుడగాక! మనము క్షీణించిపోయితిమను దురభిప్రాయము వారికి పోగొట్టవలయును.

కాని మీకు ఇప్పుడు అప్రియవాక్కులను కొన్నింటిని చెప్పనున్నాను. వానికై మీరు కోపింపకుందురని నమ్మెదను. యూరపియనుల జడవాదము వచ్చి మనను దాదాపుగా ముంచి వేసిన దని మీరిప్పుడు పల్కితిరి. అదియంతయు యూరపియనుల దోషము కాదు; చాల వాకు మన దోషమే. వేదాంతలమగు మనము ఎల్లప్పుడును అంతర్ముఖ దృష్టితో, ఆత్మపరిశీలనాపరులమై విషయములను గ్రహింపవలయును. మనకు మనమే హాని చేసికొన్న పిదపగాని, మనకు హానికల్పింపజాలు శక్తి జగత్తులో నెక్కడను ఉండజాలదు. ఇది వేదాంతలమగు మనము స్పష్టముగా నెఱుగుదుము. భారతదేశ జనసంఖ్యలో అయిదవ భాగము మహమ్మదీయులలో చేరిపోయిరి. ఇంకను వెనుకకుపోయి

చూచితిమేని, పూర్వయుగమున జనసంఖ్యలోని మూడింట రెండుపాళ్ళు పౌద్ధలయిపోయినట్లే, ఇప్పుడు అయిదవపాలు మహమ్మదీయులయిరి. ఇప్పటికే పదిలక్షలకు మించి క్రైస్తవులయినారు.

ఇది యెవరి తప్పు? మన చరిత్రకారులలో ఒకరు అడిగిన ఈ ప్రశ్న ఎన్నడును మఱవరానిది. అనర్గళజీవనది తమప్రక్కనే ప్రవహించుచుండగా, పాపము, ఈ దీనులు ఆకలిదప్పలతో చావనేల? తమ సొంతమతమును విడిచి పోవుచున్న ఈ ప్రజలకై మనము ఏమైన చేసితిమా? వారేల మహమ్మదీయులు కావలసివచ్చినది? ఇంగ్లాండులో వేశ్యావృత్తి నవలంబింప యత్నించిన ఒక ఉత్తమబాలికను గుఱించిన ఉదంతమును నేను వింటిని. ఆమె అటులచేయు టెందులకో అని ప్రశ్నించిన ఒక నారీమణితో ఆబాలిక “నాకు సానుభూతి లభించుటకు అది ఒక్కటియే మార్గముగా నున్నది. ఇప్పుడు నా కెవరును దిక్కు కాన్పించుటలేదు. నేను పతితనై హింసల పాలయితినేని, అప్పుడు బహుశః కొందఱు కృపామతులగు నారీమణులువచ్చి నన్ను తమ యింటికి తోడ్కొనిపోయి నా కేదో ఉపాయము చూపుదురు” అనెనట! మనము ఈ మతభ్రష్టులనుగూర్చి ఇప్పుడేడ్చుచున్నామే; మునుపు వారికొఱకు ఏమైనను చేసితిమా? ఇప్పుడైనను మనము ఏమిసేర్చుకొంటిమి? సత్యజ్యోతిని చేపట్టితిమా? చేపట్టినచో, ఎంతమేర దాని కాంతులు ప్రసరింపజేసితిమి? ఈ ప్రశ్నలను మనలో ప్రతియొక్కరమును వేసికొందము. నిజమారసినచో, ఇప్పుడు మతాంత

రము నాశ్రయించిన మన సోదరులకు మనము ఎప్పుడును సాహాయ్యము చేసియుండలేదు. మనమట్లు చేసియుండక పోవుట మనదోషమే! మనపాపమే! మనము ఎవరిని నిందింప నక్కఱలేదు. మనకర్మమునే నిందించుకొనవలసియున్నది.

నాస్తికమతముగాని, మహమ్మదీయమతముగాని, క్రైస్తవమతముగాని, ఒక్కటి యనలేదు—ప్రపంచములోని సర్వమతములును మీ ఉపేక్షవలన వర్ధిల్లినవే! ముష్టవర్తనము, మలినాహారము, దారిద్ర్యము, రోగము మొదలగు వానిమూలమున చెడిపోయి క్షీణించియున్న నేతప్ప ఏక్రిమియు శరీరమును తాకజాలదు. సంపూర్ణారోగ్యముగల పురుషుడు నిరపాయముగా విషక్రిములమధ్య చరింపగలడు. సరే! మన పద్ధతులను మార్చుకొను నవకాశము ఇంకను కలదు. వ్యర్థములు, అర్థహీనములు అగు విషయములనుగూర్చి మీ ప్రాతప్రార్థనలను, ప్రాతవివాదములను మానుకొనుడు. బుద్ధితెలిసిన మానవులు వందలు వందలుగకూడి 'నీడుత్రాగు వప్పుడు మనము చెంబును కుడిచేతితో పట్టుకొనవలయునా, ఎడమచేతితో పట్టుకొనవలయునా? చేతిని కడుగుకొనవలసినది మూడుసార్లు, నాలుగుసార్లు? నీడు పుక్కిలింపవలసినది ఏడుతడవలా, ఆరుతడవలా?' అను విషయముల గుఱించి సంవత్సరములకొలది వాదనలు చేయుచు, ఇప్పటికి విదాఱువందల సంవత్సరములనుండి భ్రష్టులైపోవుచున్నారు. ఈపాటి ఘనవిషయములనుగూర్చి తర్కవాదములుచేయుచు, వానిపై బ్రహ్మాండమగు శాస్త్రగ్రంథములు వ్రాయుచు, కాలము, శక్తి, జీవితము వ్యర్థముచేయు మహానుభావులు

ఉన్న నేమి, ఊడిన నేమి? ఇట్టివారిచేతులలో మనమతము సర్వనాశనమైపోవును. మనము వేదాంతముకాము, పౌరాణికులముకాము, తాంత్రికులమునుకాము. “నన్ను ముట్టకుడు” అను మహామతావలంబులమై పోయినాము! మనమతము పాకశాల ప్రవేశించినది. కూటికుండ మన ‘ఇష్టదేవత’యై వెలసినది. ‘నేను పరిశుద్ధుడను; నన్ను తాకకు’ అను పలుకులే మతధర్మరాజములై పోయినవి. ఈ స్థితియే మతాకశతాబ్దముపాటు సాగునెడల మనలో ప్రతివాడును ‘పిచ్చిఆసుపత్రి’ చేరవలసియుండును. మన మెదడు పాసిపోయి, మన మనస్సు ఉత్తమజీవనవిషయములను గ్రహింపజాలని గతి పట్టిన దనుటకు ఇది స్పష్టమైన గుర్తు. నూతన కల్పనాశక్తి అంతయు అడుగంటినది. మనోబలము ఉడిగినది. దాని ప్రవృత్తి పాడైనది. ఆలోచనాశక్తి ఆరిపోయినది. అది యిప్పుడు తనకు దొరకిన చిన్న గిటిలోపడి, గిరగిర తిరుగవలసినదే! ఇట్టి అల్పవిషయములను వెంటనే గంగలో త్రొక్కి, మనము సాహసముతో నిలబడవలయును; కార్యశూరులము కావలయును; ధీరులమై వర్తింపవలయును. అప్పుడే—మన పూర్వులు మనకు పితృర్జితముగా నొసగి పోయిన రత్నరాసులకు, లోకమెల్ల నిరంతరము ఆరాట పడుచున్న భాగ్యనిధులకు, వారసులమని చెప్పుకొను యోగ్యత మనకు కలుగును. ఈ ధనరాసులను మనము పంచిపెట్టనియెడల లోకము వినాశము గాంచును. వానిని వెలికితీసికొనిరండు! విరివిగా లోకమున వెదజల్లుడు!! దానమే కలియుగములో ప్రధానధర్మమని వ్యాసమహర్షుల

వాడు చెప్పుచున్నారు. అన్నిదానములలో అధ్యాత్మజ్ఞానదానమే అత్యుత్తమము. దీనితర్వాత తాకికజ్ఞానదానమును, దానితర్వాత ప్రాణదానమును, తుదిని దరిద్రులకిడు అన్నదానమును గణనీయము లగును. అన్నదానము చాలినంత చేయుచునే యున్నాము. ఇంకేజాతిలోను మనకంటె ఎక్కువగా బిచ్చము పెట్టువారలు లేరు. గుడిసెలో గుప్పెడన్న మున్నంతవఱకు బిచ్చగాడుపైతము మఱొకబిచ్చగానికి దానిలో సగము పెట్టబోవును. ఇట్టిస్థితి భారతదేశములో మాత్రమే కాన్పించును. మనలో ఈ ధర్మము కావలసినంత యున్నది. ఇక పై రెంటివిషయము విచారితము. ముఖ్యముగా అధ్యాత్మజ్ఞానదానము, తాకికజ్ఞానదానము మనము చేయవలసియున్నది. ధైర్యముతో, సాహసముతో, ఆత్మవిశ్వాసముతో కార్యభారము వహించితిమా, ఇరువదియైదేండ్లలో ఈ సమస్య పూర్తిగా పరిష్కారమైపోగలదు. మన మిక దేనికొఱకును కీచులాడుకొనవలసిన పనియుండదు. హిందూప్రపంచమెల్ల మరల ఆర్యావర్తమై వర్ధిల్లగలదు.

నే నిప్పుడు చెప్పవలసినదంతయు ఇదియే. నాకుగల పదకములనుగూర్చి మాటలాడుట నా కంతగా అలవాటు లేదు. ముందు చేసి చూపి, పిమ్మట ఆ పదకములనుగూర్చి ప్రసంగించుట నా మార్గము. నాకు కొన్ని పదకములున్నవి. ఈశ్వరేచ్ఛ యున్నయెడల, నాకు ఆయువు చాలునెడల, వానిని ఆచరణలో పెట్టి నిశ్చయించుకొనియున్నాను. అటుల చేయగలుగుదునో లేదో నాకు తెలియదు. జీవితములో ఒక

ఉత్తమాదర్శమును పెట్టుకొని దానికై జీవితమును అర్పించుట గొప్పకార్యము. మనము బ్రతుకుటవలన ప్రయోజనమేమి? అల్పమును, దీనమును, వ్యర్థమును అగు నరజీవితము ఎందులకు? ఒక గొప్పపురుషార్థమునకు జీవితమును అర్పించుటయే దాని ప్రయోజనము. భారతదేశములో పూనవలసిన ఉత్తమ కర్తవ్యము ఇదియే. ఈ కాలపు ఆధ్యాత్మికధర్మ పునరుద్ధరణమునకు నేను స్వాగతము చెప్పుచున్నాడను. అనుకూలతరుణమును ఉపయోగపఱచుకొనక పోయితి నేని, అది నా బుద్ధిలోపమగును.



మధురాపురమున నొసగబడిన స్వాగతపత్రమునకు .
శ్రీ స్వాములవారి ప్రత్యుత్తరము.

మధురాపుర హిందువులచే శ్రీ స్వాములవారికి
ఈ క్రింది స్వాగతపత్రము సమర్పింపబడియెను :

పరమపూజ్యులగు స్వామీ!

ఈ మధురాపురప్రజలమగు మేము, సాంద్రభక్తి గౌరవపురస్కరముగ, శ్రీవారిని ఈ మా పురాతనపుణ్య ఔత్తమునకు ఆవాహనము చేయుచున్నాము. ఇంద్రియ భోగలంపటములందుగూల్చు సమస్త సంగములను సంపూర్ణముగ త్యాగముచేసి, కేవల పరోపకార జీవనమును పరమ కారుణ్యభావముతోపూని, మానవజాతియొక్క ఆధ్యాత్మికోన్నతికై పాటుపడుచున్న దేవరవారియందు పవిత్రమౌ

హిందూసన్న్యాసాదర్శమును మేము ప్రత్యక్షముగా కనుగొనజాలుచున్నాము. హిందూమతముయొక్క యథార్థ సారాంశము కర్మకలాపములతో కూడినది కాదనియు, దరిద్రులై సంకటముల జిక్కినవారి కెల్లరకును శాంత్యానందములను గూర్పగల్గు వినిర్మలతత్త్వసిద్ధాంతాచరణమనియు, మీజీవితసరణియందే రుజువుచేసితిరి.

ప్రతినరుని, వాని పరిస్థితులకు అనుగుణముగను, వాని శక్తులకు అనుసారముగను, ఉత్తమమార్గమున ప్రవేశపెట్టి ఉద్ధరింపగల వేదాంత సిద్ధాంతమును, మతధర్మమును అమెరికావారికిని, ఇంగ్లాండువారికిని బోధించితిరి. శ్రీ వారి ఉపదేశములు గత మూడువత్సరములనుండియు పరదేశములందే చేయబడినవైనను, ఈ దేశమునందునైతము విశేషాసక్తితోడ గ్రహింపబడుచు, పరదేశములనుండి వచ్చిపడిన నాస్తికప్రచారమును చాలవఱకు అరికట్టుటకు ఉపకరించినవి.

విశ్వమునందు అధ్యాత్మధర్మమును ఫలప్రదముగావించు కర్తవ్యము మనమీదకలదు. కావుననే భారతదేశము ఈ నాటికిని సజీవమైయున్నది. ఈ కలియుగకల్పాంతమున శ్రీవారింబోలు మహాత్ముడుదయించుటవలన, ఆ పవిత్రకర్తవ్యమును కొనసాగించుటకు దక్షులగు మహాత్ములు పెక్కుమంది అచిరకాలముననే ఉద్భవింప నున్నారనుటకు నిదర్శనము కాన్పించుచున్నది.

పూర్వకాలమునుండి విద్యాక్షేత్రముగా ప్రసిద్ధిగాంచిన ఈ మధురానగరము, యోగులకు అభిమాన తీర్థమగు

ఈ పాపన ద్వాదశాంతకర్తృత్వము. శ్రీ సుందరేశ్వరుని ఈ ప్రియనిలయము. హిందూత్వ ప్రస్థాంతమును ప్రకటించుటలో శ్రీవారుమాపిన దక్షతను, మానవజాతికి శ్రీవారు గావించిన మహోపకారమును ఆభిచరించుటలో మజ్జేఇతర భారత శరీరములకును తీసిపోదు.

భగవంతుడు శ్రీవారికి పూర్ణ పాటవమును, జవన త్వములను, దీప్తాయువును, ప్రసాదించుగాక యని ప్రార్థించుచున్నాము.

శ్రీ స్వాములవా రీ క్రిందితీరున ప్రత్యుత్తర మొసగిరి :

మానసియుడగు మీ సభాధ్యక్షుడు సూచించినటుల, ఈ నాలుగుసంవత్సరములును పాశ్చాత్యలోకమున నేను గడించిన అనుభవమును నా పరిశ్రమఫలితములను, వివరించుచు మీచెంత చాలదినములు గడపగల్గినచో మిగుల సంతోషించెడివాడనే. కాని దురదృష్టవశమున స్వాములకును శరీరములు కలవు! కడచిన మూడువారముల నుండి నిర్విరామముగా నేను గావించిన ప్రయాణములవల్లను, ఉపన్యాసములవల్లను, ఇప్పుడు నేను దీర్ఘోపన్యాసము చేయుట సాధ్యపడకున్నది. కాబట్టి మీరు నాయెడల చూపిన ఆదరమునకు నా హృదయపూర్వకకృతజ్ఞతను తెలుపుటతో తృప్తిపడుచున్నాను. ఇప్పుడు మనకుగల కొలదిలవ కాశములో అనేక విషయములనుగూర్చి ఉపన్యసింపబూనక, ఎక్కువ అవకాశముగల మఱియొక దినమునకు వానిని వాయిదావేసి ప్రస్తుతము ఏవో ఒకటిరెండు అంశములనుగూర్చి

మాత్రము ప్రస్తావించును. మధురలోని పురప్రముఖులందు సుప్రసిద్ధులైన రామనాథపురరాజుకు అతిథిగాఁడుటనుబట్టి, ఒకవిషయము నామనస్సున ప్రస్ఫుటముగా తోచుచున్నది. షికాగో నగరమునకు వెళ్లు సంకల్పమును నామనస్సున మొట్ట మొదట ప్రవేశపెట్టినది ఈ 'రాజా'గారే యని బహుశః మీలో చాలమందికి తెలిసియే యుండును. తన పలుకుబడిని, ఉత్సాహమును, వినియోగించి ఆ సంకల్పమును పోషించి నదియు వారే. ఈ స్వాగతప్రత్యుత్తరములో నన్నగూర్చి చేయ బడిన అభినందనములో చాలభాగము ఈ దాక్షిణాత్య ప్రభు వునకే చెందవలసియున్నది. వసుమతీరాజగుటకు మాఱుగా వీరు యతిరాజై యుండిన సముచితముగ నుండునని నేను తలచుచున్నాను; నిజముగా ఈయన యతిరాజపదవికే అర్హుడు.

ప్రపంచములో ఏ ప్రదేశమేని ఒక విషయమున వెనుకబడి యున్నప్పుడు, ప్రకృతిశక్తులన్నియు అచ్చటికిచేరి దానికి నూతనోజ్జ్వలము కల్పించి తీటును. ఇది స్థూల ప్రపంచమునందు వలెనే అధ్యాత్మప్రపంచమునందును సత్యమే! ప్రపంచమున ఏ భాగమందైనను అధ్యాత్మ ధర్మము కొఱవడి, మఱొకచోట ఆ ధర్మము వర్ధిలుచున్న పుడు, మనము బుద్ధిపూర్వకముగా ప్రయత్నించినను, ప్రయత్నింపకున్నను, ఆ అధ్యాత్మధర్మము కొఱవడియున్న తావునకు పోయి ఆ వ్యత్యాసమును సవరణగావించును. మానవజాతిచరిత్రయందు ఒకటి రెండుసార్లు మాత్రమేగాక, మాటిమాటికి ప్రపంచమునకు అధ్యాత్మజ్ఞాన దానముచేయు

నద్వైష్ణవము ఈ భారతభూమికి చిరకాలముగా కలదు. సైనిక విజయము వలనగాని, వాణిజ్యవిజృంభణమువలనగాని, ప్రపంచములో ననేకజాతులు ఒక్కమహాజాతిగా మిళితము చేయబడినపుడెల్ల, ప్రతిజాతీయు రాజకీయమో, సాంఘికమో, ఆధ్యాత్మికమో, ఏదో తనవంతు భాగమును ఇతరజాతులకు దత్తముచేయుచునే యుండును. ఈ మానవవిజ్ఞానరాశికి భారతదేశము తనవంతుగా చేర్చుచువచ్చినది పారమార్థిక బలము, ఆధ్యాత్మవిద్య. పర్వతసామ్రాజ్య ముదయమగుటకు ఎంతో పూర్వమే. భారతమాత వీనిని ఒకసారి ప్రపంచమునకు ప్రసాదించియున్నది. రెండవ తడవ పర్వత సామ్రాజ్యము నర్థిలుచుండిన సమయమున జరిగినది. మూడవసారి గ్రీకులు విజృంభించిన కాలమున జరిగినది. ఇప్పుడు. ఈ అంగ్లేయ విజృంభణ కాలమున, నాల్గవసారి ఆ కార్యమే మరల నిర్వహింపబడుచున్నది. పాశ్చాత్యుల నిర్మాణకౌశలము, విహితనాగరికత, మన కిష్టమున్నను లేకున్నను, మన దేశమున చొరబడి, వ్యాప్తిగాంచుచున్నట్లే, భారతీయుల పారమార్థికతయు, వేదాంతమును పాశ్చాత్య భూములందు వెల్లివిరియుచున్నవి. దీనికి ఎవరును అడ్డుపడజాలరు. అట్లే పాశ్చాత్యులనుండి ఏదో ఒకవిధమగు భౌతికనాగరికత ఇచ్చుటికి రాకుండకూడ మనము అడ్డుపడజాలము. అది కొంత లభించుటవలన మనకు మేలు కలుగవచ్చును. అటులనే కొంచెముపారమార్థికత్వము పాశ్చాత్యులకును మేలు చేకూర్పవచ్చును. ఈ విధముగా పరస్పర వ్యత్యాసములు పోయి సమత్వము నెలకొనవచ్చును. అనగా,

పాశ్చాత్యుల యొద్దనుండి ప్రతిదానిని మనము నేర్చుకొనవలయుననిగాని, లేక వాడు మనవలన ప్రతిదానిని నేర్చుకొనవలయునని గాని అర్థముకాదు. ప్రతివాడును తమకున్న దానిని భవిష్యత్సంతానములకు పితౄర్జితముగా నొసగుచుండవలయును. ఇందువలన యుగయుగములుగా లోకులుకన్నకలలు నిజమై, వివిధజాతులమధ్య సామరస్యము ఏర్పడి భావికాలమున ఒక ఆదర్శప్రపంచము రూపొందవచ్చును. ఆ ఆదర్శ ప్రపంచము ఎన్నడైన సంభవమగునో కాదో నే నెఱుగను. అట్టి ఆదర్శమానవసమాజము ఎన్నడైన నిర్మాణమగునో కాదో నామట్టుకునాకు సందేహమే. కాని అదివచ్చినను రాకున్నను, మనలోని ప్రతివ్యక్తియు ఆ భావము చేపే ఫలింపనున్నదో అనునట్లును, అయ్యది తన ప్రయత్నము మీదనే ఆధారపడియున్నదో అనునట్లును, పూనికతో పని చేయవలసియుండును. లోకములో ప్రతివాడును తన కర్తవ్యమును నిర్వహించియే యున్నాడనియు, ప్రపంచమును నిర్దుష్టము చేయుటకు మనవంతు పనిమాత్రమే మిగిలియున్నదనియు, మన మెల్లరము భావించి పనిచేయవలయును. ఆ బాధ్యత మనయంతట మనమే గైకొనవలయును.

ఈలోపుగా భారతదేశములో మహాత్తరమగు మత పునరుద్ధరణము జరుగుచున్నది. అందుచే అపాయము కలుగవచ్చును, కాని కీర్తియు కలుగవచ్చును. ఏలయన, మత పునరుద్ధరణము ఒక్కొక్కప్పుడు మూర్ఖావేశమునకు దారితీయును; హద్దులుదాటి పొంగిపొరలును. కొంత పరిమితి దాటిన వెనుక దానిని ఎవ్వరును—ఆ యుధ్యమప్రారంభ

కులు సైతము—నిరోధింపజాలరు. కాబట్టి ముందుగనే హెచ్చరికను పొందుటమంచిది. మనకు ప్రాచీన మూర్ఖాచారపరాయణత్వమనెడు తిరుగలితాయి ఒక వైపుననున్నది. పాశ్చాత్యసభ్యతాపిష్టంభణమునందు అస్థిగతమై ఒడల జీర్ణించిపోయిన జడవాదము, అనాత్మవాదము, కృత్రిమ సంస్కారము, అనెడు తిరుగలితాయి మఱియొక వైపుననున్నది. మన మీరెంటినినకును చిక్కక పురోగమింపవలయును. ఈ రెంటిని దృష్టియందుంచుకొనవలయును. మనము పాశ్చాత్యులము కాలేము అని మొదట జ్ఞప్తిపెట్టుకోవలెను. వారిని అనుకరింప బూనుటవలన లాభములేదు. నీవొకవేళ పాశ్చాత్యులను అనుకరింపగలిగితేవేని ఆక్షణమందే మృత్యువు నిన్నావేళించును. సికింక ప్రాణము దక్కదు. రెండవది—అసలటు అనుకరింపగలుగుట అసంభవము. అనాదికాలమున పుట్టి, లక్షలాది యుగములుగా ప్రవహించుచున్న ఒక మహానదికి నీ విప్పుడు అడ్డుపడి హిమగిరిశిఖరముపై దాని ఉత్పత్తి స్థానమును చేరునట్లు దానిని వెనుకకు నెట్టగలవా? అదియు సాధ్యమైనను, నీవు పాశ్చాత్యుడవుగా మారుట మాత్రము అసంభవము. పాశ్చాత్యుడు నిన్నకాక మొన్న పుట్టిన తన సభ్యతనే విడువజాలడేని, శతశతాబ్దములనుండి నిరవధికముగా ప్రజ్వరిల్లుచు వచ్చుచున్న నీ సభ్యతను నీవు త్రోసి పుచ్చుకొనగలవని తలతువా? అది పాసగదు. ప్రతి చిన్న గ్రామదేవతయందును, ప్రతి చిన్న మూర్ఖాచారమునందును, మతధర్మమని మనము చెప్పుకొను తత్త్వము గూఢముగా భాసించుచున్నదని జ్ఞప్తినుంచుకొనవలయును. ఐనను

స్థానికాచారములు అనంతములును, పరస్పర విరుద్ధములునై యున్నవి. వీనిలో మనము అనువర్తింపవలసినవి ఏవి? అను వర్తింపతగనివి ఏవి? ఉదాహరణకుచూడుడు : దాక్షిణాత్య బ్రాహ్మణునకు వేతాక బ్రాహ్మణుడు మాంసముతినుట కంష్ట బడినతోడనే ఒడలుకంపించును. ఉత్తర దేశపు బ్రాహ్మణుడో అది మహా పవిత్రకార్యమని యెంచును. యజ్ఞముల పేరిట వందలకొలది మేకలను అతడు వధచేయును. మీ ఆచారమును ప్రచారముచేయుటకు మీరు పూనుకొనిన తోడనే, తమ ఆచారమును ప్రచారముచేయుటకు వాచును సిద్ధపడుదురు. భారతదేశమునం దంతటను ఎన్నో ఆచార ములు భిన్నభిన్నములుగా నున్నవి. కాని అవి స్థానికములు; అనగా ఒక్కొక్క స్థలమునం దొక్కొక్క విధముగా నుండు నవి. ఐనను పామరజనులు తమ స్థానికాచారమే తమ మతము నకు సారభూతమని పొరపాటుగా తలంచుచుండుదు.

దీనిని చాటినను మఱింత కష్టతరమైన ఇంకొక ప్రతి బంధముకలదు. మన శాస్త్రములలో రెండు విధములగు ధర్మములున్నవి. ఒక రకపు ధర్మములు నడుని శాశ్వత స్వభావముపైని ఆధారపడినవి. అవి ఈ శ్వరునికి, జీవునికి, జగత్తునకు, గల పరస్పర శాశ్వత సంబంధమును గుఱించి చెప్పును. ఇక రెండవరకపు ధర్మములు దేశకాల పాత్రలపై ఆధారపడి, ఆయాకాలపరిస్థితి, అప్పటి సంఘ మర్యాదలు మొదలగు వానికి సంబంధించియుండును. మొదటిరకపు ధర్మములు ముఖ్యముగా మన శ్రుతులందు గోచరించును. రెండవరకపు ధర్మములు స్మృతులందును,

పురాణములు మున్నగువానియందును గోచరించును. వేదములు పరమగమ్యములు; ప్రకాలాబాధితములు; సార్వకాలప్రమాణములు. పురాణములలోని ఏ భాగములైనను వేదధర్మములకు విరుద్ధముగా నున్నయెడల ఆ పురాణభాగములను నిర్దాక్షిణ్యముగా త్రోసివేయవచ్చును. ఇక స్మృతులలోని ధర్మములో భిన్నభిన్నముగానుండును. ఈయుగములో ఈ ఆచారము సవలంబింప నలయునని ఒక స్మృతి చెప్పను. ఇంకొక యుగములో రచింపబడిన వేతాకస్మృతి ఇంకొక దానిని అవలంబింపవలెనని విధించును. ఈ ఆచారము సత్యయుగమున వాడుకలో నుండవలయును; ఈ ఆచారము కలియుగములో వాడుకయందుండవలయును అని పురాణములు చెప్పుచుండును. సనాతనధర్మములు నరుని ఆంతర స్వభావముపై ఆధారపడునవిగాన, నరజాతి జీవించియుండునంత కాలమును శాశ్వతములై యుండునవే. అవి సర్వకాలమును ఉపకరించు సర్వవ్యాపకములైన విశ్వజనీన ధర్మములు. కాని, స్మృతులు స్థానిక పరిస్థితులకు అనుగుణములైన విధులను తెలుపును. ఆ యాస్థితిగతుల ననుసరించి నిర్మింపబడుటచే కాలక్రమమున అవి మార్పుచెందుచుండును. కావున ఒక్క చిన్న సాంఘికాచారము మార్పుచెందినచో, మతమే భ్రష్టమవునని మీరు తలంపరాదు. ఈ ఆచారములు ఇదివఱ కెన్నో మార్పులు చెందిచెంది, నేడు మన కీ రూపమున కన్పించుచున్నవని గ్రహింపవలయును. గోమాంసము తినకున్నచో ఏ బ్రాహ్మణునికిని బ్రాహ్మణత్వము నిలువజాలదని మన స్మృతులు ఘోషించిన కాలముకూడ కలదు. ఒక

సన్నాసియో, రాజో, మహాపురుషుడో ఇంటికివచ్చినప్పుడు, ఉన్నవానిలో శ్రేష్ఠముగ నోడెదూడనుచుంపి నండిపెట్టెడి వారని వేదములు తెలుపుచున్నవి. మనము వ్యవసాయ వృత్తిని ముఖ్యముగా అవలంబించువార మగుటచేత, శ్రేష్ఠములగు నోడెలను వధించుట జాతివినాశమునకు హేతువగు నని కాలక్రమమున గ్రహించితిమి. కావున ఆ ఆచారము మానివేసితిమి. అంతట గోవధ కూడదని శాసింపబడినది. మన మిప్పుడు మహాఘోరకార్యములుగా భావించునవి ఒకప్పుడు సదాచారములుగా నున్నట్లు ఇందుచే స్పష్టపడుచున్నది. ఇప్పటిస్మృతులు పోయి కాలక్రమమున ఇతర స్మృతులు రచింపబడును. అవి మరల తొలగింపబడి మఱి కొన్ని క్రొత్తస్మృతులు పుట్టును. వేదములు సనాతనము లగుటచేత ఏకరీతిగనుండి, అన్నియుగములకును పనికివచ్చుననియు; స్మృతులు కాలానుసారము పుట్టుచు అంతరించుచు నుండవలసినవనియు మనము గమనింపవలెను. కాలము గడవగా గడవగా పెక్కుస్మృతులు గతించిపోవును. ఋషులు వచ్చి ఆ యుగముయొక్క అవసరములనుబట్టి సంఘమును క్రొత్త మార్గముల నడుపుదురు; క్రొత్తవిధులను క్రొత్త పద్ధతులను నెలకొల్పుదురు. అవి లేనిది అప్పటి సంఘము బ్రతుకజాలదు. ఈ విధముగా మనము మనమార్గమును ఎప్పటికప్పుడు సవరించుకొనుచు పైని పేర్కొనబడిన రెండు ప్రమాదములను తప్పించుకొని మెలగవలెను. ఇందుకై మన లో ప్రతివ్యక్తియు అపారమగు హృదయ వైశాల్యమును, ఆత్మవిశ్వాసమును కలిగి, ప్రతిదానిని పరిగ్రహించుటేగాని,

విసర్జింపరాదు అని గ్రహించునుగాక! హఠభక్తుని తీవ్రత తోపాటు, జడవాదియొక్క విశాలతగూడ ఉండుట అవసరము. సముద్రమువలె లోతును, అనంతాకాశమువలె విశాలమును సగు హృదయము మనకు కావలసియున్నది. పుడమిని ఎన్నడేని వెలసిన ఏజాతితోనైన సరిపోలజాలు నంటిటి పురోవృద్ధికాములముగను, హిందువులకు మాత్రమే నైజమై వెలయునంతటి పూర్వాచారపరాయణులముగను, ఉండుముగాక యని ముక్తకంఠముతో పలుకుచున్నాను.

ప్రతి విషయములోను ప్రధానాంశమును అప్రధానాంశమును వేరుచేసి చూచుటను మనము నేర్చుకొనవలయును. ప్రధానమైన వనగా శాశ్వతములై నిలుచునవి; అప్రధానమైన వనగా కొంతకాలము మాత్రమే ఉపకరింపగలిగి, ఆ పిమ్మట తొలగించి వీని స్థానమున ప్రధానమగు దేనినేని నెలకొలుపని యెడల, ప్రత్యక్షముగా హానికరములగునవి. ఇట్లనుటచే, మీరు నడుములుబిగించి మీ పూర్వాచారములను, పూర్వసంప్రదాయములను నాశముగావింపవలెనని నాలభిప్రాయము కాదు; ఎంతమాత్రమును కాదు. వానిలో అతిదుష్టములైనవానిని సయితము మీరు తూలనాడ తగదు. దేనిని గాని తూలనాడవలదు. ఇప్పుడు ప్రత్యక్షముగా హానికరములై చూపట్టు ఆచారములు సయితము, పూర్వము ఒకానొకప్పుడు ప్రాణప్రదములై యుండినవే! ఈ నాడు మీరు వానిని త్రోసివేయ వలయునేని, శాపనార్థములతోమాత్రము ఆ పని చేయకుడు. పూర్వము ఒకప్పుడు అవియే మనజాతిని నాశము కాకుండ సంరక్షించి, మహోప

కారము చేసియుండిన కారణమున వానిని దీవించుచు, వా యెడ కృతజ్ఞతను జూపుచు, వానిని సాగనంప వలయున నను సంఘమును నడపిన నాయకులు ఎన్నఁజుగాని నేనా పతులును, చక్రవర్తులునుకారనియు, వారు మహద్వలనియ మనము జ్ఞప్తినుంచుకొనవలయును. ఈ ఋషులు ఎవరు డిపనిషత్తులు తెలుపునట్లు 'ఋషి' అనగా సామాన్య సదుః కాదు. ఒక మంత్రద్రష్ట. ఆయన 'మతము'ను ప్రత్యక్షమ చేసికొనిన వాడు. ఆయనకు 'మతము' అనగా పుస్తకప నముకాదు; వాగ్వాదమును కాదు; ఊహారచనయుకాదు; ప్రసంగ ప్రాగల్భ్యమును కాదు. ఆయనకు 'మతము' అనగా ప్రత్యక్షానుభవము; అపరోక్షానుభూతి; ఇంద్రియానుభవమ లకు అతీతములగు సత్యములను స్వయముగా ముఖముః చూచుటవంటి ఒక మహానుభూతి! 'ఋషిత్వము' అనగా ఇటువంటిది. ఈ ఋషిత్వము ఏ యుగమునకును ప్రత్యేక ముగా చెందినదికాదు; ఏ కాలమునకుగాని, ఏ జాతికి గాని ఏ కులమునకు గాని సంబంధించినది కాదు. "బ్రహ్మమున సాక్షాత్కారము చేసికొనవలసియున్నది" అని వాత్సన్య యన ఋషి చెప్పుచున్నాడు. మీరును, నేనును, ప్రవృత్తియు ఋషులము కావలసి యున్నాము. మనకు నేడ ఆత్మవిశ్వాసము అత్యవశ్యకము. మనము లోకసంస్కర్త లము కావలసి యున్నది. అందుకు వలయు సర్వమున మనలో అజ్ఞాతముగా నున్నది. మనము 'మతము'న ప్రత్యక్షముగ చూడవలయును. స్వానుభవమునకు తెచ్చు కొనవలయును. ఆ మార్గముననే మన సంశయముల నన్ని

టిని తీర్చుకొనవలయును. మహాఋషిత్వముతో తేజ
విల్లుచు, కరులమై నిలిచి, మనమెల్లరము మహాపురుషులము
కావలయును. అప్పుడు మన పెదవులనుండి వచ్చు ప్రతి
శబ్దమునకును వెనుక అసంత సత్యశక్తి వెలయుచుండును.
నాపము మన ఎదుట నిలువలేక కాళ్లకు బుద్ధిచెప్పను.
మనము ఎవరినిగాని శఙ్కప సవసరములేకుండ, ఎవరిని
మాసింప సగత్యము లేకుండ, ఈప్రపంచములో ఎవరితోడను
పోరు నలువ నక్కర లేకుండ, చూచిన మాత్రాన సమస్త
పాపములును ఎగిరిపోవును. మనము, ఇచ్చటనున్న మన
లోని ప్రతివాడును, ఋషిత్వమును పొంది ఇతరుల ముక్తిని,
మన ముక్తిని, సాధించుకొనగలుగునట్లు పరమేశ్వరుడు మనల
ననుగ్రహించుగాక !



శ్రీ స్వాములవారు కుంభకోణము వేంచేసినప్పుడు,
అచ్చటి హిందూసంఘమువారు ఈ క్రింది స్వాగతపత్ర
మును సమర్పించిరి.

పూజ్యులగు నోస్వామీ !

అత్యంత ప్రాచీన పుణ్యక్షేత్రమగు ఈ కుంభకోణ
పట్టణమునందలి పురజనుల పక్షమున, మన పురాతన దేవా
లయములచేతను మహాఋషులచేతను సాధుపుంగవులచేతను
పవిత్రీభూతమై వెలుంగు పుణ్యభూమియగు మనదేశమునకు,
పాశ్చాత్య ప్రపంచమునుండి శ్రీవారు మరలివచ్చు ఈ

తరుణమున, మేము భక్తిపూర్వకముగా శ్రీవారికి స్వాగత మర్పించుకొనుటకు అనుజ్ఞ కోరుచున్నాము. శ్రీవారు పూనిన మతప్రచారమునకు అమెరికా యూరపు ఖండము లలో అద్భుతవిజయమును చేకూర్చినందుకును, ప్రపంచమున నలుదెసలనుండి వచ్చి షికాగోసుగరమున సమావేశమైన వివిధ మతప్రతినిధిమహాశయులకు హిందూ మతము, హిందూ తత్వశాస్త్రము, నడునికిగల సమస్త భగవద్భావములను, అధ్యాత్మ సాధనాదర్శములను ఉద్ఘాటించి, వారికి సామరస్యమును కూర్చ జాలునంతటి విశాలములును, సహేతుకములును, విశ్వశరణ్యములున్ననై, ఒప్పుచున్నవని నచ్చచెప్పుటకు తగిన సమర్థతను శ్రీవారికి ప్రసాదించినందు కును, భగవంతునియెడ మే మత్యంతము కృతజ్ఞులము.

విశ్వప్రాణుడును, విశ్వాత్మయునై యొప్పు పరమేశ్వరుని చేతులలో ధర్మపక్షము సర్వదా సురక్షితమైయుండు నను విశ్వాసము, అనేక సహస్రాబ్దములుగా మన భక్తి ప్రపత్తులయందు లీనమైయున్నది. శ్రీవారు కైస్తవభూములందు సలిపిన పవిత్రప్రచారముయొక్క ఫలితముగా పరమార్థజీవులగు హిందువుల పితౄర్జిత సంపదయై పరగు ఆధ్యాత్మిక ధర్మముయొక్క అగణితమహిమ భారతీయుల యొక్కయు విదేశీయులయొక్కయు దృష్టిపథమున ప్రతిష్ఠింపబడినది గనుక మేము ఆనందమును పొందుచున్నాము. శ్రీవారి ఈ ప్రచారవిజయము, ఇదివఱకే సుప్రసిద్ధమై వెలసిన శ్రీవారి సద్గురుదేవుని కీర్తి ప్రకాశమును ఇనుమడింపజేసినది; నాగరిక ప్రపంచముయొక్క దృష్టిలో మన

కొక గౌరవస్థానమునుకూడ కల్పించినది; మన పూర్వ లొసరించిన మహాకార్యములను గుఱించి జాతిత్వేన గర్వపడుటకు ఆధారము కలదనియు, మన నాగరికతయందు పరపీడనోజ్జ్వలభణము లేకపోవుట మన అసమర్థత, దౌర్బల్యము వలన కాదనియు నాకు విశదముచేసినది. శ్రీవారివంటి సదసద్విపేరాలును, దీక్షాపదులును, పూర్ణ నిష్కాములును అగు బోధకులు మాలో నుండుటచేత, హిందూజాతియొక్క భావిభాగ్యదశ ప్రతిభావంతమును, ఆశాజనకమును అయి తీయును. జగత్ప్రభుండును, సకలజాతులకు ఏకైకదైవతమును అగు పరమేశ్వరుడు శ్రీవారికి దీర్ఘాయురారోగ్యముల నొసంగి, హిందూమత తత్త్వప్రచారకులుగా శ్రీవారు పూనిన మహాపవిత్రోద్యమమును జయప్రదముగా నిర్వహించు కొఱకు అధికాధికముగా ధీశక్తిని జనసత్త్వములను ప్రసాదించు గాక యని ప్రార్థించుచున్నారము.

మఱొక స్వాగతపత్రము ఆ పట్టణపు హిందూవిద్యార్థులు సమర్పించిరి. పిమ్మట శ్రీ స్వాములవారు “వేదాంత ప్రచారమును” గుఱించి ఈ క్రింది తెఱగున ఉపన్యసించిరి.

“కొలది పాటి ధర్మాచరణమునయితము గొప్ప ఫలము నొసంగును” అను గీతావచనములోని సత్యత్వము నా జీవితమునందు అనుదినము నాకు గోచరమగుచునే యున్నది. నేను నిర్వహించిన కార్యము నిజముగా గణనలోనికి రాదగినంతటిదికాదు. కాన, కొలంబో మొదలు ఈ నగరమువఱకు, అడుగడుగున, నా కొసంగబడిన స్వాగత

సత్కారములందు చూపట్టు ఆదయ. ఆ ప్రేమ, సంత
గొప్పగానుండుచని నేను ఎన్నడును ఊహించియుండలేదు.
ఎవను ఈ యాదరము హిందువులమగు మనకు సుప్ర
దాయగానుగుణముగనే యున్నది. మనజాతికిది సహజమే.
ఏల యందురా, చూడుడు! మనది హిందూజాతి; మన
ఆయువుపట్టు, మన జీవనిధి, ఇంతేల మన ఆత్మయే 'మత
ధర్మము'గా భాసించుచున్నది. ప్రాచ్యజాతుల మధ్యను,
పాశ్చాత్యజాతుల మధ్యను, పర్యటించుచు ప్రపంచ
మెట్లున్నదో నేను కొంచెము చూచియున్నాను. ఒక్కొక్క
మహాధర్మము ఒక్కొక్క జాతియొక్క వెన్నెముకగా
కనబడుచున్నది. కొందఱికి రాజసీతి, కొందఱికి
సంఘశిక్షణము, కొందఱికి బుద్ధి పరిశ్రమ—ఇట్లే వారి
వారి జాతీయభావముల ననుసరించి ప్రాణభూతములగు జాతి
లక్షణము లేర్పడుచున్నవి. మన యీ మాతృభూమికి
'మతమే' మూలాధారము; మతమే వెన్నెముక. మతమనెడు
పెనుశీలమీద మన జాతీయజీవితసాధము నిర్మింపబడి
యున్నది. చెన్నపురి ప్రజలు ప్రేమతో నాకు అమెరికాకు
పంపిన అభినందన పత్రమునకు నేనిడిన ప్రత్యుత్తరములో,
'హిందూదేశములోని యొక పేదరైతునకు, పాశ్చాత్య
ప్రపంచములోని పెక్కుమంది విద్యాధికుల కంటె, ఉత్తమ
మగు మతసంస్కారము కలదు' అను సత్యమును సూచించి
యుంటిని. ఈ నాడు నామాటలు నిస్సందేహముగా సత్యము
లని నాకు రుజువగుచున్నది. మన జనసామాన్యమునకు
ప్రపంచజ్ఞానము తక్కువనియు, దానిని సంపాదించుకొన

వలయుచును కోరికయే వారికి లేకున్నదనియు, పూర్వ మొకప్పుడు నేను అసంతృప్తి పొందుచుండెడి వాడను. ఇప్పుడు నాకు జానరహస్యము తెలియవచ్చినది. వారికి ఏ విషయములందు అభిమానముకలదో ఆ విషయములు తెలిసికొనుటకు ఇతరదేశప్రజలకన్న ఎక్కువ జాత్యుక్యమును వారు ప్రదర్శింతురు. యూరపులో జరుగుచున్న గొప్ప గొప్ప రాజకీయపరివర్తనములను గూర్చి గాని, యూరపియనుసంఘములో జరుగు ఉద్యమాభివృద్ధులను గూర్చిగాని, మనపల్లెటూరి వారిని అడుగుడు. వారి కేమియు తెలిసియుండదు; తెలిసికొనవలయు ననెడు ఆపేక్షయునుండదు! కాని హిందూదేశములో ఏప్రమేయము లేకుండ, ఎక్కడోయున్న సింహాశ్రద్వీపము నందలి పల్లెటూరి ఆవూయక ప్రజలుకూడ—అక్కడ పొలములో పనిపాటులు చేయు కూలివాండ్రునైతము—అమెరికాలో ఒక మత మహాసభ జరిగెననియు, ఒకహిందూసన్న్యాసి అక్కడకు వెళ్ళెననియు, వానికి కొంతజయము చేకూరెననియు అప్పుడే తెలిసికొని యుండిరి.

కాబట్టి మన అభిరుచి ఎందున్నదో ఆవిషయములు తెలిసికొనుటకు ఇతరజాతులతో సమముగ మనవారును చొరవచూపుచునే యున్నారు. హిందూదేశములో ప్రజలకు రుచించు విషయము 'మతము' ఒక్కటే. ఒకజాతియొక్క అభిరుచియంతయు మతాదర్శములందుండుట మంచిదా, లేక రాజకీయాదర్శములందుండుట మంచిదా, అని నే నిప్పుడు తర్కింపబోవుటలేదు. మంచికో చెడ్డకో మన అభిరుచులు

మతములో లగ్నమైయున్నవి. మీరు దానినిప్పుడు మార్చలేదు; దానిని నాశనముచేసి దానికి మాడుగా ఇంకొకదానిని తెచ్చి పెట్టనుకూడ లేదు. బాగుగాపెరిగిన ఒక పెద్దచెట్టును ఒక చోటునుండి తీసి, జేతూకచోట నాటి, పెంటచే వేరూను నట్లు చేయుట సాధ్యముకాదు. మతధర్మప్రవాహము వేలకు వేలు సంవత్సరములనుండి హిందూదేశమున పారుచున్నది; మంచికో చెడ్డకో భారతవాతావరణము అనేకశతాబ్దములనుండి మతాదర్శములతోనిండి మెఱయుచున్నది. మంచికో చెడ్డకో మనము మతాదర్శములలో పుట్టి అందులోనే పెరిగియున్నాము. అదిమన రక్తములోనికి ఇంకిపోయినది. ప్రతి నాశములోని జీవకణములందును, అది చొరబాజినది. అది మనశరీరముతో సారూప్యముపొందినది. అది మనప్రాణములకే ఆయువుపట్టెనది. తాను మలచుకొన్న మార్గము వెంటబడి యుగయుగములుగా ప్రవహించుచున్న ఈ మత వాహినిని పూడ్చివేయక దానిని విడనాడుట సాధ్యమా? ఒకవేళ అట్లు పూడ్చివేసినను, దాని దుష్ఫలితములను అనుభవింపకుందురా? గంగా ప్రవాహము వెనుకకు మరలి, హిమగిరి శిఖరములకు ఎగబ్రాకిపోయి, నూతనమార్గమును అవలంబింప వలయునని మీరు వాంఛించుచున్నారా? అదియే సంభవమైనను, ఈ భారతమాత తనకు సహజమైన అధ్యాత్మజీవనమార్గమునుండి తొలగి, ఇంక ఏదో క్రొత్త మార్గమును—రాజకీయాదిమార్గాంతరమును—త్రొక్కుట మాత్రము అసంభవము. ఎవనికివాడు తనకు సుకరమైన

ధర్మమేవో దానిని మాత్రమే చేపట్టును. భారతదేశమునకు అధ్యాత్మమార్గమే సుగమమార్గముగా కన్పించుచున్నది. మత మార్గమును అనుసరించి నడచుటే హిందూదేశ జీవన విధానము.

ఇక ఇతర దేశములందో మతమునునది అనేక 'జీవితావసరములలో' ఒకటి. నా కలవాటైన ఒక చిన్ని దృష్టాంతమును తెలిపెదను. "ఒక దొరసాని భవంతిలోచాల వస్తువులున్నవి. భవంతులలో జపాను కూజాను అందముగా అమర్చుకొనుట ఒక 'ఫ్యాషను.' అదిలేకున్న అందమునకు కొంతకావున ఒక జపానుకూజా కొనవలెనని దొరసాని మోజుపడినది. ఆ దొరకును, ఆ దొరసానికిని, ఇట్టిమోజులు చాలకలవు. వానిలో ఇంచుక మతావలంబనము ఒకటి." కావున వా రొకించుక మతమునుకూడ చేపట్టుదురు. వారికి ఈ లోకమే పరమగమ్యము. ఆ గమ్యము చేరుటకు సహకారులైననే దేవుడును, మతమును! వారికి 'దేవు'డనగా ఈ ప్రపంచమును తమకొరకు పరిశుభ్రముచేసి, అమర్చిపెట్టు ఒక పరిచారకుడు. వారు దేవునకొసగు విలువ అంతగానే కనబడుచున్నది. ఎవరు సుజ్ఞానులుగా నుండవలయునో అట్టి వారి పెదవులనుండి—పోనీ సుజ్ఞానులమని నటనచేయు పెద్దలనోటినుండి—ఒకటి రెండు శతాబ్దములుగా హిందూ మతధర్మమును ఖండించుచు వెలువడుచున్న ఆక్షేపములు ఎట్టివో మీ రెఱుగుదురుగదా! మన మతము ఐహిక సుఖ జీవనమునకు అనుకూలంపదట! అది మనబడిలో బంగారపు రాసులు కుమ్మరింపదట! ఇతర జాతులను దోచుకొనుటకు

అది మనకు తోడ్పడదట! దుర్బలుల నెత్తి నెక్కి, వారి సణగ
ద్రొక్కు వీరులనుగా మనలను తయారు చేయదట! సీనుల
జీవరక్తములను గ్రసియించువిద్యను మనకవి నేర్పదట!
నిజమే, మనమతము అటుల చేయదు. జాతులను దోచు
కొని, ధ్వంసముచేసి, రూపుమాపుచు, భూమి అదరిపడి
దద్దరిల్ల అన్యదేశములపైకి దాడివెడలు సమరయోధులను
మనమతము సిద్ధము చేయదట! కావున 'ఈ మతములో
పన ఏమున్నది? అది మీతిరుగళ్లకు కక్కు కొట్టిపెట్టదు.
మీ కండరములకు బలమెక్కింపదు. అట్టి మత
మెందులకు?' అని వారు ప్రశ్నించుచున్నారు.

వారి ఆక్షేపణలే మన మతముయొక్క యోగ్యతను
దుజువుచేయుటకు ఆధారములని వారు తెలిసికొనలేకున్నారు.
మన మతము ఈ ప్రపంచ భోగములకొఱకై ప్రాకులాడదు.
'మూడునాళ్లముచ్చట యగు ఈ యుద్రభోగమయప్రపంచ
మును మన సర్వస్వముగా భావింపరాదు. అదొక ఘన
మగు గమ్యార్థముగా నుండతగదు' అని బోధించుచున్నది
గనుకనే, ఈ మనమతమును సత్యమనుచున్నాము! ఏ నాలు
గడుగుల వ్యాప్తియో గల ఈచిన్నివసుధాచక్రము, మన
మతదృష్టికి హద్దులుపెట్టజాలదు. మన గమ్యార్థము చాల
దూరముగా నున్నది. ఇంద్రియములనుదాటి, ఆకాశమును
అతిక్రమించి, కాలమునకు అతీతముగా పోయి, తుదకు
మన గమ్యమును చేరినపుడు, ఈ ప్రపంచము ఇసుమంతయు
దృష్టిగోచరముకాదు. అచ్చట సర్వాతీతమై పరగు ఆత్మ
విభూతిమహాసాగరమున ఈ బ్రహ్మాండమే ఒక చిన్నచుక్కయై

గోచరించును! “బ్రహ్మసత్యము, జగత్తుమిథ్య; మీ యైశ్వర్య మంతయు మిగిలి, మీ బలమంతయు తుండ్రము, ఈ జన్మయే ముఖము” అని మనమతము తెలుపును; కాబట్టియే అది సత్యమైనది! వైరాగ్యమును ఉపదేశించి, యుగయుగముల నాటి దివ్యజ్ఞానమును గజపును గావుననే, మన మతమును సత్యమనుట! మన ప్రాచీనులు సాధించిన అధ్యాత్మపరిణతికి, ప్రజ్ఞానరాశికి, వాఙ్మలమగు మనతో పోల్చిచూచిన, ఇతర జాతులు నిన్న మొన్నటి పసిబిడ్డలు! వారిని చూచి “ఓ బిడ్డలారా! మీరు ఇంద్రియదాసులుగ నున్నారు. ఇంద్రియ భోగములు అశాశ్వతములు, ఆత్మవినాశకరములు. అవి యొసగు మూడునాళ్ల ముచ్చట తుదిని మిమ్ము భ్రష్టులను చేయును. దానిని విడిచివేయుడు; ఇంద్రియలోలురు కాకుడు; ప్రపంచమును పరిత్యజింపుడు” అని హైందవమతాదర్శము ఎలుగెత్తి చాటుచున్నది. పరమార్థమును చేరుత్రోవ వైరాగ్యమే గాని, భోగము కాజాలదు. కాబట్టి మనదే సత్యమతము.

జాతితరువాత జాతిగా, ఈ ప్రపంచనాటక రంగము మీదికి నచ్చి, కొలదినిమిషములు తమ విధిప్రకారము చక్కగనే నాట్యముచేసి, తుదకు రూపుమాసి చనుచున్నవి. మహాకాలసముద్రమున చిన్నఅలను సయితము తమ జాడచూపుటకై నిలుపజాలక, అవి మృతిచెందుచున్నవి. అట్టియెడ, ఇదిగో, మనము నిత్యజీవులమో యనునట్లు, సజీవులమై మెలగుచుండుట ఒకచిత్రవిషయముగాదా! “అందఱును పడిపోగా, అర్హతములు మిగులుదురు” అనెడు

నూతనసిద్ధాంతములగూర్చి వారు ఏమేమో పలుకుచును. మాంసకండరముల బలమే అర్హతములనొకర్చి చిత్త్యజనును నొనంగునని వారి యభిప్రాయము! వారి యభిప్రాయమే సత్యమగుచేని యోధాగ్రేసరవిఖ్యాతిగన్న ప్రాచీన జాతి లలో ఒక్కటేనియు ఈనాడు సజీవమై వైభవోపేతిమై యుండవలసినదిగదా; ఒక్క అన్యజాతినిగాని, ఉపజాతిని గాని, ఎన్నడును జయించియెఱుగని, దుర్బల భారతజాతి ఈనాడు నిర్జీవమై పోయియుండవలసినదిగదా. కాని మన మిప్పటికిని ముప్పటికోట్లనుందిమి కలము! (ఒక ఆంగ్లయువతి నన్ను చూచి—“మీ హిందువులు ఏమి ఘనకార్యము చేయగలిగిరి? ఒక చిన్న ఉపజాతినైనను జయించియుండ లేదే?” అని ప్రశ్నించినది.) అదిపోనిండు, మన జాతి బల మంతయు ఉడిగి, సర్వాంగవాతముతో ఊరకపడియున్నదని చెప్పట సత్యముకాదు; ఎంతమాత్రమును కాదు. మన యందు కావలసినంత చైతన్యము కలదు; కాలము పంపి, ఆవశ్యకత కలిగిన్నడు అది ప్రళయసముద్రమువలె పొంగి, పొరలి, జగమును ముంచివేయుచున్నది!

అతిప్రాచీనకాలము నుండికూడ, ఈ సత్యమును మనము ప్రకటించుచునే యున్నాము. నరుడు ఎంత ఎక్కువ సంపదను కూర్చుకొనగలడు అను సమస్యను పాశ్చాత్య ప్రపంచము పరిష్కరింపజూచుచుండ, ఇక్కడ భారతదేశమున నరుడు ఎంత స్వల్పముతో జీవింప గలడు అను సమస్యను పరిష్కరింపజూచు చున్నాము. ఈ పోరాటముతో శతాబ్దములు గడవవలసినదే; ఈ

విశేషము సహనలిచి ఉండునదే. 'అత్మనిగ్రహ సాధన పూని మితభోగులగువారు తుదకు జయశీలులై జీవింతురు. సుఖాభిలాషులై భోగముల గుడుచువారు, తాత్కాలికముగా ఎంత జవన త్వములు గలవారుగా పైకి చూపట్టినను, చివరకు నశింపవలసినవారే యగుదురు! వారి వంశములు త్వరలోనే అంతరించును' అని చరిత్ర గుణ పాఠము నేర్పుచున్నది. వ్యక్తిజీవితమునందును, సంఘ జీవితమునందునుగూడ, ప్రాపంచిక భోగములపై రోత గలుగు సమయములు వచ్చుచునేయుండును. అట్టి భోగ విముఖత ఇపుడు పాశ్చాత్యప్రపంచమున వ్యాప్తి చెందు చున్నట్లు కాన్పించుచున్నది. అక్కడను జిజ్ఞాసువులున్నారు; వారును మహాసీయులే. అధికారమునకు, ఐశ్వర్యమునకు ఆశపడి పరుగులిడుట వ్యర్థపుపనులలో వ్యర్థపుపనియని వారును కనుగొనుచున్నారు. అట్టి బుద్ధి శాలురలో చాలమంది—స్త్రీలును పురుషులునుకూడ—పోటీలన్నను, పోరాటములన్నను, వ్యాపారనాగరికత తెచ్చి పెట్టు ద్వేషములన్నను, వెగటుచెందుచున్నారు. వానిని తొలగించుకొను ఉపాయమును అన్వేషించుచున్నారు. యూరపునందలి అనర్థములన్నిటిని తొలగించుటకు రాజకీయ సాంఘిక పరివర్తనములే ఉపకరించునని, వానినే పట్టుకొని ప్రాకులాడువారలును గలరు. అయినను, ఉత్తమాలోచనా పరులు ఇతరమార్గములకై వెదకులాడుచునే యున్నారు. ప్రజలను రాజకీయముగను, సాంఘికముగను ఎన్నిరీతుల క్రిందు మీదులుచేసినను, అనర్థములెన్నడును తొలగజాలవని

వీడు గ్రహించిరి. హృదయముమాటి యోగ్యతరమైననే గాని, జీవితానర్థదశలు తొలగవు. ఎంత బలాత్కరించినను, ఎంతటి రాజకీయాధికారము చెలాయించినను, ఎన్ని క్రూర శాసనములు చేసినను, హతపరిస్థితి చక్కబడజాలదు. ఆధ్యాత్మికచింతనము, నైతిక శిక్షణము మాత్రమే జాతిని సన్మార్గమునబెట్టి సంస్కరింపగలుగును. అందువలన, ఈ పాశ్చాత్యజాతులవారు ఏదేని క్రొత్తభావవైఖరిగాని, ఏదేని నూతన తత్వమార్గముగాని దొరకునాయని ఆతుర పడుచున్నారు. వారవలంబించుచున్న క్రైస్తవమతము చాల వఱకు శుభప్రదమును మహిమాన్వితమును అయినదే. కాని దానినివారు తిన్నగా అర్థముచేసికొనుటలేదు. ఇంతవఱకు వారు అర్థముచేసికొనగల్గిన విధమునుబట్టి, ఆమతము అసమర్థమైనదని తేలినది. పాశ్చాత్యులలో జిజ్ఞాసువులగు బుద్ధిమంతులు ఏ నూతనభావస్ఫురణమునకై పరితపించుచున్నారో, ఆధ్యాత్మిక తుత్తి పాసలను తీర్చగల ఏ ఆహారపానీయములకొరకు ఆరాటపడుచున్నారో, అవి యెల్ల మన ప్రాచీనతత్వశాస్త్రమునందు, ముఖ్యముగా వేదాంత సిద్ధాంతమునందు, లభించుచున్నవి. ఇట్లగుటలో ఆశ్చర్య మేమియులేదు.

లోకములో ప్రతిమతమునకును నానా విధములగు చిత్రవిచిత్ర ప్రభావములు కలవని ప్రచారము చేయుట నేను ఎఱుగుదును. క్రైస్తవమతము ఒక్కటి మాత్రమే విశ్వశరణ్యమైనదని నా స్నేహితుడు డాక్టర్ బారోస్ (Barrows) చాటిచెప్పట మొన్నమొన్ననే అందఱు వినియే

యున్నాడగదా! ఈ విషయమును కొంచెము విమర్శన దృష్టితో విచారించినమీదట వేదాంతమతము మాత్రమే విశ్వజీవమతముగా వెలయగలదనియు, ఇంక ఏ ఇతరమత మునకును అట్టి యోగ్యతలేదనియు, నాకు దృఢముగా తోచినది. దానికి కారణములు నీవియో మీకు తెల్పెదను. ఒక్క మన మతముతిప్ప, ప్రపంచములోని గొప్ప మతము లించుమించుగా అన్నియు, తన్మతస్థాపనాచార్యుల జీవిత ములతో అవినాభావసంబంధము కలిగియున్నవి. వారి మత సిద్ధాంతములు, మతోపదేశములు, మతబోధలు, నీతిశాస్త్రములు : అన్నియు వారి మతస్థాపకుని జీవితమును ఆధారముచేసికొని నిర్మింపబడినవే! ఆ పురుషునిబట్టియే అవి ఆమోదము పడయుచున్నవి; ఆ మహాత్మునివలననే అవి మహిమాభ్యము లగుచున్నవి; ఆ ప్రముఖుని ఆధారము చేసికొనియే అవి ప్రమాణములగుచున్నవి. ఈ విధముగా ఆయా మతస్థాపకులు చారిత్రకపురుషులు అను భావమే పునాదిగా అనేక మతమహాభవనములు నిర్మింపబడుట చూడ, నాకు నిజముగా ఆశ్చర్యమగుచున్నది. మత కర్తల జీవితవృత్తాంతములందు, దాదాపు సగభాగముకూడ ఈ కాలములో నమ్మెడువారుండరు; తక్కిన సగమును సందేహముతో జూతురు. ఆధునికపరిశోధనల వలన, అట్టి వారి జీవితోదంతములుకొన్ని చారిత్రకసత్యములు కావని సులభముగా రుజువుచేయవచ్చును. ఆదెబ్బతో వారి “చారి త్రకసత్యము” లెల్ల పుక్కిటిపురాణములై, వారి రాతి పునాదులెల్ల వట్టి యిసుకతిప్పలై, వారు కట్టకొన్న భవన

మంతయు బదాబద్దలై నేలకూలును. ఇక మరల ఎచ్చటను పూర్వస్థితికి రాజాలదు.

మన మతమొక్కటితప్ప, ప్రపంచములోని ప్రతి మతమును అట్టి ఒకానొక చారిత్రక పురుషునిపై ఆధారపడి పైకివచ్చినదే! ఇక మనదో, ధర్మసూత్రములపై ఆధారపడియున్నది. వేదములను తానుసృష్టించితినిని చెప్పుకోగల స్త్రీగాని, పురుషుడుగాని లేడు. 'వేదములు' అనగా సనాతన ధర్మముల జ్ఞానరాశి. ఋషులు ఆ ధర్మములనుకొనిచిరి. అప్పుడప్పుడు ఈ ఋషులనామములు—నామములు మాత్రమే—పేర్కొనబడుటకలదు. వారు ఎవరో, ఎటువంటివారో కూడ మనకు తెలియదు. చాలమంది ఋషులవిషయములో, వారితండ్రులు ఎవరైనది తెలియవచ్చుట లేదు. ఏ ఋషియొక్కయు జన్మదినముగాని, జన్మస్థానముగాని తెలియనే తెలియదు. ఈ ఋషులకు తమ పేరు ప్రతిష్ఠల గొడవయే పట్టలేదు. వారు ధర్మబోధనుమాత్రము చేసిపోయిరి. తాము బోధించిన ధర్మములకు తామే నిదర్శనములుగ నుండుటకు తమచేత నైనంతవఱకు ప్రయత్నించిరి. మన భగవంతుడు నిర్గుణుడయ్యును సగుణుడుగాకూడ నుండు తీరున, మన మతముకూడ మిక్కిలి అపౌరుషేయమైనదయ్యును (అనగా పురుషులపై గాక ధర్మములపై ఆధారపడినదయ్యును) పురుష ప్రచారమునకుకూడ అపారమగు అవకాశము నిచ్చుచున్నది. ఎట్లన, ఇన్ని యవతారములను, ఇందఱు ప్రవక్తలను ఋషులను మనకొసంగియు, ఇంకను అట్టివారి ఆగమనముకొఱకు నిరీక్షించుచుండు మత మింకొకటి కలదా? అవ

తారములు ఆ సంతములనియు, మీరు కోరినంతమంది వచ్చుటకు ఇంకను అవకాశమున్న దనియు, భాగవతము చెప్పుచున్నది. కావున మన మతచరిత్రయందు పేర్కొనబడిన మహాపురుషులలో, అవతారములలో, ప్రవక్తలలో, ఎంతమంది చరిత్ర పరిశోధనవలన నిజముగు వ్యక్తులు కాకని రుజువైనప్పటికిని, మన మతమునకు ఇసుమంతయు హానియుండదు. అది ధర్మములపై ఆధారపడినదే కాని, వ్యక్తులపై ఆధారపడినది కాకపోవుటచేత సర్వకాలము సుస్థిరమై నిలువగలదు. ప్రపంచ ప్రజలందఱును ఏ ఒక్క పురుషునో అనుసరించునట్లు కృషిసలుపుట కేవలము వ్యర్థము. వాదనందఱిని సనాతనములును, విశ్వజననములును, అగు ధర్మముల ననుసరించునట్లు చేయుట సైతము దుస్సాధమే. కాని, ఎప్పటికైనను లోకజనులలో నెక్కువభాగమును ఒక్క భావవైఖికి తేగలుగుచో, అది ధర్మసూత్ర మూలమున కాగలదుగాని, పురుషులమూలమున కాజాలదు. ఐనను మన మతమునందు వ్యక్తుల పలుకుబడికిని అధికారమునకును చాల అవకాశముకలదని యిప్పటికే చెప్పితిని! ఈ మహాత్ములలోనుండి మన ఇచ్ఛానుసారము ఏర్పి తీసికొను నవకాశము కలిగించు 'ఇష్టదైవము' అనెడు అత్యద్భుత సిద్ధాంతము ఒకటి కలను. నీకు గురువుగా, నీకు పూజార్హుడుగా ఈ ప్రవక్తలలోనుండిగాని, ఉపదేశకులలోనుండిగాని, ఎవరినైనను నీ యిష్టము చొప్పున ఏర్చుకొనవచ్చును. నీవు ఏర్చుకొనిన వ్యక్తియే ప్రవక్తలలో అగ్రగణ్యుడనియు, అవతారములలో పరమపూజ్యుడనియు భావనచేయు నవకాశము కూడ

నీకున్నది. దానివలన ఏ సూనియులేదు. కాని సీనికంతకును వెనుక మూలాధారముగా, సనాతన సత్యధర్మసిద్ధాంతములను నిలుపుకొనవలసి యుండును. ఇక్కడ ఒక విచిత్ర విషయము గమనార్హము. మన వేదధర్మములకు విదర్శనములుగా నున్నంతవఱకే మన అవతారములను మనము ప్రమాణములుగా పాటించుచున్నాము. మన సనాతన వైదికమతధర్మములను ఉపదేశించిన ఉత్తమ గురుమను, భారతదేశమున బుట్టిన వేదాంతవ్యాఖ్యాతలలో ప్రథమ గణ్యుడను అగుటచేతనే శ్రీకృష్ణుని మహిమ ఇంతగా ప్రకాశించుచున్నది.

వేదాంతము అత్యధికముగా ప్రపంచదృష్టిని ఆకర్షించుటకు రెండవ కారణము ఇది: బాహ్యప్రకృతి పరిశీలనకు పూనిన ఆధునిక శాస్త్రములు ఇంతవఱకు కనిపట్టిన విషయములకు, ప్రతిపాదించిన సిద్ధాంతములకు, మన వేదాంత సూత్రములెల్ల అనుగుణముగా నున్నవి. ఇది అద్భుతావహమగు విషయము. ప్రపంచమందలి ఏ మతశాస్త్రమునందును ఆధ్యాత్మిక, భౌతిక సిద్ధాంతములకు ఇట్టి సామరస్యము కాన్పింపదు. అస్పష్టమగు ప్రాచీనకాలములో ఆకారమునందును, అనుభూతియందును, చిత్తాకర్షణయందును, అక్కసెల్లెండ్రవలె నున్న రెండు భావనాసంప్రదాయములు బయలుదేరి రెండు భిన్నమార్గములను అవలంబించినవి. అంజోకటి ప్రాచీన హైందవసంప్రదాయము; రెండవది ప్రాచీన గ్రీకుసంప్రదాయము. ఇందు మొదటిది ఆంతరప్రపంచమును పరిశోధించుటతో ప్రారంభమైనది. రెండవది

శాస్త్రప్రపంచపరిశోధనతో ప్రారంభమైనది. అయినను, రెండును సర్వాప్తమగు ఒక్కపరమార్థమునే వెదక జయలు వెడలెను. నీనికి వాటిలిన వివిధ దశాంతరముల చరిత్రను పరిశీలించుచు వోయిన, ఈ రెండు భావవాహినులును, ఆ పరమగమ్యమునుగూర్చి, ఒక్కవిధమగు శ్రుతిలోనే గానము చెప్పినట్లు మనకు విదితమగును. నూతన భౌతిక శాస్త్ర సిద్ధాంతములు హిందువుల వేదాంతమతసిద్ధాంతములతో మాత్రమే సామరస్యము నందగలవని స్పష్టముగా కాన్పించుచున్నది. పాశ్చాత్యుల భౌతికవాదము తన ప్రత్యేకతను తాను నిలుపుకొనుచునే వేదాంత ధర్మసిద్ధాంతములను అంగీకరించుటవలన, పరమార్థమును చేరగలుగునని నిస్సందేహముగా చెప్పవచ్చును. ఈ నవీనశాస్త్రసిద్ధాంతములను యుగయుగాంతరములకు పూర్వమే మనవేదాంతములు దర్శించియుండిరని మనకును—మనకనలే, కన్నులు తెరిచి సత్యమును చూడగోరువారికెల్లరకును, తెలియవచ్చుచున్నది. కాని భాషలో ఈ రెంటికిని భేదము కలదు. నవీనశాస్త్రము లందు ఆ సిద్ధాంతములు జడప్రకృతిపరముగా చెప్పబడియుండ, వేదాంతమునందలి అధ్యాత్మపరముగా ప్రతిపాదింపబడియున్నవి. వేదాంతము పాశ్చాత్యజిజ్ఞాసువులను ఆకర్షించుటకు మఱియొక హేతువుకూడ కలదు. అది దాని యద్భుత తార్కికదృష్టి. వేదాంతమునందలి సిద్ధాంతములు ఎంతయో యుక్తియుక్తముగానున్నవని కొందఱు పాశ్చాత్య భౌతికశాస్త్ర పండితులు నాతో స్వయముగా చెప్పియున్నారు. వారిలో నొకరు, భోజనము చేయుటకుగాని

తన పరిశోధనాలయమును విడిచి వెలుపలికి పోవుటకుగాని, సరిగా తీజీక చిక్కనివారు, వేదాంతమును గుఱించిన నా ఉపన్యాసములను వినుటకై గంటలకొలదికాలము నిలువబడి యుండెడివారు. దీనికి కారణము నా ఉపన్యాసములు సమంజసముగానుండి, ఈ యుగజనుల మహాశయములతోను, నేటి విజ్ఞానశాస్త్ర పరిశోధనాఫలితములతోను చక్కగా సమన్వయపడుటేయని ఆయన నాకు చెప్పినాడు.

ఇక వివిధమతములను శాస్త్రీయముగా పరిశీలించుట వలన తేలిన సిద్ధాంతములను రెంటిని మీకు ముఖ్యముగా తెలుపగోరుచున్నాను. ఒకటి, మతములన్నియు విశ్వేశ్వరణ్యములే అను భావమునకును, రెండవది, సమస్త వస్తువులును ఏకపదార్థవికారములే అను భావమునకును సంబంధించినవి. బాబిలోనుల, యూదుల చరిత్రలు పరిశీలించినచో వారి మతమునకు సంబంధించిన ఒక విషయము మనకు గోచరించును. ఈ బాబిలోనుజాతియు, యూదియాజాతియు, ఒక్కొక్కటి పెక్కు ఉపజాతులుగా విడిపోయి యున్నవి. ప్రతి ఉపజాతికిని ఒక ప్రత్యేక దేవత గలదు. ఈ చిన్న చిన్న ఉపజాతి దేవతలకు సామాన్యముగా ఒక్క జాతీయ నామమునే వాడుట కలదు. బాబిలోనుజాతీయుల దేవతలను 'బాలులు (Baals)' అందురు. వీనిలో 'మెరోడాక్ బాల్' ప్రధానదేవము. కాలక్రమమున ఈ పెక్కు ఉపజాతులలో ఒకటి ఇతర ఉపజాతులను జయించి తనలో ఇముడ్చుకొనును. తత్ఫలముగా ఈ జయశాలిని యగు ఉపజాతిదేవత తక్కిన ఉపజాతిదేవతలందరిమీదను అధికారిణి యగును. బాబిలోను

జాతి సగర్వముగా తమలో కలదని చెప్పుకొనుచున్న ఏకేశ్వరారాధన ఈ తీరుగానే యేర్పడినది. యూదుల దేవతలకు 'మోలోక్' అను సామాన్యనామము గలదు. సినిలో 'ఇస్రాయేల్ (Isreal)' అనబడు ఉపజాతికి చెందిన 'మోలోక్' నకు 'మోలోక్ యహ్వ (Moloch Yahva)' లేక 'మోలోక్ యవా (Moloch Yava)' అనిపేరు. కాలక్రమమున ఇస్రాయేల్ అను ఉపజాతి తక్కిన ఉపజాతులను జయించి, వారి 'మోలోకు' లను నాశనముచేసి, తమ 'మోలోక్' ను అన్నిటిలో శ్రేష్ఠతమమని ప్రకటించిరి. మతముపేరిట గావింపబడిన ఈ యుద్ధములవలన, ఎంతటి రక్తపాతము, ఎంతటి పరహింస, ఎంతటి ఘోరదౌర్జన్యము సంఘటిల్లెనో మీరు సులభముగా ఊహించుకొనవచ్చును. ఆ పిమ్మట కొంతకాలమునకు "మోలోక్ యహ్వ" యొక్క ఆధిపత్యమును నాశముచేయవలయునని బాబిలోన్ జాతివారు ప్రయత్నించిరి. కాని విజయము నొందజాలక పోయిరి.

మతవిషయములలో ఆధిక్యముకొఱకు, ఇట్టి ఉపజాతి పోరాటములు హిందూదేశపు సరిహద్దులలో కూడ జరిగి యుండునని నాకు తోచుచున్నది. ఇక్కడకూడ, ఆర్యులలోని ఆయా ఉపజాతులవారు తమతమ దేవతలను శ్రేష్ఠులుగా ప్రకటించుకొఱకై తమలోతాము యుద్ధములు చేసి యుందురు. కాని, హిందువులచరిత్ర యూదులచరిత్ర వంటిది కాక వేత్తాక రూపమొందవలసియుండెను. సమస్త దేశములందును భారతదేశము ఒక్కటే శాంతిభూమియును, అధ్యాత్మక్షేత్రమునునై భావికాలమున ప్రకాశింప నుండు

టచే, ఆ ఉపజాతుల పోరాటములును, వారి దేవతల యుద్ధములును, చిరకాలము సాగియుండలేదు. ఇంతవఱకు ఈ పుడమిపై జన్మించిన మహర్షి శ్రేష్ఠులలో శ్రేష్ఠుడు—ఆ ఆతి ప్రాచీనకాలమునందే, చరిత్రకు తెలియని ఆ అజ్ఞాతయుగముననే, యుగయుగములుగా వచ్చుచున్న సంప్రదాయములుపై తము ఊరక తొంగిచూచుటకేని సాహసింపని ఆ తమోమయ కాలారంభముననే—ఈ కర్మభూమిపై ప్రభవించి “ఏకం సద్విప్రా బహుధా వదన్తి” (ఉన్నదొక్కటే, దానినే జ్ఞానులు అనేకవిధములుగా పేర్కొనుచున్నారు) అని ప్రవచించి యున్నాడు. మానవముఖమునుండి ఇంతవఱకు ఒహిర్గతమైన వాక్యములలో ఇంత ఉదాత్తమైనది మఱియొకటిలేదు. మన హైందవజాతీయ జీవితమునకు ఈ సత్యమే మూలాధారముగా నిలిచియున్నది. మన జాతీయ జీవితమునందు అనేక శతాబ్దములుగా ‘ఏకం సద్విప్రా బహుధా వదన్తి’ అనెడు మహాభావము పరంపరాగతమై వచ్చుచున్నది. అది విస్ఫురణము గాంచుచు మన జాతీయ జీవితమునంతను ఆవరించినది; మనరక్తములో ఇంకిపోయినది; మనతో సారూప్యముపొందినది. ఆ మహాసత్యము మన ప్రతిరక్తనాళములోను ప్రవహించుచు, ప్రియముగొలుపుచున్నది. అందువలననే మన దేశము మతసహనమునకు పట్టుగొమ్మయై లోకవిఖ్యాతి నార్జించినది. మన మతమును ఖండించి నాశముచేయుటకు వచ్చియున్న అన్యమతములకు మసీదులను, చర్చీలను నిర్మించియిచ్చినది ఇక్కడనే, ఈ దేశముననే! లోకము మననుండి నేర్చుకొనుటకు నిరీక్షించు

చున్న మహాధర్మసూత్రము క్షమియో. అబ్బ! దేశాంతరము లుండెంతటి సనహానమున్నదో మీకు తెలియదు!! ఈ మత ద్వేషము కారణముగా నా అనువులను పరదేశముల పాలు చేయవలసి వచ్చునని నా కనేక పర్యాయములు తోచినది. మతముపేరిట సోదరుని వధించుట వారికి అత్యల్పవిషయము. ఈనాడు వారొక వేళ ఇట్టి సరహత్యలకు తలపడకున్నను, రేపు పాశ్చాత్యనాగరికతా కేంద్రమగు మహాపట్టణపు నడివీధు లందే వారా పనిచేయవచ్చును. పాశ్చాత్యదేశములలో ఎన్నడైనను తమదేశమంగీకరించిన మతమునకు విరుద్ధముగా ఒక్కమాట పలికెనా, మహాభయంకరమగు బహిష్కారాయధము వానినెత్తిమీద పడినదన్నమాటే! వారు మన కలాచారములను విమర్శించుచు ధారాళముగా, చొరవగా, వానిని ఖండింతురు. కాని పాశ్చాత్యదేశములందలి మహా పండితాగ్రేసరులు సయితము ప్రజాభిప్రాయమునకు భీతిల్లి మతవిషయములలో తాము సత్యమని విశ్వసించు దానిలో శతాంశమైనను బయటబెట్టుటకు సాహసింపక వట్టి పిఱికి పందలవలె పడియుందురు. నా వలె ఆ దేశములకుపోయి కొంతకాలము నివసించుచో మీకును ఈ విషయము తేట తెల్లమగును.

కాబట్టి లోకవ్యాప్తముగా మతసహనధర్మము ప్రతిష్ఠింపబడవలెనని ప్రపంచము ఆరాటపడుచున్నది. అది నాగరికతకే ఒక మహావరప్రసాదము! ఈ భావమును గౌరవింపని నాగరికత చాలకాలము నిలువజాలదు. మూర్ఖ వేషము, రక్తపాతము, దౌర్జన్యము ఆగిపోకున్నచో, ఏ నాగరి

కతగాని అభివృద్ధినందదు. మరయెడ ఇతరులు ఔదార్యమును జూపగోరుదుమేని, ఇతిరుల మతవిశ్వాసములయెడల ఔదార్యము, దాక్షిణ్యము ముందు మనము చూపవలయును. ఇంతేకాదు ; ఇతరుల మతవిశ్వాసములును, భావములును ఎంతభిన్నముగా నున్నను వారియెడల సహనము చూపుటే గాక, ప్రత్యక్షముగా హృదయపూర్వక సహకారమును సయితము ఒసంగవలయునని ప్రపంచప్రజలెల్ల గ్రహింతురు గాక. భారతదేశములో మనము చేయుచున్నది సరిగా అదియే. ఇక్కడ, ఈ భారతదేశములోనే, క్రైస్తవులకు చర్చీలను, మహమ్మదీయులకు మసీదులను కట్టిపెట్టినాము ; ఇంకను కట్టిపెట్టుచున్నాము. నునము చేయవలసినదదియే. వారెంతగా ద్వేషించినను, ఎంతగా దౌర్జన్యము చూపినను, ఎంతక్రూరులై వర్తించినను, ఎంతగా ద్రోహముచేసినను, ఎంతగా నిర్బంధించినను, ఎంతటి దూషణవాక్యములు పల్కినను, మనముమాత్రము ప్రేమచేతనే వారిని జయింప వలయును. తక్కిన వన్నియు జారిపోయినను, ప్రేమమాత్రము తుదివఱకును నిలిచి యుండును ; ద్వేషము నిలువజాలదు. సాధువర్తనమే చిరకాలము జీవించి, ఫలప్రదమగుటకు తగిన సత్త్వము కలది ; దౌర్జన్యమునకును, హింసకును అట్టి శక్తి లేదు. ఈ సత్త్వమును ప్రపంచమునకు మనము రుజువుచేసి చూపువఱకు క్రైస్తవులకు చర్చీలను, మహమ్మదీయులకు మసీదులును, కట్టిపెట్టుచునేయుందుముగాక !

ఆధ్యాత్మికదృష్టితోజూచిన ఈ జగమంతయు ఏక పదార్థవికారమే యనెడు సనాతనదివ్యభావమే ప్రపంచము

మనమునీ నేర్చుకొనవలసిన క్రొవభావము. ఉన్నతజాతుల కన్న చిన్నజాతులవాడును. సభ్యజనులకన్న సామాన్య జనులును. చమపదలకన్న చదువురానివాడును, బలశాలుర కన్న బలహీనులును, ప్రపంచమునందెల్లెడల దీనిని ఎక్కడగా కోరుచున్నాడు. పాశ్చాత్యుల సూతన శాస్త్ర పరిశోధనలు సూలసాధనల ద్వారా విశ్వమంతయు ఒక్కటిగా, అఖండముగానున్నదని రుజువుచేయుచున్నట్లు మదరాసు విశ్వవిద్యాలయ పట్టభద్రులకు, విద్యార్థులకు, నేనీనాడు చెప్పినక్కడలేదు గదా. సూలదృష్టితో మాటాడినచో, మీరును, నేనును, ఈ సూర్యచంద్రనక్షత్రములును జడద్రవ్యమనెడు భిక్షాశోక అఖండ సముద్రమధ్యమున చిన్నిచిన్ని తరంగములవలె నున్నారమనియే చెప్పవలెను. ఇట్లే 'శరీరము.' 'మనస్సు' అనునవి సైతము ఆ సమష్టిమహా సముద్రమునందలి చిన్నతరంగములకు పెట్టినపేళ్లు మాత్రమే అని భారతీయుల వేదాంతశాస్త్రము పెక్కుయుగములకు పూర్వమే రుజువుచేసి యున్నది. ఈ వేదాంతము ఇంకొక అడుగు ముందుకు పోయి, ఏకమై చూపట్టు ఈ విశ్వమంతటికి వెనుక, అద్వితీయమై, సర్వాధారమై, సత్యాత్మ వెలయుచున్నదని ప్రకటించినది. ఈ జగమంతటను పర్వి ఒక్క పరమాత్మయే కలదు. "ఏకమే వాద్వితీయం". ఈ విశ్వమంతయు సత్యమగు తాత్త్వికదృష్టిలో అభిన్నమే యనెడు మహాభావము, ఈ దేశమునగూడ అనేకులను భీతిలజేయుచున్నది! ఈ నాడు సైతము దీనిని ఆ మోదించువారికన్న, నిరాకరించువారే హెచ్చుమంది కలరు.

పొప్పటికిని, ప్రపంచము ఈ దివ్యభావముకొఱకే పరితపించి పోవుచున్నది; భారతదేశమున నోరులేని ప్రజలు తిమ్మిడిద్దరించుచుని దీనిపై ఆశాదృష్టులు ప్రసరించుచున్నారు. ఈ సిద్ధాంతమును దైవనిశ్చయమున ఆచరింపజేయు కున్నచో ఈ దేశమును పునరుద్ధరించుటకు మఱియొక మార్గము లేదు.

తార్కికశీలురగు పాశ్చాత్యులు తమ తత్త్వసిద్ధాంతములును, సీతీసూత్రములును ఎంతవఱకు తర్కసహములుగా, యుక్తియుక్తములుగా నున్నచో కనుగొనుటకు ఇష్టముగట్టిగా పూనుకొనుచున్నారు. ఒక పురుషుడు ఎంతటి ఘనుడైనను, ఎంతటి మహిమ్మైనను, వాని ఒక్కని ఆమోదము పడనిన మాత్రాన సీతీశాస్త్రమునకు పరిమ ప్రామాణ్యము కలుగబోదని మీకందఱకు తెలిసియున్నది. సీతీసూత్రములకు ఏ ఒక్కని ప్రమాణముగా చూపిన మాత్రాన, ప్రపంచమునందలి ఉత్తమజ్ఞానువు లెవ్వరును అంగీకరింపజాలరు. తమ సీతీసూత్రములకును, ధర్మశాస్త్రములకును ప్రామాణ్యమును సమకూర్చుటకు మానవుని అంగీకారముకన్న గొప్పదేదో ఇంకొకటి ఉండి తీరువలెనని వారు కోరుదురు. సీతీశాస్త్రమునకు ప్రమాణముగా ఏదేని సనాతనధర్మసూత్రము కావలెనని వారు అభిలషింతురు. సరే; సీలోను, నాలోను, అందఱిలోను, ఆత్మలోను, జీవునిలోను, నిండియున్న ఆ అఖండబ్రహ్మమున కన్న సర్వోత్తమప్రమాణ మింకేముండును? ఆత్మయొక్క అఖండాద్వితీయత్వమే సమస్త సీతీధర్మమునకును, శాశ్వతా

ధామయి వెలయుచున్నది. మీరును నేనును నోదరుల మన మాత్రమే భావన చేయుట చాలదు. మీరును నేనును పేలుగాక నిజమునకు 'ఒక్కరమే.' అని తెలిసికొనవలయును. హిందూత్వ తత్వశాస్త్రము ఇట్లే పలుకుచున్నది. ఈ అద్వైతభావమే సమస్తస్థితిలకును, సర్వపారమార్థిక సిద్ధాంతములకును పునాది. పరతంత్రమే కృశించిపోవుచున్న యీ భారతదేశమేకాక యూరపుఖండము సయితము, ఈ నాడు అద్వైతమును కోరుకొనుచున్నది. ఈ దివ్య సూత్రము బాగుగా ప్రస్ఫుటముగాకున్నను, ఇంగ్లాండు, జర్మనీ, ఫ్రాన్సు, అమెరికాలలో తలయెత్తుచున్న నూతన రాజకీయ సాంఘికోద్యమములకు మూలకారణమై యున్నది. మిత్రులారా! నా వాక్కులను గమనింపుడు! స్వాతంత్ర్యము కొరకును, సర్వమానవ విముక్తికొరకును, మానవజాతి యొకర్చు తీవ్రప్రయత్నములను వివరించు వాఙ్మయమునందంతటను, భారతీయ వేదాంతాదర్శములు ప్రస్ఫుటములై గోచరించుచుండును. కొందఱు గ్రంథకర్తల విషయములో, వారి ఆంతర్యప్రేరణమునకు ఆధారమేమో వారికి తెలియకన్నది. మఱికొందఱు తామేదో అపూర్వకల్పనము చేసినట్లు నటింపజూచుచున్నారు. కాని ఆ మూలాధారమును ప్రకటించి, దానికి తమకృతజ్ఞతను తెలుపుకొనిన ఉచితజ్ఞులు కొలదిగా లేకపోలేదు.

అమెరికాలలో ఉన్నప్పుడు నేను అద్వైతమునే అత్యధికముగను, ద్వైతమును అత్యల్పముగను బోధించుచుంటి ననెడు ఆక్షేపణను ఒకతఱి వింటిని. పూజాసంసేవనా

పరములగు ద్వైతభక్తి సిద్ధాంతములందు ఎంతటిమహిమ గలదో, ఎంతటి భక్తిరాసులుగలదో, ఎటువంటి ఆశంక పారవశ్యముచుగూర్చు దివ్యానంద విభూతులుగలవో అను భవమునుబట్టి నే నెఱుగుదును. కాని అట్టి ఆనందములో నైనను కాష్ఠములు విడుచుటకు మనకిది తరుణముకాదు. ఇదివఱకే కావలసినంత కన్నీరు కాఛ్చియున్నాము. మెత్త దనముచూపుటకు మనకింక అవకాశములేదు. మఱియు దూదిపింజలవలె మెత్తబడి ప్రాణములు సైతము కోల్పోవు వఱకు, ఈ మెత్తదనము మనలను మోటాడేవచ్చినది. మన దేశమున కిప్పుడు కావలసినవి అప్రతిహతమగు ఇనుప కండరములు, ఉక్కునరములు, సజ్రసంకల్పము! మహా సముద్రాంతర్భాగమున అట్టడుగునకు మునుగవలసివచ్చినను, ముఖాముఖిని మరణముతో పోరాడవలసి వచ్చినను, జంకక ఏరీతినైనను జగద్రహస్యముల నెల్ల భేదింపగల దృఢసంకల్పము! మనకిప్పుడు కావలసిన దదియే. అద్వైతాదర్శమును. అనగా సర్వమును ఏకమనెడు భావమును, అర్థముచేసికొని అనుభవమునకు తెచ్చుకొనుటద్వారా అభేద్యములగు దైహిక మానసిక శక్తులను సాధించుటయే మనకిప్పుడు కర్తవ్యము. విశ్వాసము! విశ్వాసము! ఆత్మవిశ్వాసము! ఈశ్వరునందు విశ్వాసము!! ఈ విశ్వాసమే ఔన్నత్యమునకు కీలకము!! పురాణోక్తములగు ముప్పదిమూడుకోట్ల దేవత లందును. అష్టాదశపుడు విదేశీయులువచ్చి మీ యెనుట నిలబెట్టిన లెక్కలేని చిల్లరదేవత లన్నింటియందును మీరు విశ్వాసముంచినను, మీయందు మీకు విశ్వాసము లేని

యెడల, అచగా మీకు ఆత్మవిశ్వాసము మున్నయెచో, ఇప్పుడేకాదు ఎప్పుటికిని మీకు ముక్తిలేదు, లేదు, లేదు. మీలోమీకు గాఢవిశ్వాసము కుదురవలెను. ఆత్మవిశ్వాసముతో యొమ్మిదివేల నిలబడవలెను. అదే మనకప్పుడు కావలసినది. మనము ఇద్దఱుమా ముగ్ధురమా, ముప్పది మూడువేల ప్రజలముగదా! ఏ పదుగురు పరదేశీయులలో గడచినవేల సంవత్సరములుగా జ్ఞాపకముతో, రాత్రి సత్విముతో, మనలను కాలరాచి మనపై ప్రభుత్వము చెలాయించుట ఎట్లు సంభవించినది? వారికి ఆత్మవిశ్వాసమున్నది; మనకు లేదు. ఇదియే కారణము! వాళ్ళాత్మదేశములందు నేను కనుగొన్న విషయమొకటికలదు: నరుడు పతితుడై, నిరాశోపహతుడై పరమపాపియైపోయెనని క్రైస్తవమత బోధకులు ఎంత ప్రచారము గావించుచున్నను యూరపులోను, అమెరికాలోను, వారి జాతీయ హృదయంతరాళము నందు మాత్రము ఆత్మవిశ్వాసముయొక్క మహద్భుతిశక్తి సుప్రతిష్ఠితమై యున్నది. ఇంగ్లండులో ఒక చిన్నిపనివాడు కూడ “నేను ఇంగ్లీషువాడను, నేనేమైనను చేయగలను” అని మీతో సగర్వముగాచెప్పును. అమెరికాలో, యూరపులో, ఎక్కడైనను ఇంతే. వారికి ఆ ఆత్మవిశ్వాసము, ధైర్య సాహసములు ఉగ్గుపాలతో వచ్చును. ఇక్కడ మన బాలురో, క్రొత్తవారిలో అసలు నోరువిప్పి మాటాడగలరా? లేదు లేదు. పోనీ, బాలురసంగతి అటుండనిండు; మనపెద్దలు సైతము అట్లు పలుకగలరా? మనకు ఆత్మవిశ్వాసము పూర్తిగా లోపించినది. దానిని పునరుజ్జీవింప జేయవలెను.

అట్లు చేయగలిగినది అద్వైతసిద్ధాంతమొక్కటే. మానవుల హృదయములను మేల్కొల్పి, వారి ఆత్మప్రభాసమును వారికి తెలుపనలెనన్నచో, వేదాంతములోని అద్వైతపక్షమును వారికి బోధించుట ముఖ్యనశ్యకము. ఆ కారణము చేతనే నేనీ అద్వైతబోధకు గఱంగితిని. నేను పక్షిక దృష్టితో అటుల చేయుటలేదు. విశ్వజననములును, సర్వజనాంగీకార్యములునగు ఉద్దేశములను ఆధారము చేసికొనియే నాబోధలను సాగించుచున్నాను.

ద్వైతికిగాని, విశిష్టాద్వైతికిగాని ఆక్షేపణయుండని సమాధాన మార్గము కనుగొనుట సులభమే. భగవానుని దివ్యాంశము సమస్త వస్తువులందును వ్యాపించియుండుననెను సిద్ధాంతమును అంగీకరింపని సంప్రదాయము ఒక్కటేనియు భారతదేశమున కానరాదు. ప్రతివేదాంత సంప్రదాయమును పవిత్రత, పరిపూర్ణత, సత్యము, జవాత్మయందు పూర్తిగా కలవని ఒప్పుకొనుచున్నది. కొందఱి అభిప్రాయముననుసరించి ఈపరిపూర్ణత ఒక్కొక్కప్పుడు 'సంకొచము' పొందుచు, ఇంకొకప్పుడు తిరిగి 'వికాసము' పొందుచునుండును; కాని అదిసర్వదాఉండియేయున్నది. అద్వైతమతానుసారము, అది సంకొచమునుగాని వికాసమునుగాని పొందుటే లేదు. కాని మరల మరల వ్యక్తమగుచు అవ్యక్తమగుచు నుండును. ఎట్లన్నను పర్యవసానమున ఒక్కటే. ఒక విధముగా చెప్పుట మఱియొక విధముగా చెప్పుటకంటె తర్కసమ్మతముగా నుండవచ్చును. కాని పర్యవసానమున రెండుసిద్ధాంతములును దాదాపుగా ఒకటియే యగును. ఈ ఒక్క కేంద్ర

ధానమే ప్రపంచమునకు ఆవశ్యకముగా ఉన్నది. ఇతర దేశము లన్నింటికన్నను మన మాతృభూమియందు పీని ఆవశ్యకత ఎక్కువగా కనబడుచున్నది.

మిత్రులారా! ఇప్పుడు మీకు అప్రియముగా తోచు కొన్ని యథార్థవిషయములను చెప్పవలసి యున్నది. మన దరిద్రసాక్షులలో నెవడేని ఒక ఆంగ్లేయునిచే అవమానింప బడినప్పుడుగాని, మాతృజేయబడినప్పుడుగాని దేశమెల్ల ఎల్లు గడ్డోలు వెట్టునో వాస్తవప్రతికలలో నేను చదువుచుందును. నేను చదువుదును, దుఃఖింతును. ఆ మఱుఁగణమే, దీని కంతకును బాధ్యులెవరు అను ప్రశ్న నామనస్సునకు తట్టును. వేదాంతి సగుటచేత అప్రశ్నను నాకునేను వేసికొనక తప్పదు. హిందువు అంతర్దృష్టిగలవాడు. అతడు సర్వ విషయములను తనలోనే, తన ద్వారానే, సాక్షిదృష్టితో చూడనెంచును. కాబట్టి బాధ్యులెవరు అని నన్ను నేను ప్రశ్నించుకొందును. 'ఆంగ్లేయులు కాదు' అను సమాధానమే ప్రతిసారియు అంతర్వాణి చెప్పుచుండును! నిజము; వారు బాధ్యులుకాదు! మన దౌర్భాగ్యమున కంతకు, మన పతనమున కంతకు, బాధ్యత మనదే. సర్వమునకు మనమే బాధ్యులము. మన పూర్వులలో ఉత్తమకులీనులు ఇతరసామాన్యజనులను కాల ద్రోక్కి నేలరాచినారు; వారిని దిక్కులేని వారినిగా చేసినారు. ఈ హింసలవలన ఆ నిర్భాగ్యులు, తాము మానవజీవులమను మాటయే దాదాపుగా మఱచిరి. ఇట్లు అనేక శతాబ్దముల కాలము, గతి లేక, వారు కట్టెలు కొట్టియు, నీళ్లు మోసియు, చెప్పలు

కట్టియు, కూలినాలి చేసికొనియు ఎట్లో బ్రతుకులు కొన నాగించిరి. తాము సేనకులుగా, భాసకులుగా జన్మించితిమని భావించి వారట్లే మర్కట దాడిద్రవ్యమును. అవమానమును భరించుచు కాలము వెళ్లబుచ్చిరి. ఈకాలపు విద్యాధిక తను గూర్చి మనమేదో గొప్పగా చెప్పకొనుచున్నాము. కాని, యీ దౌర్భాగ్యజీవులపై దాష్ట్యముచహించి ఎవ్వ డేని వారి నుద్ధరింప యత్నించుచున్నప్పుడైనను, ఈ విద్యా ధికులు ముందుకువచ్చి అట్టివారితో సహకరింపరు. ఇంతయే కాదు. ఈ దీనజనులను ఇంకను ఎక్కువగా హింసించి షీడించుకొనకు, పాశ్చాత్యుల “పంశపరంపరా సిద్ధాంత ము”ను, అట్టివే మఱికొన్ని అసంబద్ధ సూత్రములను ప్రోపు చేసి నానావిధ పశువాదములను, రాక్షసతర్కములను సలుపుచుండుట నేను కనుగొనుచున్నాను. అమెరికాలోని మతిమహాసభకు ఒక యువకుడు, సీగ్రోజాతివాడు—సాక్షాత్తు ఆఫ్రికా సీగ్రోజాతివాడు—ఇతరులతో కలిసి వచ్చియుండెను. అతడొక దివ్యోపన్యాసముకూడ చేసినాడు. ఎట్లో నాకా యువకునియందు అభిమానము గలిగినది. అప్పుడప్పుడు వానితో మాటాడెడి వాడను. కాని అతడెవరో నేను తెలిసి కొనలేకపోయినాను. కాని, ఇంగ్లాండులో ఒకదినమున కొందఱు అమెరికనులను కలిసికొంటిని. వాడునాతో చెప్పిన దిది : ఆ పిల్లవాడు ఆఫ్రికామధ్యభాగమున నివసించు ఒక సీగ్రోజాతి నాయకుని కొడుకు. ఒక దినము వేటొక నాయకుడు ఈ పిల్లవాని తండ్రిపై ఆగ్రహముపూని వానిని వధించెను. వానినేకాదు, తల్లినిగూడ నఱికివేసెను. శత్రు

వులు, వారి కళ్ళేబరములను నండుకొని తినిరి. విరోధి నాయకుడు ఈ పిల్లవానినికూడ చంపివేయవలయుననియు, వంశీ తిలకలయుననియు ఉత్తరువుచేసినాడట. కాని ఈ పిల్ల వాడు ఎట్లో తప్పించుకొని పాటిపోయినాడు. అనేకకష్టములు పడి, నందలకొలచి మైత్తి ప్రయాణముచేసి, సముద్రతీరము చేరినాడు. ఒక అమెరికా ఓడవాడు వీనిని తమనౌకలో నెక్కించుకొని, అమెరికాకు తీసికొని వచ్చిరి. ఆ చక్కని ఉపన్యాసము చేసినది ఈ పిల్లవాడే! అది తెలిసిన పిమ్మట, మీ నంశపరంపరా సిద్ధాంతమునుగూర్చి నేనేమి అభిప్రాయ పడవలసి యుండునో విచారింపుడు!

ఓ బ్రాహ్మణులారా! బ్రాహ్మణుడు పారంపర్య ధర్మముచేతనే మాలవానికంటె హెచ్చు బుద్ధివైభవము కలవాడై యుండు నెడల, బ్రాహ్మణుని చదువుకొఱకు ఇక డబ్బు ఖర్చుచేయవలదు. దానినంతను మాలవారి కొఱకే ఖర్చుచేయుడు. ఆ దుర్బలులకే దానముచేయుడు. అది వారికే కదా అవసరము. బ్రాహ్మణుడు బుద్ధికుశలతకలవాడుగనే పుట్టునెడల, ఆతడు ఇతరుల సాహాయ్యములేకుండ తనంతట తానే విద్యను ఆర్జించుకొనగలడు. ఇతరులు బుద్ధికుశలత లేనివారైనయెడల, వారి విద్యాశిక్షణకై తగు ఉపాధ్యాయులను ఏర్పాటుచేయుడు. నాకు తెలిసినంతమట్టుకు ఇది న్యాయముగను సహేతుకముగను కాన్పించుచున్నది. ఈ దీనజనులు, ఈ వీడితసోదరులు, ఈ ఆజన్మదరిద్రులు తమ యథార్థతత్వమును తెలిసికొనవలసియున్నది. బలవంతులకు బలహీనులకు అండయై, ఉత్తములకు నీచులకు ఆధారమై, ప్రతి

వానియందును ఒక్క అఖండత్వయే ప్రకాశించుచున్నది. యోగులును మహద్గురులును అగుటకు తగిన అనంతానకాశమును, అఖండశక్తియు, అందజేయుదును కలవు. ప్రతి స్త్రీయును, ప్రతిపురుషును, ప్రతిశాలికయును, ప్రతిబాలురును, జాతిభేదములేక, జన్మభేదములేక, సుబలదుర్బలతారతమ్యవిచారణలేక, విశ్వమాననకోటియంతయు దీనిని ఆలకించి యోచనచేయునుగాక. “ఉత్తిష్ఠత, జాగ్రత, ప్రాప్య వరాన్నిబోధత!” ‘లెండు, మేల్కొంచుడు, పరమార్థము చేరువటకు ఆగకుడు’ అని ప్రతిజీవికిని చాటిచెప్పుదుముగాక! “లెండు! మేల్కొనుడు! దుర్బలతనుండి, సమ్మోహమునుండి తెప్పటిల్లుడు.” నిజముగా ఎవడును దుర్బలుడు కాడు! ఆత్మ అఖండము; సర్వశక్తిమంతము; సర్వజ్ఞము. లేచినిలబడుడు! మీ స్వస్వరూపమును ప్రకటింపుడు! మీలోనున్న బ్రహ్మమును ప్రకాశింపజేయుడు! వానిని నిర్లక్ష్యము చేయకుడు! మితిమీరిన సోమరితనము, మితిమీరిన దార్బల్యము, మితిమీరిన మోహజాలము, శని దేవతలవలె మన నెత్తిపై నెక్కి చిందులు గ్రొక్కుచున్నవి. ఓహో! నవభారతపుత్రులారా! మీ సమ్మోహమును విదిల్చివేసికొనుడు. దానికివలయుమార్గము మీశాస్త్రములందే కలదు. మీ సత్యస్వరూపమును మీరు తెలిసికొనుడు. ప్రతి వానికిని వానిస్వస్వరూపము బోధింపుడు. నిద్రలో పడియున్న జీవుని ఎలుగెత్తి పిలువుడు. ఓహో! ఆతఁడెటుల మేల్కొనునో మీరేచూడగలరు. ఆ సుప్తజీవి మేల్కొంచి, స్వస్వరూపజ్ఞానముతో కార్యపరుడగునప్పుడు ఆతనికి శక్తివచ్చును;

దేజము వచ్చుచు; శుభము గలుగును; పవిత్రతయువచ్చును. ఉత్కృష్టమగునదెల్ల అతనిని ఎఱించును. ఆహా! శీతలోనాకు అత్యంత క్రియమైన శ్లోకములు రెండు కలవు. అవి శ్రీకృష్ణ భగవానుని ప్రబోధమునకు నారమై, ముఖ్యపర్యవసాన మైనట్లు నాకు స్పష్టముగా గోచరించుచున్నవి :

శ్లో॥ సమం సర్వేషు భూతేషు తిష్ఠంతం పరమేశ్వరం |

వినశ్యత్స్వవినశ్యంతిం యః పశ్యతి స పశ్యతి ||

శ్లో॥ సమం పశ్యత్ హి సర్వత్ర సమవస్థిత మిశ్వరం |

న హి న స్త్యక్త్యానాఽత్మానం తతో యాతి పరాంగతిం ||

(XIII-౨౭-౨౮)

అనగా సకలభూతములందును సమముగా నిలుచు పరమేశ్వరుని, అశాశ్వతపదార్థములందుగల శాశ్వతబ్రహ్మమును, చూచువాడే సత్యముగా “తెలిసినవాడు”. సర్వత్ర సమభావముతో నుండు పరమేశ్వరుని చూచువాడు, ఆత్మను ఆత్మచేత హింసింపడు గాన, అతడు పరమగతిని, అనగా మోక్షమును పొందుచున్నాడు.

ఈ విధముగా చూచిన యెడల, ఇక్కడనేగాక దేశ దేశాంతరములందునైతిము ధార్మికపునరుజ్జీవనోద్యమము సాగించు నవకాశము వేదాంతమునకు కలదని స్పష్టమగుచున్నది. పరమేశ్వరుడు సర్వత్ర సమముగా వ్యాపించి యున్నాడు. నే డీ యద్భుతభావమును మానవజాత్యుద్ధరణమునకై ఇచ్చటను, ఇతర దేశములందును ప్రచారము

గావింపవలసియున్నది. మన శాస్త్రములు చెప్పినట్లు
ఎచ్చుతెచ్చుల కీజుగలదో, ఎచ్చుతెచ్చుల జ్ఞానము కొఱవడి
నదో, ఎచ్చుతెచ్చుట అజ్ఞానము ప్రబలినదో, అదియెల్ల
భేదభావముననుసరించి కలుగుచున్నదనియు, ఎచ్చుతెచ్చుట
మేలు కలదో అదియెల్ల సమితిమునందును సర్వభూతముల
ఏకత్వమునందును, అభిన్నత్వమునందును గల విశ్వాసము
వలన చేకూరుచున్నదనియు, అనుభవపూర్వకముగా నేను
తెలిసికొంటిని. ఇదియే వేదాంతము బోధించు పరమా
దర్శము. ఆదర్శమును గ్రహించుట ఒక విషయము; దానిని
అనుదినజీవితమునందు సర్వత్ర అనుష్ఠించుట వేతాక
విషయము. ఆదర్శమును చూపుట చాలమంచిదే. కాని,
దానిని సాధించుటకు ఆచరణయోగ్యమగు మార్గమేది?

అనేక శతాబ్దములనుండి మనప్రజల మనస్సులలో
ప్రధానముగా కాన్పించుచున్న క్లిష్టమును, శాధాకరమును,
అగు కులభేద సమస్యయు, సంఘసంస్కరణ సమస్యయు,
మనలను ఈ సందర్భమున ఎదుర్కొనుచున్నవి. నేను
మర్మము విడచి చెప్పుచున్నాను. నేను కులవిద్వంసకుడను
కాను; కేవల సంఘసంస్కర్తను కాను. మీ కులభేదము
లతోకాని, మీ సంఘసంస్కారముతోకాని ప్రత్యక్ష
సంబంధము నా కేమియు లేదు. మీరు మీ క్లిష్టమైన కులమున
నుండుడు. అంతమాత్రాన మీరు వేతాక వ్యక్తినిగాని
కులమునుగాని ద్వేషించుటకు కారణములేదు. ప్రేమను—
ప్రేమను మాత్రమే—నేను బోధింతును. విశ్వాత్మయొక్క
అభిన్నత్వమును సర్వవ్యాపకత్వమును ప్రతిపాదించు వేదాంత

గత్సము నాథారముచేసికొని నా ప్రబోధమును సాగింతును. దాదాపు నూఱుసంవత్సరములనుండి మనదేశము సంఘ సంస్కర్తలతోను, నానావిధ సంఘసంస్కరణ తీర్మానముల తోడను. ఉజ్జూతగాగోచోవుచున్నది. ఈ సంస్కర్తలయందు నామట్టుకు నాకు దోషములు కాన్పించుటలేదు. వారిలో చాలమంది యోగ్యులే: మంచి ఉద్దేశములు గలవారే. కొన్ని విషయములలో వారిలక్ష్యములుకూడ చాల మానసియములే. కాని ఈ నూఱుసంవత్సరముల సంఘసంస్కరణ ప్రచారము ఈ దేశమందెక్కడను ప్రశంససియముగ సుస్థిర గణనియఫలితారమును సాధించియుండలేదు. ఉపన్యాస వేదికలమీద పేనపేలుగా ప్రసంగములు చేసినాడు. హైందవ జాతిని, హైందవనాగరికతను దుయ్యబట్టి, వానితలపై ఖండన గ్రంథముల నెన్నియో కురిపించినాడు. ఐనను చెప్పకొన దగినంతగా కార్యరూపము లాల్చిన ఫలితార్థమేదియు లేదు. దీనికి కారణ మెక్కడనున్నది? ఆ కారణము కనుగొనుట అంత కష్టముకాదు. ఖండనోద్రేకమునందే ఆ కారణము కలదు. నేనిదివఱకు చెప్పినటుల ఒక మహాజాతిగా చరిత్ర ప్రసిద్ధులమైన మనము మన శీలమును ఆత్మధర్మమును సురక్షితముగా నుంచుకొనుటకు, మున్ముందుగా ప్రయత్నింప వలయును. ఇతర జాతులవలన మనము నేర్చుకొనదగినవి చాలవిషయములు కలవనియు, అన్యులనుండి మన మనేక పాఠములు నేర్వవలయుననియు, నే నంగీకరింతును. కాని మన నవీన సంఘసంస్కరణ విధానములు పాశ్చాత్యపద్ధతులకు, కార్యోపాయములకు, చాలవఱకు గ్రుడ్డి అనుకరణములుగానే

సాగుచున్నవి. అందువలననే ఇటీవలి సంస్కరణోద్యమములు కలశూన్యములగుట తటస్థించినది.

ఇంకొక విషయమును కలదు. కేవలఖండనము ఎప్పుడుగాని శ్రేయోపాదకముకాదు. మన సంఘములో దోషములు కలవని పసిపిల్లవానికికూడ తెలియును. సరే. దోషములు ఏ సంఘమున లేవు? లోకములో నేను కలసి మెలసి తిరిగి కనుగొనిన ఆయా జాతులను ఉపజాతులను సరిపోల్చిచూడగా, మొత్తముమీద మనదేశప్రజలే మిక్కిలి సీతిపరులనియు, అత్యంత భక్తిపరాయణులనియు, మన సంస్థలే—వాని యేర్పాటునుబట్టి చూచినను, వాని గమ్యార్థమునుబట్టి చూచినను—మానవజాతి అభ్యుదయమునకు బాగుగా తోడ్పడుననియు నేను నిర్ధారణ చేసికొంటినని అస్మద్దేశీయులారా, ఈతరుణమున మీకు చాటి చెప్పుచున్నాను. కాబట్టి మనసంఘమునందెట్టి పునర్నిర్మాణమును నేను కోరుటలేదు. వృద్ధి, వికాసము, జాతీయవిధానముల ననుసరించు పురోగమనము, నా ఆదర్శమైయున్నది. నా దేశముయొక్క పూర్వచరిత్రను తడవి చూచునప్పుడు, మానవబుద్ధివికాసమునకు ఇంతగా తోడ్పడిన దేశము ఈ ప్రపంచములో వేతొకటి నాకు కానవచ్చుటలేదు. కాబట్టి నాజాతిని దూషించుటకు నాకు నోరాడదు. నేను మన వారితో 'మీరుచేసినది బాగున్నది; ఇంకను బాగుగా వర్తించుటకు ప్రయత్నింపుడు' అనియే చెప్పుదును. ఈ దేశములో పూర్వకాలమున మహాకార్యము లెన్నియో చేయబడినవి; ఇంకను ఘనతరకార్యములు చేయుటకు

స్వకథియు అపకాశమునుగూడ కలవు. మనము ఎట్లును కదలక నిలిచియుండజాలమని మీ రెఱుగుదురు కదా! మన మట్లు కదలకుండ నిలిచియుంటిమేని, మనకు మరణమే సంభవించును. మనము ముందునకు సాగిపోవలయును; లేదేని వెనుకకై నను పోవలయును. అభివృద్ధిని పొందవలయును; లేదా క్షీణింపవలయును. మన పూర్వులు మునుపు మహాకార్యములను చేసియున్నారు; అయినను మన మింకను పూర్ణతరజీవనమును సాధించి, వారి ఘనకార్యములను అన్నింటిని దాటిపోవలయును. కావున, మనము వెనుకకుపోయి క్షీణించుటెట్లు? అది యెన్నటికిని పొసగదు. ఎన్నడును అట్లు కాతగదు. వెనుకకుపోయినయెడల జాతి క్షీణించి నాశనమైపోవును. కాబట్టి మనము ముందునకే పోయి, ఇంకను ఘనతరకార్యములను సాధింతుముగాక. నేను మీకు చెప్పవలసినది అదియే.

ఎట్టి తాత్కాలికపు సంఘసంస్కరణమును నేను బోధించువాడను కాను. నేను దోషములను సవరింప ప్రయత్నించుటలేదు. మీరు ముందునకు సాగిపోవుచు, మన పూర్వులచేత నిర్దుష్టవిధమున నిర్మింపబడియున్న మానవ పరిణామపదకమును ప్రత్యక్షచరణమువలన పూర్తి గావింపుడని మాత్రమే విజ్ఞప్తిచేయుచున్నాను. మానవజాతియొక్క ఏకత్వియు, నరునియం దంతర్గతమై వెలుంగు దివ్యాంశయు, పరమగమ్యమై వెలయు వేదాంతాదర్శమును, ఇంకను, ఇంకను హెచ్చుగా స్వానుభవమునకు దెచ్చుకొనుటకై పాటుపడుడని మాత్రము మిమ్ము హెచ్చరించుచున్నాను.

నాకు వ్యసధియేయున్నయెడల, మన మీనాడు చేయవలసిన సర్వమును అనేకసంవత్సరములకు పూర్వమే మన వ్రాచిన స్మృతికర్తలచేత ఎట్లు నిర్ణయింపబడియున్నదో, మన జాతీయజీవితమున సంభవించిన, ఇంకను సంభవించుచున్న, పరిణామముల నన్నింటిని ఆ నాడే వా రెటుల ఊహించి యుండిరో, వివరముగా మీకు తెలిపెడివాడను. వాడుసైతము కులవైరవిధ్వంసకులే; అయినను ఆధునికపురుషులవలెకాదు. కులభేదనిర్మూలన మనిసంతనే ఊరివారందఱును కలిసి కూర్చుండి భోజనము చేయవలయుననికాని, సారాయము సేవింపవలయుననిగాని, దేశమునందలి ఉన్మత్తులును మంద ముఖులును అందఱును తమకిష్టమైనప్పుడు, ఇష్టమైనచోటను, ఇష్టమైనవారిని పెండ్లిచేసికోవచ్చుననిగాని, ఆ విధమున దేశమును ఒక పెద్ద పిచ్చివాండ్ర శరణాలయముగా మార్చి వేయవలయుననికాని, మనపూర్వులు ఆశించినవారుకారు. మఱియు, ఒక దేశపు సాభాగ్యము, అందలి వితింతువులలో ఎందఱికి భర్తలు దొరకిరో అను లెక్కపై ఆధారపడునని నమ్మినవారుకారు. అట్టి వైభవముతో వెలిగిపోవు దేశ మెన్నడైన నుండగలదేమో చూడవలసి యున్నది!

మన పూర్వుల దృష్టిలో బ్రాహ్మణుడే ఆదర్శ పురుషుడు. మన గ్రంథములన్నింటను, ఈ బ్రాహ్మణాదర్శము ప్రస్ఫుటముగా గోచరించుచుండును. యూరపులో మతాధిపతులెల్లరును తమ పూర్వుల ఘనతను రుజువుచేసి కొనుటకు, వేలకువేలు ఖర్చుపెట్టి మిక్కిలి తంటాలు పడుచుందురు. ఎచ్చటనో ఒక కొండలో కాపురముండి, దారి

పోవువారిని కనుపెట్టచూచుచు. వీలుచిక్కినప్పుడెల్ల వారిపై
 బడి దోచుకొనుచు, 'సుప్రసిద్ధి' గడించిన ఘోర చోరా
 క్రోసర చక్రవర్తియొద్దకు ఎట్లో తమ పంశమూలమును లాగి
 కొని పోవువఱకును వారికి నిద్రపట్టదు. కులీనతాప్రదాతలగు
 ఆ మూలపురుషుల వృత్తి అంబుదారుణముగానుండ, నేటి
 పీతాధిపతి అట్టివారిలో ఒకనిని తన గోత్రపురుషునిగా
 నిరూపించుకొను వఱకు సంతృప్తుడు కాజాలకున్నాడు! ఇక
 హిందూదేశమునందన్ననో, మహారాజులు సైతము కొపిన
 ధారియై కందమూలములు తిని, వేదపారాయణము చేయుచు
 అడవులలో నివసించుచుండిన ఏ ప్రాచీనఋషిని తమ గోత్ర
 పురుషునిగా నిర్ధారణచేసికొనజూతురు. భారతరాజన్యులు
 తమ పంశవృక్ష మూలములను కనుగొనుటకై పోవునది
 అక్కడికి! మన గోత్రపురుషుడు ఋషియైననే, మనది
 ఉత్తమకులమగును. వేటువిధముగా కాదు.

మన ఉత్తమకులీనతకు నిదర్శనము ఇతరుల నిదర్శ
 నముకంటె భిన్నముగానున్నది. అధ్యాత్మవిద్యకలిగి
 వైరాగ్యశీలుడగు బ్రాహ్మణోత్తముడు మనకు ఆదర్శ
 పురుషుడు. బ్రాహ్మణాదర్శమనగా నా అభిప్రాయమేమిటో
 తెలియునా? ప్రపంచవిషయాస్తక్తి శూన్యమైన, సత్యజ్ఞాన
 ప్రపూర్ణమైన, బ్రాహ్మణత్వము!! అదియే హిందూజాతికి
 ఆదర్శము! బ్రాహ్మణుడు రాజశాసనమునకు అతీతుడనియు,
 వానిని బంధించుశాసనమే లేదనియు, రాజులకు వాని పైని
 అధికారము లేదనియు, వానిశరీరమును ఎన్నడును హింసింప

దగదనియు, విధించు ప్రమాణములను మీరెన్నడును విని యుండలేదా? అది యెంతయు సత్యము! స్వలాభపదులును జ్ఞానహీనులును చేయు వ్యాఖ్యానముల ననుసరించి కాక సత్యములును, మూలానుసరణములును అగు వేదాంత భావముల ననుసరించి మీరు ఈ విషయమును అర్థము చేసికొనవలయును. బ్రాహ్మణుడనగా, స్వలాభాపేక్షను పూర్తిగా చంపుకొనినవాడును, జ్ఞానమును భక్తిప్రపత్తులను తాను సంపాదించి ఇతరులకు ప్రసాదించుటే వృత్తిగా పెట్టుకొని జీవించువాడును అని భావనచేసినయెడల, అటువంటి బ్రాహ్మణులతో—అనగా ఆధ్యాత్మవిద్యాపరాయణులును సత్సమంతులును ధర్మశీలుడును అగు స్త్రీ పురుషులతో—నిండిన దేశముకలదేని, అట్టిదేశము రాజశాసనమునకు అతీతమై యుండునని భావించుట ఒక అబ్బురమా! అట్టి వారిని అదపులోనుంచుటకు రక్షకభటులును, యుద్ధవీరులును ఆవశ్యకమా? వారిని ఎవరేని అదపులో నుంచవలసిన అవసరము కలుగునా? వారు ఏప్రభుత్వము క్రిందనేని జీవించుట యెందులకు? వారు ఉత్తములు, పూజ్యులు, దైవాంశసంభూతులు గదా! మన ఆదర్శ బ్రాహ్మణులు ఇట్టివారు! సత్యయుగమునందు ఒక్కటేకుల ముండెడిదనియు, అది బ్రాహ్మణకులమేయనియు మనము చదువుచున్నాము. సృష్టి ఆరంభమునందు ప్రపంచమంతయు బ్రాహ్మణులతో నిండియుండెనని మహాభారతము తెలుపుచున్నది. వారు క్రమేణ పతితులు కాగా వేలువేలు కులములుగా చీలిపోయిరట. యుగచక్రము తిరిగివచ్చునప్పుడు

స్మృత్యాదియందువలె అందఱును మరల బ్రాహ్మణులగుదురు. ఈ యుగచక్రము ఇపుడు తిరిగిపోవుచున్నది. అందుచేతనే ఆవిషయములను మీ జ్ఞప్తికి తెచ్చుచున్నాను. కాబట్టి వర్ణ సమన్యను పరిష్కారముచేయుటకై, ఇదివరకు ఉన్నతిలో నున్న వాఁని క్రిందికి దిగలాగజనదు. ఆహారపానీయముల విషయములో హద్దుమీరి ఇష్టమువచ్చినట్లు ప్రవర్తింపదగదు. అధికాధికముగా సుఖములను అనుభవింపవలయునని పరిమితులను దాటిపోగూడదు. అది మార్గముకాదు. మనలో ప్రతివాడును వేదాంతమతాదర్శముల నందుకొనుట వలననే ఆ సంస్కరణము సిద్ధింపగలదు; అందుకు మనము ఆధ్యాత్మిక తేజమును సంపాదించి, ఆదర్శబ్రాహ్మణులము కావలయును. మనము ఆద్యులమైనను అనాద్యులమైనను, బ్రాహ్మణులమైనను శూద్రులమైనను, మనకందఱకు ఒకేశాసనము వర్తించును. మనము ఎచ్చటను ఆగక ముందునకు నిరంతరము సాగిపోవుచుండవలయునని ఆ శాసనాదేశము! అతి నికృష్టుడగు పంచముడు మొదలు మహాపురుషుని వఱకు, ఈ దేశములో నున్న ప్రతివాడును, ప్రయత్నించి ఆదర్శ బ్రాహ్మణుడు కావలయును. ఈ వేదాంతసిద్ధాంతము ఈ దేశమునకేకాక ప్రపంచమునకెల్ల వర్తించును. మానవ సంఘమునందలి ప్రతి వ్యక్తియు అప్రతీకారి, శాంతుడు, స్థిర చిత్తుడు, భక్తితత్పరుడు, నిర్మలుడు, ధ్యానపరాయణుడు అయి ఆదర్శపారమార్థిక జీవిగా పరిణమించునట్లు నెమ్మదిగను జాగ్రత్తగను నడుపుటయే కులవ్యవస్థయొక్క పరమావధి! ఆ ఆదర్శమునందు భగవంతుడు ప్రత్యక్షమై యుండును.

ఈ ఘలితార్థములు చేకూరుట యెట్లు? నేపించుట, తిట్టుట, దూషించుట ఏమాత్రము ఉపకారకరములు కావని నేను మఱల మఱల మీకు చెప్పచున్నాడను. అనేక సంవత్సరములు వానిని ఉపయోగించి చూచినారు. చెప్పకోదగిన ఫలము ఇసుమంతయు చేకూరలేదు. సత్ఫలములు ప్రేమద్వారమునను సానుభూతి ద్వారమునను మాత్రమే చేకూరగలవు. ఇది చాలగొప్ప సమస్య. నా దృష్టిలో నున్న పరిష్కార మార్గముల నన్నింటిని, దినదినము నా మనస్సునకు తట్టుచున్న ఊహల నన్నింటిని, విశేషము చేయుటకు అనేక ఉపన్యాసములు ఒసగవలసియుండును. కాబట్టి ఓ హిందూ సోదరులారా! మన హైందవధర్మనౌక యుగయుగాంతరముల నుండి లోకోపకారముచేయుచు పర్యటించుచున్నదని మాత్రము మీకు జ్ఞప్తిచేయుచు ఇప్పటికి నాయుపన్యాసమును ముగింపదలచితిని. ఈనాడు బహుళః మన నౌకకు చిల్లిపడియుండవచ్చును. బహుళః ఇప్పుడది కొంచెము ఓటిదైపోయి యుండవచ్చును. అటులగునేని మీరును నేనును గట్టిగా ప్రయత్నించి ఆ బెజ్జమును, పగుళ్ళను సవరణ చేయుట ధర్మము. రానున్న అపాయమునుగూర్చి మన దేశీయులను హెచ్చరింతము గాక. వారు మేల్కొని మనకు తోడ్పడుదురు గాక. చిరనిద్రలో మునిగి మృతులవలె పడియున్న భారతీయులను నిదురలేపి, ప్రస్తుతస్థితిని, కర్తవ్యమును వారికి తెలుపుటకై మనదేశమునం దెల్లెడల సంచారము చేసి నా శక్తికొలది ఎలుగెత్తి ప్రబోధింతును. వారు నా పలుకులను పెడచెవి పెట్టుదురుగాక; వారిని నిందింపను.

ప్రాచీనకాలమున మన పూర్వులు మహా ఘనకార్యములను చేసియున్నారు. మనము భవిష్యత్కాలమున వారికంటెను ఘనతరకార్యములను సాధింపలేనియెడల, అందఱము ఒకటిగా మునిగి, మనశ్శాంతితో మరణించితిమను తృప్తి నైన సాధింతుము గాక! దేశాభిమానులుగ నుండుడు; గత కాలమున మనకొఱకై అంతటి ఘనకార్యములు చేసిన ప్రాక్షన మహాచియులను సంస్మరింపుడు. సోదరులారా! నేను తారతమ్య విచారణ చేసిన కొలదిని, మీపై ప్రేమ అధికమగుచున్నది. మీరు యోగులు, పవిత్రులు, సాధువులు! తరతరములుగా మీరు హింసల పాలగుచున్నారు. ఈ మాయామయ కలియుగములో మన గతి ఇట్లులైనది. పోనిండు. తుదకు ఆత్మ జయించితీరును. ఈ లోపుగా మనము నిరంతరకృషి సలుపుదుముగాక. మన దేశమును మనము నిందింపరాదు. కాలవై పరీత్యమున క్రుంగిపోయి, నిర్విరామకార్యపరత్వముచే అలసటపొంది, మన సనాతన వ్యవస్థలన్నియు ప్రస్తుతము జడప్రాయముగానున్నవి. అంత మాత్రమున వానిని శపించి తిరస్కారము చేయకుందుము గాక. అతి మూర్ఖములును వివేకశూన్యములును అగు సంప్రదాయములను సైతము నోరెత్తి నిందింపకుడు. పూర్వ మొకప్పుడు అవియును కొంత ఉపకారము చేసియేఉండును. ఆదర్శములందును ప్రయోజనములందును ఈ దేశ సంప్రదాయములకంటె నిజముగా శ్రేష్ఠతర సంప్రదాయములుగల వేతొండు దేశము ఈ ప్రపంచమున ఎక్కడను లేదని మీరు జ్ఞప్తి నుంచుకొనుడు. లోకములో దాదాపుగా ప్రతిదేశము

సగును కులవిభాగములుండట నేను చూచినాను. కాని ఇంకెచ్చటను వాని గమ్యార్థము ఇక్కడియంత మహాసేయముగా లేదు. కులవిభాగము అనివార్యమే యైనయెడల, కబ్బువలన నేర్పడిన విభేదముకంటె, పవిత్రత సభ్యత త్యాగము మున్నగువానిపై నాధారపడిన విభాగమునే నే సభిమానింతును. కాబట్టి దూషణలకు దిగవలదు. పెదవులను మూసి పెట్టి, మీ హృదయములను తెఱచుడు. మీలో ప్రతివాడును భార మంతయు పూర్తిగా తన ఒక్కని నెత్తి మీదనే ఉన్నటుల భావించి, ఈ దేశముయొక్కయు ప్రపంచ మంతటియొక్కయు విముక్తికొఱకు పాటుపడవలయును. వేదాంతముయొక్క దివ్యతేజస్సును, చైతన్య శక్తిని ఇంటింటికి కొనిపోయి పంచిపెట్టుడు. ప్రతిజీవీయందును దాగియున్న దైవాంశమును మేల్కొలుపుడు. అప్పుడు మీకు చేకూరు విజయము ఎంతపాటిదైనను, మీరు ఒక మహోద్యమమును చేపట్టి, దానికొఱకై పాటుపడి, దాని కొఱకే జీవితములను అర్పణముచేసిన సంతృప్తి మీకు లభించును. ఈ ఉద్యమ విజయము ఎటుల చేకూరినను, దానిమీదనే ఇప్పుడుగాని, మఱెప్పుడుగాని మానవజాతి యొక్క మోక్షము ఆధారపడియున్నది.



చెన్నపురియందు సమర్పింపబడిన స్వాగత పత్రమునకు శ్రీ స్వాములవారొసగిన ప్రత్యుత్తరము.

శ్రీశ్రీశ్రీ పివేకానంద స్వాములవాడు చెన్నపురి చేరినప్పుడు శ్రీవారికొక స్వాగతపత్రము చెన్నపురి సన్మాన సంఘమువారివలన సమర్పింపబడెను. అది యిట్లున్నది :

పూజనీయులరగు నోస్వామీ !

శ్రీవారు పాశ్చాత్యప్రపంచమున మతప్రచారము సాగించి తిరిగివచ్చు నీ సమయమున చెన్నపురియందలి మన హిందూమతసుల పక్షమున, తమకు మేము, మిగుల హృదయపూర్వకమగు స్వాగతమును అర్పించుచున్నాము. ఈ స్వాగతపత్రముతోడ శ్రీవారిసమక్షమునకు మేమువచ్చుటలో మా ఉద్దేశ్యము కేవలము అనుచారముగానుండు కార్యకలాపమును జరుపుటకు మాత్రమేకాదు. భారత దేశముయొక్క అత్యుత్కృష్ట మతాదర్శములను ప్రచారము చేయుటద్వారా శ్రీవారుకావించిన లోకోపకారమును గుఱించి మాహృదయములలో నిండియున్న భక్తిని అర్పణము చేయుటకును, మాకృతజ్ఞతను వెలిపుచ్చుటకును వచ్చియున్నారము. మతమహాసభ పి.కాగోనగరమున ఏర్పాటైన సమయమున, పూజనీయమగు మనప్రాచీన మతమును అమెరికాజాతివారికిని, వారిద్వారమున విశాల పాశ్చాత్య ప్రపంచమంతటికిని, అర్హమార్గమున ప్రకటనము చేయు నిమిత్తము ఎవరు ప్రాతినిధ్యము వహింతురాయని మన

దేశీయులలో కొందఱికి సహజముగా ఆంగ్లోసంస్కృతిగలిగినది. ఆదృష్టవశమున మేము మిమ్ములను కలిసికొనుటయు, అవసరమే తెంచునప్పుడు ధర్మసంస్థాపనయందు సాయపడవలసిన పురుషుడు ప్రత్యక్షమగునని నానాజాతి చరిత్రయందు తటచుగా రుజువుగచుండిన సత్యమును మఱొకనాఁడె అనుభవమునకు తెచ్చుకొన గల్గుటయు, తటస్థించినది. మతమహాసభయందు హిందూమతప్రబోధము గావించుటకు మీరు అంగీకరించినప్పుడు, మీ సామర్థ్యమును ఎఱిగియున్న కారణమున, ఆ ఘనతర మతమహాసభయందు తన ప్రతినిధి వలన హిందూమతము అతి సమర్థముగా ప్రతిపాదించబడునని మాలో చాలమంది అభిప్రాయ పడితిమి. హిందూమత సిద్ధాంతములను మీరు ప్రకటించిన విధము సుస్పష్టమును, నిర్దుష్టమును, ప్రామాణికమునై, ఆ మతమహాసభయందుండినవారికి చక్కగా నచ్చుటకాక, మన హైందవ తత్త్వ శాస్త్ర జలనిధినుండి అమృతజీవరసములును ప్రేమరసములును మాటిమాటికి చేకొననగునని, పరదేశములందలి స్త్రీ పురుషు లనేకులు గ్రహించునట్లు చేసినది. తత్ఫలితముగా ఈ భూమండలమున ఇదివఱకెన్నడును సంభవించిన దాని కంటె, విశాలతరమును పరిపూర్ణమును పవిత్రమును అగు మానవ పరిణామము సంఘటిలగలదు. ఆ ప్రపంచ మహా మతసభయందు, ప్రతినిధులై చేరియున్న వారికి మత సమన్వయమునుగూర్చియు, విశ్వసౌదర్యమునుగూర్చియు బోధించి సర్వశరణ్యమగు హిందూమత సిద్ధాంతము దృఢోచితమగునట్లు చేసినందుకు మేము ముఖ్యముగా

శ్రీవారియెడ కృతజ్ఞులమగుచున్నాము. సత్యమును పావనత్వమును ఏ ప్రత్యేక దేశముయొక్కగాని, జాతియొక్కగాని, శాస్త్రసిద్ధాంతముయొక్కగాని. సంప్రదాయముయొక్కగాని, ఆనన్య సంపద అని పట్టుపట్టుటకును, ఏ మతముగాని ఏ తత్త్వసిద్ధాంతముగాని తక్కినవానినన్నిటిని తిరస్కరించి నాశనము చేసి ప్రత్యేకముగా వర్ధిల్లగలదని అభిప్రాయ పడుటకును, ఇకమీదట విజ్ఞానవంతులును శ్రద్ధావంతులును అగువారికి నాధ్యపడదు. శ్రీ మద్భగవద్గీతాహృదయమునందు మనోహరమైయొప్పు సర్వసమాదరణ భావమును చక్కగా విశదముచేసిన మీ మృదుమధుర భాషణములనే ఇందు కాధారముగా ఉదాహరింతుముగాక: “స మస్త మత చరిత్రయు ఆయాభిన్న దశాంతరములందును భిన్నపరిస్థితుల యందును ఒకే పరమగమ్యమునుగుఱించి మానవులు సాగించు ప్రస్థానముగా నున్నది.”

మీ వశము గావింపబడిన ఉత్తమమును పవిత్రమును అగు కర్తవ్యమును మాత్రము నిర్వహించి మీరు సంతృప్తులై యున్ననుగూడ, మీ ఘనకార్యముయొక్క అమూల్యమగు ప్రయోజనమును గుఱించి మన హిందూమతస్థులు సంతోషముతోడను కృతజ్ఞతతోడను మిమ్మును అత్యుత్సాహముతో అభినందించి యుందురు. కాని పాశ్చాత్యదేశములలో మీరు చొరబాటి పోవునపుడు, సనాతన హిందూ మతముయొక్క ప్రాచీనబోధల నాధారము చేసికొని, అఖిల మానవజాతికిని విజ్ఞానశాంతిసందేశములనుస్తోతము మీరు కొనిపోయితిరి. వేదాంతమతముయొక్క పూర్ణప్రామాణి

కతను చిలువబెట్టుటయందు మీరు గావించిన మహాప
కృతికై మీకు వందనములర్పించు ఈ సమయమున, మన
మతిమును, మన తత్వశాస్త్రమును, ప్రచారముచేయు
నిమిత్తము సుస్థిరమగు కేంద్రస్థానములను నిర్మించి తీవ్రతర
ప్రచారము సాగించుటయను మీ మహాద్దేశ్యమును ప్రశం
సించి, ఆనందించుచున్నాము. మీ సర్వశక్తులను సమర్ప
ణముచేయ సమకట్టిన ఉద్యమము, మీరు అభిమానించిన
పవిత్రసంప్రదాయములకును, మీ జీవితమును మీ గమ్యార్థ
మును ఉద్బోధించిన మీ గురుసత్తముని దివ్యసంకల్పమున
కును అనుగుణముగా నున్నది! ఈ పవిత్రోద్యమమునందు
మీతో నిలిచి సహకరించు మహాభాగ్యము మాకు లభించు
గాకయని ఆశించుచున్నారము. సర్వజ్ఞుడును సర్వకరుణా
మయుడును అగు సర్వేశ్వరుడు మీకు దీర్ఘాయురారోగ్యము
లను ప్రసాదించి మీ పవిత్రోద్యమశిరమున, సనాతనధర్మ
శీర్షమున ప్రకాశింప నర్హమగు భవ్యకిరీటమును శోభామయ
విజయచిహ్నముగా ధరింపజేసి యనుగ్రహించుగాక యని
మిగుల భక్తిపూర్వకముగా ప్రార్థించుచున్నారము.



పిమ్మట ట్రైమహారాజుగారు పంపిన క్రింది అభినందన
పత్రము చదువబడెను.

పరమపావనమూర్తి!

శ్రీవారు చెన్నపురిచేరి స్వాగతసత్కారముల నందు
కొను ఈ తరుణమున, శ్రీవారు భారతదేశమునకు సురక్షిత

ముగా చేతులనుగూర్చి నా సంతోషమును, ఆనందమును మున్నుండుగా తెలుపుకొను చున్నాను. ప్రకృతిశాస్త్రము సత్యమతమునకు ఎన్నడేని ఎదురై నిలిచియుండకపోయినను, 'ప్రకృతిశాస్త్రము జయించిన ఒక్క అంగుళమునేలనైనను, మతము ఎన్నడును తిరిగి జయించుకొనజాలదు' అనుచు మేధావులగువాడు డంబములు పలుకు పాశ్చాత్య దేశములందు, శ్రీవారి నిష్కామ ప్రచారము సాధించిన అద్భుత విజయమును గూర్చి నా హృదయపూర్వకముగా అభివాదములను సమర్పించు కొనుచున్నాడను. మన ఋషిసంతానమునకు తగిన ప్రతినిధియై, పికాగోనగరమున జరిగిన మహామతసభకు విజయముచేయజాలిన మిమ్ము కన్న కారణమున మన భారతమాత ధన్యురాలైనది ! హిందూ దేశమున ఈ కాలములో పైతము అఖండ బ్రహ్మజ్ఞాననిధి కలదని, ప్రాశ్చాత్యప్రపంచము గ్రహింపజాలుట సర్వవిధముల మీ ధీసంపదవలనను, సాహసమువలనను, ఉత్సాహమువలనను సంభవమైనది. ప్రపంచమునగల వివిధ సంప్రదాయముల పరస్పర భేదవాదములకు, విశ్వశరణ్యమగు వేదాంతవిజ్ఞాన ద్వారమున సమన్వయము కుదురునని మీ పరిశ్రమవలన నిస్సందేహముగా రుజువైనది. "ఏకతత్త్వము భిన్నరూపములదాల్చుటే" ప్రకృతియొక్క విశ్వపరిణామ ప్రణాళికయను మహాసత్యమును గ్రహించి, తదనుగుణముగ ప్రపంచమందలి సమస్తజాతులవారును ప్రవర్తింప వలసియున్నారు. సఖ్యతవలనను, విశ్వసోదరభావము వలనను, పరస్పర సహనమువలనను, పరస్పర సాహాయ్యమువలనను,

విశ్వమానవజాతియొక్క పురుషార్థమును, పరిమళగమ్యమును, ఆయామతములు సాధింపగలవని మీరు నిశ్చయముగా నిరూపించినారు. మహోన్నతమును పరమపవిత్రమును అగు శ్రీవారిప్రాపువలనను, శ్రీవారి ఉత్కృష్ట బోధలమహిమము వలనను, మూర్ఖావేశము ద్వేషము స్పృహ సమసిపోయి, శాంతి, సానుభూతి, ప్రేమ మానవులహృదయములందు రాజ్యముచేయు నూతనయుగము ప్రపంచ చరిత్రయందు ప్రారంభమగుటను వీక్షించు మహాభాగ్యము ఈ తరమువారమగు మాకు లభించినది. నా ప్రజలతోబాటు నేనును శ్రీపరమేశ్వరుని వరప్రసాదములు శ్రీవారిమీదను శ్రీవారి ఉద్యమముల మీదను అవ్వారిగ వర్షించుగాతయని ప్రార్థించుచున్నాడను.



ఈ అభినందనపత్రములు చదువబడిన పిమ్మట, శ్రీస్వాములవారు పురమందిరమును వదలి, వెలుపల తమకై వేచియున్న శకటముయొక్క సారథిపేటికపై వెక్కిరి. శ్రీవారికి స్వాగతము తెలుపుటకై చేరియున్న ఆ విశాల జనసమూహముయొక్క అత్యంత తీవ్రోత్సాహము కారణమున, శ్రీవారి సగ దలచిన ప్రత్యుత్తరమును మఱొక అవకాశము కొఱకై నిలిపియుంచి సంగ్రహముగా ఈ క్రింది రీతిని నెలవిచ్చిరి :

తానొకటి తలంప దైవమొకటి తలంచును. స్వాగతపత్ర సమర్పణమును, దానికి ప్రత్యుత్తరమును ఇంగ్లీషువారి ఆచారము ననుసరించి జరుగవలయునని మీరు సంకల్పించి

నాడు. కాని భగవంతుని సంకల్పము వేతొక తీరున నున్నది. నేనిప్పుడు రథముపై నిలిచి భగవద్గీతాఘట్టము నందువలె అందందు చెదటి కూర్చుండిన ఈ ప్రేక్షకులనుద్దేశించి ఉపన్యసింపవలసివచ్చినది. దైవికముగా ఇట్టిది సంభవించుటచే మనము కృతార్థులమైతిమి. ఇందుచే నా ఉపన్యాసమునకు రుచియు నే చెప్పబోవుదానికి బలమును చేకూరును. నాకంత ధ్వని మీ కందఱకు వినవచ్చునో లేదో తెలియదు. కాని వినబడునట్లు నా శక్తికొలది ప్రయత్నించెదను. పెద్దపెద్ద బహిరంగ సభలలో ఉపన్యసించు అలవాటు ముందెన్నడును నాకు లేదు.

కొలంబో మొదలు చెన్నపురి వఱకు నాయెడల చూపబడిన అద్భుతమగు ఆదరణయు, గాఢమగు ఉత్సాహానందములును, భారతదేశమునందంతటను చూపబడునట్లే కాన్పించుచున్నది. అవి నా ఊహాశక్తినికూడ మించిపోవుచున్న వనవచ్చును. అందుకు మిక్కిలి సంతోషించుచున్నాను. ఏలయన, ప్రతి జాతికిని దాని చైతన్యసూచకముగా ఒక ఆదర్శమును, దాని నడకకు ప్రత్యేకమగు ఒక తెన్నును, ఉండునని నే నిదివఱకు చాలసార్లు వచించియుంటిని. మీ ఆదరము దానిని రుజువు చేయుచున్నది. యుగయుగములుగా మతధర్మమార్గమున భారతీయుల బుద్ధివికసించుచు వచ్చినది. ఇతర దేశములందు, మతమనునది అనేక జీవిత వ్యావృత్తులలో ఒకటి! పైగా ఇతరవ్యావృత్తులకున్న ప్రాధాన్యము దీనికి లేదు. ఇంగ్లాండులో వారి జాతీయ రాజకీయ తంత్రమున, మతము ఒక అల్పభాగముగానున్నది.

అట్లేయుల కైస్తవమతవ్యవస్థ ఎప్పుడుగాని రాజ్యాధికార పక్షమునకు చెందినదిగానే యుండును. అందువలన వారికి దానియందు విశ్వాసమున్నను లేకున్నను, ఆ వ్యవస్థ తమది అను ఆధిమానముతో దానిని వాసింతురు. గౌరవముగల ప్రతి పురుషుడును ప్రతి స్త్రీయును ఆ వ్యవస్థతో సంబంధము కల్పించుకొనవలెనని అపేక్షింతురు. మర్యాదకు అగౌరవ చిహ్నము. అటులనే ఇతర దేశములందును జాతీయముగు ఒక్కొక్క మహాశక్తి ఆ జాతికి లక్షణముగా నుండును. ఆ మహాశక్తి రాజకీయ తంత్రవిజ్ఞతగనో, రణనిర్విజ్ఞతగనో, వ్యాపారుశలతగనో, ఆయా జాతులయందు వ్యక్తమగు చుండును. దానియందు ఆ జాతియొక్క హృదయము స్పందించుచుండును. పాశ్చాత్యజాతులకు మతిమనునది లెక్కలేని చిల్లరవిషయములలో ఒకటి!

ఇక భారత దేశమునందన్ననో, మతము జాతీయ హృదయముయొక్క గర్భస్థానమే! అది మన జాతీయభవన మునకు పునాది! ఆధారశిల! రాజకీయములు, అధికార పదవులు, చివరకు బుద్ధిచాతుర్యమును ఇచ్చట అప్రధాన ములుగనే యెంచబడును. కావున మతమొక్కటే భారత దేశమునందు ప్రధానవిషయముగా భాసించుచున్నది. భారత ప్రజలందు ప్రపంచవార్తా జ్ఞానము మిక్కిలి కొఱవడి యున్నదని ఎందఱో నాతో చెప్పుచుందురు. అది నిజమే. నేను కొలంబోనగరమున దిగినప్పుడు, యూరపులో జరుగు చున్న రాజకీయ విప్లవములను గూర్చియు, మంత్రివర్గముల నూర్పులు, పతనములు మున్నగు విషయములను గూర్చియు,

అచ్చటివారిలో ఒక్కడేని వినియుండ లేదని నాకు తెలిసినది. నామ్యవాదమన నేమో, అరాజకత్వమన నేమో కూడ వానికి తెలియదు. పాశ్చాత్యరాజకీయ వాతావరణమున కలుగుచున్న తీవ్రపరిణామములను వారు అర్థముచేసికొనుచుండుట లేదు సరిగదా, కసినము వానినిగూర్చి వినినపాపమున నైనను పోలేదు. కాని స్వమతమహాసభకు భారతదేశము నుండి ఒకసన్నాహిని వెళ్లెననియు, ఆయన ఏదో కొంత విజయము సాధించెననియు, సింహళములోని ప్రతిస్త్రీకిని ప్రతి పురుషునకును, చివరకు ప్రతిపసిబిడ్డకును గూడ తెలిసి పోయెను. దీనినిబట్టి ఏమి రుజువుగుచున్నది? మన ప్రజలందు వార్తలు తెలిసికొనవలయునను అభిలాషకు లోటులేదు. కాని ఆ వార్తలు తమక్లిష్టమైనవిగను, అభిరుచికి సరిపడునవిగను ఉండవలెను, అంతే. రాజకీయాది విషయములు జీవితావశ్యకములుగా భారతీయులకు ఎన్నడును తోపలేదు. కాని మతము, పౌరమార్గికచింత, మున్నగునవిమాత్రము ఈ జాతి జీవించుటకును, వికాసము పొందుటకును, అత్యవశ్యకములని గ్రహింపబడినది.

ప్రపంచజాతులెల్ల నేడు రెండు సమస్యలను పరిష్కరింప జూచుచున్నవి. ఇందు భారతదేశము ఒక్కటియు ఒక పక్షము ; మిగత ప్రపంచమంతయు రెండవపక్షము. ఆ సమస్య ఇది ; చిరంజీవిత్వమును ఎవరు సాధితురు? తక్కినజాతులెల్ల నశించుచుండ ఒక్కజాతి సజీవముగా నిలుచుటకు కారణమేమి? చిరస్థాయిగా నిలువదగినది ప్రేమయా, ద్వేషమా? భోగలాలసతయా, వైరాగ్యమా? జీవన

సంగ్రామమున పాంచభౌతికపదార్థమూ లేక ఆత్మమూ ఏది శాశ్వతిముగా నిలిచియుండును? వెనుక, చరిత్రకు అందని పూర్వయుగములందు ఈ సమస్యలనుగూర్చి మనపూర్వులు ఎట్లు భావించిరో, నేడును మన మట్లే భావించుచున్నాము. అతి ప్రాచీనకాలమునందే పూజసియ్యలగు మనపెద్దలు ఈ సమస్యలనుగూర్చి చచ్చించి, కొన్ని నిర్ణయములు చేసికొని, ప్రపంచమునంతను ఢిక్కరించి నిలువబడిరి. మన పరిష్కారము నైరాగ్యము, త్యాగము, నిర్భయత్వము, ప్రేమ అను రూపముల నుండును. ఇవియే నశింపక నిలిచియుండు సర్వమైనవి. ఇంద్రియభౌగపరిత్యాగము జాతిని చిరస్థాయిగా నొనర్చును. ఇందుకు నిదర్శనము చూడుడు. శూన్యము నుండి పుట్టి నాల్గుదినములు వెజ్జియాటలాడి, అంతలో హరించిపోవు కుక్కగొడుగులవంటి జాతులు దాదాపు ప్రతి శతాబ్దమునందును తలయెత్తుచు, వెంటనే పడిపోవుచు నుండుట చరిత్ర తెలుపుచునే యున్నది. ప్రపంచములో ఏ ఇతరజాతినెత్తివీరినను పడని దారుణదురవస్థలు, ఘోర ప్రమాదములు తననెత్తిపైపడినను చలింపక, అతిక్లిష్ట సమస్యలతో యుగయుగములుగా పెనగులాడుచు వచ్చిన ఈ మహాజాతి, నైరాగ్యపక్షమువహించుటచేతనే యిన్ని ముప్పులుగడచి ఇప్పటి కిట్లు నిలిచియున్నది. నైరాగ్యము లేనిది మత మెట్లు నిలువ గలదు? ఇక యూరపుఖండము రెండవపక్షమును వహించి, ఒకపురుషుడు ఎంత సంపదను అర్జింపగలనో, అతడు ఇంక ఎంత అధికారమును సవ్య మార్గమునగాని, అపసవ్యమార్గమునగాని, యేదోఒకవిధముగా

కై చనముచేసికొనగలగో పరిష్కారముచేయ పూనుకొని నది. స్పర్శ, క్రౌర్యము, నిర్దాక్షిణ్యత యూరపును ఈ నాడు నడుపుచున్న సూత్రములు! వోటీలను తొలగించి, పర పీడినము నడచి, క్రౌర్యముల మాపి. ఈ మాయామయ జీవితమున చరుని జీవాత్మను సరళముగా నడపుట మనము చేపట్టిన సూత్రము!!

(ఇప్పటికి జననమృత్యుము మితిమీరిపోయినది. శ్రీస్వాములవారి పలుకులు దూరమునకు వినబడకుండెను. అందువలన శ్రీవారు తమ ఉపన్యాసమును ఈ క్రింది మాటలతో ముగించిరి):

మిత్రలారా! మీ ఉత్సాహము నాకు మిగుల ఆనందము గొలుపుచున్నది. ఇది అద్భుతము! నేను కోపము చెందితిని మీ రేమాత్రమును తలంపకుడు. మీరు చూపుచున్న ఈ ఉత్సాహమునకు నేను మిగుల సంతోషించుచున్నాను. అహో! ఎంతటి నిర్భరోత్సాహము! అదే కావలసినది. దానిని సుస్థిరమొనర్చుకొనుడు. నిష్ఠను నుసిగట్ట నీయకుడు. మనము పెక్కు మహాకార్యములు చేయవలసియున్నది. అందులకై మీ సాహాయ్యము నాకు కావలెను. ఇటువంటి ఉత్సాహము ఎంతయు అవసరమే. ఈ సభను ఇంకను సాగించుట అసంభవము. నాకు స్వాగతమర్పించుటలో మీరుచూపిన ఆదరణకును ఉత్సాహమునకును నేను మిక్కిలి కృతజ్ఞుడను. ఇంతముగా నుండునప్పుడు, మనము పరస్పరము తెలుపుకొనదగిన ఉత్తమసంకల్ప

ములును, భాసములును, అచేకము కనబడచుండును. సో, మిత్రులారా, ఇప్పుడికి ఇంతతోతో స్వస్తి చెప్పవలయు.

సలునైపుల ఈ విధముగా కూడియున్న మిమ్ముల నుద్దేశించి యుపన్యసించుట నాధ్యమగుపనికాదు. కాబట్టి మీ కీ నాయంకాలము నన్ను చూచుటతోనే తృప్తి పడవలసి యున్నది. మఱొక సమయమునకు నా ఉపన్యాసమును ఆపి యుంచెదను. ఉత్సాహపూరితమగు మీ స్వాగత సత్కార మునకు నా వందనములు.



నా ఉద్యమప్రణాళిక

(చెన్నపురి విక్టోరియా మందిరమున నొసగిన ఉపన్యాసము)

మొన్నటి దినమున జనసమ్మర్దమునలన నా ఉపన్యాసము సాగింపలేకపోయితిని. కాబట్టి ఈచెన్నపురిప్రజలగు మీరు నాయెడల చూపుచున్న అశ్రీణమగు ప్రేమకు మీకు నా వందనములను తెలుపుటకు ఈ యవకాశమును తీసికొనుచున్నాను. మీ సన్మాన పత్రములయందలి ప్రియవచనముల యెడ నా కృతజ్ఞతను తెలుపుచు. నాపై మీరు చూపుచున్న ఆదరణకు నన్ను పాత్రునిగా చేయుమని సర్వేశ్వరుని ప్రార్థించుచున్నాను. హైందవ మతప్రచారమునకును మాతృదేశ సేవకును నా యావజ్జీవమును సమర్పించి నిర్విరామ

ముగా కృషిగల్గుటకన్న శ్రేష్ఠతర మార్గము నాకు తోచుట లేదు. పరమేశ్వరుడు సన్నుతుడు అర్హునిగా జేయుగాక !

నాయందు ఎన్నిదోషములున్నను, నాకు కొంత సాహసము కలదని నే ననుకొనును. మన భారతదేశము నుండి శాశ్వత్ప్రపంచమునకు నే నొక సందేశమును కొనిపోవలసి వచ్చినది. ధైర్యముతో దానిని నేను అమెరికా ఇంగ్లాండు ప్రజలకు అందజేసితిని. ఈ దినము నా ఉపన్యాసాంశమునకు దిగకపూర్వము, మీ అందఱకును కొన్ని సాహస వాక్యములు చెప్పబోవుచున్నాను. నాకు ఆటంకములు కల్పించుటకును, నా పని సాగనియకుండ ఎదిరించుటకును, వీలగుచో నన్ను రూపుమాపుటకునుకూడ కొన్ని ప్రయత్నములు జరిగినవి. ఈశ్వరకృపవలన అవి యన్నియు వ్యర్థమై పోయినవి. అట్టి ప్రయత్నములు నిష్ఫలములగుచు నేయుండును. కడచిన మూడు సంవత్సరములనుండి కొన్ని కొన్ని అపోహలు వ్యాపించుచు వచ్చినవి. నేను పరదేశము లందున్నంతకాలము ఈ విషయమై ఒక్కమాటయైనను పలుకక మానముగానుంటిని. ఇప్పుడు నా మాతృభూమి యందు నిలబడి, కొన్ని సమాధానవాక్యములు చెప్పకొనుచున్నాను. అటులచేయుట నా పలుకుల ఫలితార్థము ఏమగునాయని చూడగోరి కాదు ; నా మాటలవలన మీలో ఎటువంటి అనుభూతిని కల్పింపగలనో అను కొత్తకము తోడనుకాదు. నేను ఇట్టివానిని లక్ష్యముచేయువాడనుకాను. ఏలయందురా, నాలుగు సంవత్సరముల క్రిందట ఒక దండమును కమండలువును మాత్రము చేబూని మీ నగర

మును ప్రవేశించిన ఆనాటి సన్మన్యసినే ఇప్పుడును! ఆ సువిశాలప్రపంచమే ఇప్పుడును నాయెదుట కాన్పించుచున్నది. ఇంతకుమించిన ఉపాధ్యాయములేకుండ నా యపన్యాసము నారంభింతును.

మున్ముందుగా దివ్యజ్ఞాన సమాజము వాదనిగుఱించి కొన్నిమాటలు చెప్పవలసియున్నది. ఆ సమాజమువలన భారతదేశమునకు కొంతకొంత మేలు సమకూరెనని తేను వేఱుగా చెప్పనక్కరలేదు. అందులకు ఆ సమాజము నెడలను. ముఖ్యముగా జెనెంటుదొరసానిగానియెడలను. ప్రతి హిందువును కృతజ్ఞుడై యుండవలయును. ఆమెను గుఱించి నాకు తెలిసినది స్వల్పమైనను, నేనెఱిగినంత మట్టుకు ఆమె భారతదేశ శ్రేయోభిలాషిణి అనియు, ఆమె తనకు నాధ్యమైసంతవఱకు మనదేశము నుద్ధరించుటకు చిత్తశుద్ధితో పాటుపడుచున్నదనియు నాకు దృఢాభిప్రాయము కలిగినది. అందులకు !నిజముగా భారతీయుడై పుట్టిన ప్రతివాడును ఆమెకు సదా కృతజ్ఞుడై యుండవలెను. ఆమెకును ఆమె కృషికిని సర్వశుభములు శాశ్వతముగా సమకూరుగాక! కాని, ఇది ఒకవిషయము; దివ్యజ్ఞాన సమాజములో చేరుట మఱొక విషయము. ఆదరమును, గౌరవమును, ప్రేమను చూపుట ఒకవిషయము; ఎవరేని చెప్పదానిని తర్కింపకుండ, విమర్శింపకుండ, విచక్షణచేయకుండ, శిరసావహించుట వేఱొకవిషయము. అమెరికాలోను, ఇంగ్లాండులోను, నేను సాధింపగలిగిన స్వల్పప్రయోజనమునందు దివ్యజ్ఞాన సామాజకులు నాకు తోడ్పడిరని ఒకవార్త ఎట్లో ఎల్లెడల ప్రచార

మగుచున్నది. అందు ప్రతిపదమును పొరపాచే; ప్రతి మాటయు అన్యతమే అని మీకు స్పష్టముగా చెప్పుచున్నాను. “విశాలభావములు.” “అభిప్రాయధేదమునెడ నానుభూతి,” అనుచు ప్రగల్భములు పలుకుట లోకమున తఱచు వినుచున్నాము. ఆ సూత్రములు చాల మంచివే. కాని ఒకడుచెప్పుదానిని సర్వము ఇంకొకడు గ్రుడ్డిగా విశ్వసించునటకే ఆ సూత్రములు అదరింపబడుచున్నవి. ఎదుటి వాడు భేదాభిప్రాయమును తెల్పిన తోడనే ఆ అదరణ, ప్రేమ ఎగిరిపోవుచుండుట మనము కనులార చూచుచునే యున్నాము. వీరికన్న ఘనులు కొందఱుకలరు. వారు స్వలాభపరులు. వారి స్వలాభసంపాదనకు ఏదేని అడ్డు తగిలెనేని వారికడుపు మండిపోవును. ఎంత ద్వేషమునైనను వారప్పుడు వెలిగ్రక్కుదురు. వారు చేయవలసినదేమో వారికే తెలియదు. హిందువులు తమయింటిని తాము చక్క జెట్టుకొనుచో, క్రైస్తవమిషనరీలకు గలుగు నష్టమేమి? హిందువులు తమ్ముతాము సంస్కరించుకొనుటకు తీవ్రముగా కృషిసల్పుచో, బ్రాహ్మసమాజము వారికిగాని, ఇతిర సంస్కరణసమాజముల వారికిగాని వచ్చిపడు ఆ పద ఏమున్నది? వీరందఱు ప్రతిఘటించి నిలువనేల? హైందవో ద్యమములకు వీరు పరమశత్రువులుగా నిలువనేల? ఎందు కొఱకు అని నా ప్రశ్న! వీరి ద్వేషము, వీరి ఉద్రేకము ఎందుకో! కారణమును నామట్టుకునేను ఊహింప లేకున్నాను. ఏమైనను—వారి ప్రతీకారోద్యమము మాత్రము అతితీవ్రముగా విజృంభించుచున్నది.

నాలుగేళ్లకు పూర్వము పేదప్రతిష్ఠలులేక నికానాడు కనగ సన్న్యాసిగా అమెరికాకు వచ్చినాడు. అమెరికాలో స్నేహితులుగాని అచటివారికి సచయపాత్రములుగాని. లేకయే మహాసముద్రములుదాటి పరదేశములకు నోరున్న సమయమున, దివ్యజ్ఞాన సమాజనాయకుని దర్శింపబోయితిని. ఆయన అమెరికాదేశస్థుడు గావునను, హిందూదేశమునెడ అభిమానము కలవాడుగావునను, అక్కడ నెవరితోడనైనను నాకు పరిచయము కల్పించుటకు ఒక ఉత్తరమును వ్రాసి యిచ్చుచని సమాజముగా నేను తిలించితిని. 'శివు మా సంఘములో చేరుదువా?' అని నన్నాయన అడిగినాడు. 'చేరజాలను; నాకు మీ సిద్ధాంతములలో చాలవనియందు సమ్మతములేదు. కావున నేనెట్లు చేరగలను?' అనినేనందితిని. 'అటులైనచో నే నేమియు నీకు సాహాయ్యముచేయజాలనందుకు విచారముగానున్నది' అని ఆయన నాకు జవాబు చెప్పినాడు. అట్లనుట నాకు మార్గము సరిచేసి పెట్టుటకాదే! నేను చెన్నపురిలోని కొందఱు మిత్రులసాహాయ్యముననే అమెరికా చేరగలిగితినిని మీ రెఱుగుదురుగదా! వారిలో చాలమంది ఇప్పు డిక్కడే ఉన్నారు. న్యాయమూర్తి సుబ్రహ్మణ్యఅయ్యగారు ఒక్కరు మాత్రమిచ్చటలేరు. వారికి నేను మిక్కిలి కృతజ్ఞుడను. నీనిధికి తగు దూరదృష్టి వారికి కలదు. నా కీ జన్మలోగల ప్రాణస్నేహితులలో వారొకరు. సమయమునకు అక్కఱకువచ్చు నిజమైన స్నేహితుడు! యథార్థభారతపుత్రుడు! మతమహాసభ జరుగుటకు చాలనెలలుముందుగనే నేనమెరికా చేరితిని. నాయొద్దనున్న

సోమమ్మ చాలకొండెము. అది త్వరలోనే వ్యయమైపోయెను. శీతకాలము వచ్చినది. నాకు ఉన్నవి వేసవికాలమున కుపకరించు సన్నని గుడ్డలు! ఆచలిలో ఏమిచేయుటకును నాకు తోపలేదు. చలి గుర్భరముగనున్నది. నేను పీఠులవెంట బోయి చూచించితిని. చన్న జెయిలుకుపంపుదురు. అక్కడ చేరినప్పుడు నాజేయిలో కొలదిదాలద్లమాత్రమే మిగిలియుండెను. అప్పుడు చెన్నపురిలోని నామిత్రులకు ఒక తంతి వార్త పంపితిని. ఈ సంగతి దివ్యజ్ఞానసమాజమువారికి తెలియవచ్చెను. 'ఇప్పుడు ఆ శనిగాడు చావనున్నాడు. భగవంతుడు మనల సందఱిని అనుగ్రహించుగాక' అని వారిలో నొకడు వ్రాసియున్నాడు. అది నాకొకకు మార్గమును సరిచేసిపెట్టుటయేనా? నేనిప్పు డావిషయమును తడవియుండజేవాడనుకాను. కాని నాదేశీయులకు ఈ విషయములు కొన్ని తెలిసియుండుట మంచిదని దానిని ప్రస్తావించితిని. మూడుసంవత్సరముల కాలము ఈవిషయమునుగూర్చి నేను నోరైత్తిలేదు. మానదీక్ష సవలంబించితిని. కాని ఈదినము ప్రాసంగికముగా ఆ విషయము బయటికి వచ్చినది. ఇంతే గాదు. మహామతసభలో కొందఱు దివ్యజ్ఞానసామాజికులను చూచితిని. వారితో మాటాడి వారితో కలిసియుండ గోరితిని. అప్పుడు వారేదో దేవతలైనట్లు, నేనొక కీటకమైనట్లు నానంక తిరస్కారముతోచూచిరి. ఆచూపులు ఇప్పటికిని నాకు స్పష్టముగా కనబడుచునే యున్నవి. మహామతసభలో నాకు పేరు ప్రతిష్ఠలువచ్చిన పిమ్మట, నాకు తీఱికలేని ఉపన్యాస కార్యక్రమ మేర్పడెను. కాని ప్రతిచోటను దివ్య

జ్ఞాన సామాజకులు నన్ను అపనిందలపాలు చేయనాగిరి.
 వారెవ్వరును నా ఉపన్యాసములకు వచ్చి విసకాడదని ఆసంస్థ
 అధికారులు భాసించిరి. నచ్చి వినిసచో వారు తమసంఘము
 యొక్క సానుభూతిని కోల్పోవుదురట! ఆ సంఘముయొక్క
 అంతరంగిక శాఖయందు చేరువారు 'కుకూమి', 'మోయో'
 అనువారియొక్క ఆజ్ఞలకు—అనగా, వారి ప్రత్యక్ష ప్రతి
 నిధులగు జడ్జి దొరగారియొక్కయు, బెసెంటుగారి యొక్క
 యుకే గదా—లోబడి ప్రవర్తించుచుండవలెనని వారియొక్క
 అంతరంగిక శాఖానియములు విధించుచున్నవట! కాబట్టి
 వారి అంతరంగిక శాఖలో చేరుటనగా స్వతింత్రతను వారికి
 అర్పించేయుటయే! నే సట్టి పనిని ఎన్నడును చేయజాలను.
 అట్టిపనిని చేయువానిని హిందువనియే నేను పిలువజాలను.
 జడ్జిదొరగారియెడల నాకు చాల గౌరవముగలదు. ఆయన
 మానసియుడు, నిష్కపటి, న్యాయశీలుడు, నిరాడంబరుడు.
 దివ్యజ్ఞానసమాజప్రతినిధులలో ఆయన ఉత్తమోత్తముడు.
 ఆయనయు బెసెంటమ్మయు తమ తమ మహాత్మునిదే
 సరియైన మాటయని పరస్పరము వివాదము పెంచుకొందు
 రట! కాని ఆ విషయమును విమర్శించుయోగ్యత నాకులేదు.
 అందలి విచిత్రమేమన, ఇరువురును ఒకే మహాత్ముని గురించి
 వివాదపడుచున్నారు! సత్యము దైవమునకే ఎఱుక;
 ఆయనయే ఇందు తీర్పుచెప్పగలడు. ఉభయపక్షములు
 సమానముగానుండునప్పుడు ఇతరులెవరును న్యాయ నిర్ణ
 యము చేయజాలరు! అమెరికాయందంతటను, వారు నాకు
 మార్గమును బాగుగా సిద్ధముచేసి పెట్టినదిల్లే.

కైస్తవమిషనరీలతో కలిసి వారు నావైరిపక్షమున చేరిరి. ఈ కైస్తవ మిషనరీలు నన్ను గుఱించి కల్పనచేసి యుండిరి. ఘోరతరాసత్వనిందలను ఊహింపనేలేము. పరదేశములలో నీనుడనై, నిక్కులేకయున్న నాప్రవర్తనమును అతిహేయముగా చిత్రించి నగరనగరమున ప్రచారము నాదించిరి. ప్రతిగృహమునుండియు నన్ను వెడలగొట్టించుటకు వారు ప్రయత్నించిరి. నాయెడ స్నేహభావముచూపిన ప్రతివానిని నా శత్రునిగా చేయుటకు ప్రయత్నించిరి. తిండి లేక నేను చచ్చుట కనులార చూడవలెనని వారికోరిక! ఈ విధముగా పిశాచములవలె నన్ను అడుగడుగున వెన్నంటి గాఢించినవారిలో నా స్వదేశీయుడే ఒకడుకలడని చెప్పుకొనుటకు నేను సిగ్గుపడుచున్నాను. ఇండియాలో సంస్కరణ పక్షమునకు చెందిన ఒక మహానాయకు డాయన! ఈ మహాసేయుడు 'క్రీస్తు హిందూదేశమునకు దిగివచ్చె'నని ప్రతిదినము చాటి చెప్పుచుండును. 'క్రీస్తు హిందూదేశమునకు వచ్చుట' ఈ విధముగ నేనా? హిందూదేశమును సంస్కరించుమార్గమిదేనా? ఈ మహాపురుషుని నేను బాల్యమునుండియు ఎఱుగుదును. ఈయన ఒకప్పుడు నా ప్రియస్నేహితులలో ఒకడుగా నుండెడివాడు. అచ్చట చాలకాలము నాకు నాదేశీయులు కాన్పింపకుండిరి. నే నీయనను కలిసికొన్నప్పుడు ఎంతగానో ఆనందించితిని. కాని ఆయన నాయెడలచూపిన బౌద్ధార్యము ఇట్లుండెను! మహాసభవారు నన్నభినందించిన దినమునుండి, పికాగోనగరమున నేను ప్రజాభిమానము చూటగొన్న దినమునుండి, నాయెడల ఆయనవైఖరి ఈ

విధముగా మాత్రేచది! కపటమార్గమున నా కపకారము చేయుటకై సర్వవిధముల ఈయన ప్రయత్నించినాడు. 'క్రీస్తు ఇశీసూకు వచ్చుమార్గము' ఇదియేనా? క్రీస్తుపాదముల చెంత ఇరువది సంవత్సరములపాటు కూర్చుండి ఈయన నేర్చిన గుణపాఠము ఇదియూ? క్రైస్తవమతము, క్రైస్తవశక్తి, హిందూదేశప్రజలను ఉద్ధరించునని మన సంస్కరణమహా శయులు ప్రకటించుచుందురే, అది జరుగుట ఇట్లేనా? నేను సూచించిన మహానీయుడే ఇందుకొక దృష్టాంతమైనచో, ఈ ఉద్ధరిణమునుగూర్చి సమృద్ధము కలుగుట కష్టము.

ఇంకొకమాట. ఒక సంఘసంస్కరణ పత్రికయందు నన్ను శూద్రు డనుట చదివితిని. సన్న్యాసియగుటకు శూద్రున కేమి అధికారముకలదని వారు అభిప్రేపించిరి. "యమాయ ధర్మరాజాయ చిత్రగుప్తాయ వై నమః" అను వాక్యము నుచ్చరించుచు ప్రతిదినమును ఎవనిపాదముల చెంత ప్రతి శ్రాహ్మణుడును పుష్పముల నర్పించునో, ఎవని సంతతి వారు పవిత్రక్షత్రియులో, అట్టి మహాపురుషుడు నావంశకర్తయని ప్రకటించుటయే వారికి నాప్రత్యుత్తరము! తమ పురాణగ్రంథములయందును ప్రాచీనగాథలయందును ఈ సంఘసంస్కర్తలకు విశ్వాసము కలదేని—నా కులస్థులు ప్రాచీనకాలమున చేసిన ఇతరవిధములగు ఉపకారముల నటుంచినను, వారనేకశతాబ్దములకాలము భారతదేశమున సగముభాగము పరిపాలించిరిని ఈ 'మహానీయులు' జైలిసి కొందురుగాక! నా కులస్థుల ప్రసక్తియేలేనిచో భారతీయ నాగరికతయందు మిగులున దేముండును? నారక్తశాంధవుల

నుండియే నంగి దేశము తమ మహాతత్త్వవేత్తను, కవిశిఖా
 మణిని, ఉత్తమచరిత్రకారుని, ప్రాచీనవస్తుపరిశోధకాగ్ర
 గణ్యుని, పెదటో మాన్యతమ మతిబోధకులను, బడయ
 లిసది! నా రక్తమే ఆధునిక శాస్త్రవేత్తలలో ఉత్తమో
 త్తముని భారతదేశమునకు ప్రసాదించినది. ఈ సింధాపరులు
 మన దేశచరిత్రను కొంచెము తెలిసికొనవలసియున్నది. మన
 చోని పై మూడుకులములనుగుఱించి వీరు కొంతచదివిన
 బాగుండును. సన్న్యాసులగుటకు బ్రాహ్మణుడును క్షత్రియు
 డును వైశ్యుడును సమానాధికారము గలవారనియు, వేద
 పఠనమునకు త్రైపర్ణికులును సమానార్హులనియు వాపము
 వీరికి తెలియదు. సరే, పోనిండు. ఇది యేదో మాటవరుసను
 చెప్పితిని. ఊరక ప్రస్తావించితిని. వారు సన్ను శూద్రుడు
 అనినారని నాకేమాత్రమును బాధలేదు. నాపూర్వులు దీన
 జనులను హింసించిన వాపమునకు అది కొంతపరిహారము
 కాగలదు! నేనొక మాలవాడనైనయెడల ఇంకను సంతసించి
 యుందును. 'ఏల యందురా, బ్రాహ్మణులలో బ్రాహ్మణుడై,
 మాలవాని ఇంటిని అలికి శుద్ధిచేయసమకట్టిన మహాపురుషుని
 శిష్యుడను నేను! ఆ మాలడు వారినటుల చేయనీయకపోవుట
 చిత్రమా! బ్రాహ్మణసన్న్యాసి వచ్చి తన ఇల్లు శుభ్రపఱ
 చుటకు ఆతిథిలు లంగీకరించును? ఈ మహాసియుడో అర్ధ
 రాత్రమున లేచి, అతిరహస్యముగా ఆ మాలనియింట ప్రవేశి
 ంచి వాని మరుగుదొడ్డిని శుద్ధిచేసెను! తన పొడుగుపాటి
 తలవెండ్రుకలతో ఆస్థలమును తుడిచెను. సర్వజనులకును
 తాను సేవకుడైయుండు నిమిత్తము దినదినము ఆయన

అయితేయుచు వచ్చెను. ఆ మహాపురుషుని పాదములను నేను నాశిరస్సున ధరింతును! ఆయన నా మార్గదర్శి! ఆ మార్గదర్శిజీవితమునే నేను అనుసరింప ప్రయత్నించుచున్నాను. అవతకును సేవకుడిగుటద్వారా హిందువులను లానుద్ధరించుకొనుటకు యత్నించును. హిందువులు జన సామాన్యమును ఉద్ధరింపవలసిన మార్గము అది. అంతే కాని యే యన్యుల సాహాయ్యమునో చూచించి కాదు! వాళ్ళాత్మనాగరికతతో ఇరువది సంవత్సరముల గాఢపరిచయముగల ఒక పురుషుని ఉదాహరణము నా జ్ఞప్తికి వచ్చుచున్నది. ఆ పురుషుడు పరదేశమునందున్న తన స్నేహితుడు తిండిలేక చచ్చుట చూడనలెనని కోరుకొనుచుండగా, ఎందులకో తెలియునా, ఆ స్నేహితుడు ప్రజల మోదరమును చూటగొనినందువలన! తన ధనార్జనోపాయమునకు ఆ స్నేహితుడు ఆటంకముగా తోచుటవలన! నేను పేర్కొన్న ఇంకొక పురుషుడు యథారముగా పూర్వార్థములను సరించు హిందువు మనదేశమున ప్రవర్తించు విధమున ఉదాహరణము. మన సంస్కర్తలలో ఒక్కనియందేని నిర్మల సేవాభావము గోచరించునెడల, అతడు మాలవానికైనను నిష్కామముగా సేవ చేయుటకు సిద్ధపడునెడల, నేను వాని పాదముల చెంత కూర్చుండి వానిబోధను శిరసావహింతును. అంతవఱకు నేను ఈ సంస్కర్తలను, గింస్కర్తలను లెక్కచేయను. కడవెడు కబుర్లకన్న గంతుడు ఆచరణ మేలు!

ఇక చెన్నపురి యందలి సంస్కరణసంఘములవారిని గూర్చి విచారితము. వారికి నాయెడల మిక్కిలి ప్రేమ.

పాదులను గూర్చి చాల దయగా మాట్లాడుదురు. వంగదేశ
సంస్కర్తలకును, చెన్నపురి సంస్కర్తలకును, తారతమ్యము
కలదని వారు నాకు తెలిపిరి. ఇది నిజమే యని నేను మన
స్ఫూర్తిగా ఆమోదించుచున్నాను. చెన్నపురి ప్రస్తుతము
మిసోజూరమగు స్థితిలోనున్నది. వంగదేశమువలె చెన్నపురి
“క్రియాప్రతిక్రియల” ఆటలోనికి దిగలేదు. ఇక్కడ సర్వ
విధములందును సుస్థిరమగు నిరంతరపురోగమనము
కాన్పించుచున్నది. ఇక్కడ ప్రతిది ప్రవర్ధమానమగుచున్నది;
ప్రతిక్రియలు అడ్డుటలేదు. అనేక విషయములలో వంగదేశ
మున కొంతవఱకు పునరుద్ధరణము గోచరించుచున్నది.
చెన్నపురిలో జరుగుచున్నది పునరుద్ధరణము కాదు, పెరుగు
దల—సహజమగు పెరుగుదల. అందుచే ఈ రెండు
రాష్ట్రములమధ్య, సంస్కర్తలు కలదని చెప్పా భేదము నిజ
ముగా కలదని నేను పూర్తిగా ఒప్పుకొనుచున్నాను. కాని
వారికిని అర్థముకానట్టి విషయము ఒక్కటి గలదు. ఇచ్చటి
సంస్కరణసంఘములలోని కొందఱు నన్ను భయపెట్టి
తమలో చేర్చుకొనవలెనని, పాపము, తీవ్రముగా ప్రయ
త్నించుచున్నారు. వీరిటుల ప్రయత్నించుట నాకు చిత్ర
ముగా నున్నది. తన జీవితములో పదునాలుగుసంవత్సరముల
పాటు పస్త్రులు పడియుండుటకు అలవాటుపడి, రేపు తనకు
ఎచ్చట తిండి దొరకునో యెఱుగక, ఎచ్చట నిద్రింపవలసి
వచ్చునో తెలియక, తిరుగుచుండిన నడుని భయపెట్టి
లోబడుచుకొనుట సులభమైనపని కాదు. శరీరము కొంగర్లు
పోయి గడ్డకట్టెడు మంచుభూములయందు దిగంబరప్రాయుడై

తిరుగుచు. తేపు ఎల్లుగడచునో తెలియనిభితితో అనేక
 గంచత్తరములు గడప నాహసించిన పురుషుని సులభముగా
 బంగారముట భారతదేశమున సాధ్యముకాదు. నేను వారికి
 పోలుపదలచిన మొట్టమొదటి విషయ మిది—నాకు కొంత
 స్వేద్యమునుగల ఇచ్చాశక్తి కలదు; కొంతము బోకాను
 భవమును కలదు; నేను ప్రపంచమునకు చాటిపెలుప వలసి
 గలదేశముకూడ ఒకటి కలదు. నిర్భయముగ, ముం
 దేసుగునో అను కరాటములేకండ, నేను దారిని ప్రకటి
 చెదను. నేను తిమ్మచందజు మించిన సంస్కృతజ్ఞుని. ఈ
 సంస్కృతలకు తెలియజేయుచున్నాను. వారు స్వల్పవిషయ
 ములను మాత్రము సంస్కరింపగోరుచున్నాడు; నేనో సమూల
 సంస్కారము గావింపచూచుచున్నాను. మఱియు మాసంస్క
 రణ పద్ధతులయందు భేదము కలదు. వారిది నిర్మూలనపద్ధతి;
 నాది నిర్మాణపద్ధతి. నాకు సంస్కరణమందు నమ్మకములేదు.
 పెరుగుదలయందు నా నమ్మకము. నేను ఈశ్వరుని స్థానము
 నందు కూర్చుండి మన సంఘమును శాసించుటకు సాహసించు
 వాడను కాను. “ఈ మార్గమున నీవుపోమ్ము; ఆ మార్గమున
 పోవలదు” అనుచు ఆధికారికముగా శాసింపజాలను. తిరుగు
 చేతనైనన్ని ఇసుక రేణువులను తెచ్చి సంద్రమున చులు
 పుటతో పరితృప్తినంది శ్రీరామచంద్రుని సేతబంధన
 మహాకావ్యమున పాల్గొనిన ఉదాత్తవలె నుండగోరెదను.
 నాస్థితి అట్టిది! ఈ విచిత్రమగు జాతీయయంత్రము అనేకయుగ
 ములు పనిచేసినది. ఈ అద్భుతజాతీయ జీవనచర్య ము
 యెదుట ప్రవహించుచున్నది. అది మంచివో కాదో,

దాని యెగులవాడనియున్నో. ఎచికి ఎచుక? ఎచుచెప్ప
గాహించుటకు! అచే పుష్పములు దానిచుట్టుముట్టింపె.
అది దాని కొక ప్రత్యేక గతియే సూచించుచున్నది. ఒకప్పుడు
దానిని నెమ్మదిగను, మరొకప్పుడు వేగింపుగను, నడపు
చున్నది. దాని ప్రతి శాసించుటకు ఎచికి ధైర్యముగలదు?
నీతి యెప్పుడును సలాపేత లేక పనిచేయుట మనవంతు.
ఈ జాతీయజనాగ్నికి కావలసిన కట్టెలు సమకూర్పుము.
దాని వృద్ధిని అదియే చూచుకొనును. దానివృద్ధిని నిర్ణయించి
శాసించువా జెడవనులేడు. మన సంఘములో కావలసినన్ని
లోపములున్నవి నిజమే. కాని ప్రతి ఇతర సంఘమునందును
కూడ లోపములుకలవు. మనదేశము ఒక్కొక్కప్పుడు
వితంతువుల కన్నెటి ధారలతో తడిసిపోవుచున్నది; అచ్చట,
పాశ్చాత్యదేశములందు, పెండ్లి కానిపడుచుల నిట్టూర్పులతో
గాలిసుడులు తిరిగిపోవుచున్నవి. ఇక్కడ దారిద్ర్యము జాతి
వినాశహేతువుగనున్నది; అచ్చట భోగలాలసత్వమునందలి
వెక్కసపాటు జాతివినాశకారణముగానున్నది! ఇచ్చట
తినుటకేమియు దొరకనికారణమున ప్రజలు ఆత్మహత్య
చేసికొనుచున్నారు; అచ్చట తిండి వెక్కసమై ఆత్మహత్య
చేసికొనుచున్నారు. ఇటు లెల్లడల కీడుకలదు. అది జీర్ణించిన
కీళ్ల నొప్పివంటిది. దానిని పాదమునుండి తప్పించినచో
శిరస్సున కెగత్రాకును. అక్కడనుండి తప్పించినయెడల
మరొకతావున చొరబడును. ఒకచోటునుండి మరొక
చోటికి దానిని మార్చ జూచుటే మనము చేయునది.
అంతయే. పసిబిడ్డలు కీడును వారింప ప్రయత్నించుట

కరియెన నూర్జముకాదు. నిందితేశ్వరుని కేదానము
 కరియెన భద్రప్రక్షలవలె పరిస్థితులున్నందున గురు
 నేదాంతము గోధించుచున్నది. నిన్ను బాపిలో బదిదానిని
 కరియెననుచేసి నిందితేశ్వరుని నిందితునిగా నున్నందున
 నిందితుల పై కలెనులు ముఖాన నోబు పల్లమేర్పడుచున్నవలె
 నేనా! ఇంతేల, దానయే అనర్థము! ఇక కవులను నుంపకుండు
 కాకేటిల్లులయే సంభవముకాదు! ఎవరికో ఒకరికి నేకుండు
 చేసినకాని, ఒక ముద్దలన్నము నీ నోట పడుటలేదు. ప్రకృతి
 భర్తమిట్లున్నది. ఇదియే వేదాంతము. కావ్య మనము
 కనుగొని ప్రతిభుటించుటకై చేయుకార్యములేదు గావ్య
 క్రియారూపముగాక సంకల్పరూపమైనదేయని గ్రహించుచు!
 మనము ఎంతగా జంబములు పల్కినను, నీకుతోలగించువని
 సూలక్రియారూపమైనది కాక బోధనరూపమైనదిగనే
 యున్నది. కీడును తొలగించు కార్యమునుగూర్చి మన
 మీ విషయమును మొట్టమొదట గ్రహింపవలయును.
 అది మనలను ఎక్కువ శాంతిచిత్తులనుగా చేయవలయును ;
 అది మనరక్తములో పొంగిపడుచున్న మూర్ఖావేశమును
 తొలగింపవలయును. ఎచ్చటెచ్చట సంస్కరణములు మర
 వేణముతో సాగునో, అచ్చటెచ్చట అవి వ్యర్థములై పోయెనని
 ప్రపంచచరిత్ర మనకు తెలుపుచున్నది. అమెరికాఖండ
 ములో బానిసత్వమును రూపుమాపుటకై జరిగినయుద్ధమున
 కన్న, ధర్మస్వాతంత్ర్యసంస్థాపనకొఱకు జరిగిన మహా
 ప్రయత్నము వేటొకటి లేదు. దానినిగుఱించి మీరందఱు
 ఎటుగుదురుగదా! దానివలన సిద్ధించినదేమి? బానిసత్వ

మున్న నాటికంటె. ఈ నాడు ఆ బానిసల ఇక్కట్లులు మాఱు
 కట్లు ఘోరతరముగానున్నవి! ఈ బానిసతనము పోవక
 పూర్వము ఈ పీనుగుల నీగ్రోలు ఎవరో ఒకని పొత్తుగానై చ
 నుండిరి. తన పొత్తులగుటచేత వారిని సంరక్షింపవలసిన
 భారము ఆతనిమీద నుండెడిది. అందువలన వారి ప్రాణములు
 సంరక్షింపముగానుండెడివి. ఇప్పుడో వారివరి పొత్తునుకాదు.
 వారి ప్రాణములకు విలువలేదు. ఏ మాత్రము మిషగొరకీచను,
 వారిని నిలుపునకాల్చి చంపుదురు. వారిని కాల్చి చంపు
 హంతకులను శిక్షించుచట్టము లేదు! వారు నల్లవారుగాన
 నరజీవులే కారట! వోసి వారు పశువులైనను కాదు. వారిగతి
 యిట్లున్నది. కీడును చట్టములసాహాయ్యమునగాని మూఢా
 వేశముచేతగాని బలాత్కారముగా తొలగించినయెడల ఫలిత
 మిట్లుండును. లోకోపకారము కొఱకైననుసరే, దురా
 వేశముతోసాగించు ఉద్యమములు ఇట్లు పరిణమించు
 చుండును. ఇది నేను స్వయముగా చూచితిని. నాస్వంత
 అనుభవమువలన నాకీ విషయము తెలిసినది. కాబట్టి ఈ
 ఆక్షేపకసంఘములలో దేనిలోను నేను చేరజాలను. ఖండన
 మునకు ఎందుకు పూనవలయును? ప్రతిసంఘమునందును
 లోపము లుండునని యెల్లరకును తెలియును. ఈ నాడు చిన్న
 పిల్లవాడుకూడ ఉపన్యాసపీఠమునెక్కి హిందూసంఘము
 నందలి దోషములనుగూర్చి పెద్ద ఉపన్యాసమును ఈయ
 గలడు. లోకసంచారియై పరదేశములనుండి ఇక్కడికివచ్చు
 ప్రతి విద్యాధికుడును, రైలులోపోవుచు ఒకసారి సింహావ
 లోకనముచేసి హిందూదేశములోని ఘోర దుర్మారము

అనుగూర్చి గొప్పగొప్ప పరిశోధనాస్థములను కురిపింప
గలడు. మన సంఘములో నోషములున్నవని వాదము ఒప్పు
కొనుచునేయున్నాము. నోషమేదియో, ప్రజావాదులను చూప
గలను. కాని ఆ నోషములను పరిహరించు మార్గామును
చూపువాడే ప్రజాపకారి. ఒకప్పుడు పిలుముచున్నప్పుడు ఒక
పిల్లవానికి దారినిగోపుచున్న ఒకవేదాంతే ఉపన్యాస మాయ
నానాడట. అందులకు పిల్లవాడు "మరియు నన్ను పిలిచింది
బయటికిలాగుము" అని అడుపులు పెట్టెను. అందులనే
"మేము ఉపన్యాసములు కావలసినిన్ని పన్నాము. సంఘ
ములు కావలసినిన్ని యున్నవి. పత్రాలును వలసినిన్ని కలవు.
నూకు చేయించించి కైకిలాగు పురుషుడే కరవైనాడు.
నిజముగా మమ్ముప్రేమించువా కెక్కడనై ననున్నారా!
మాయందు సానుభూతిచూపగల దయూపడు చెందుగలడు?"
అని మనప్రజలు ఘోషించుచున్నారు. ఆవును, ఇప్పు డెట్టి
పురుషుడే కావలసియున్నాడు. ఈసంస్కరణోద్యమములతో
నాకుగల అభిప్రాయభేదము అక్కడనే యున్నది. ఈ దేశ
మున నూఱుసంవత్సరములుగా ఈ ఉద్యమములు పనిచేయు
చున్నవి. తిట్లుటలుసాగించుట, నిందాపూరిత గ్రంథములను
రచించుట తప్ప చేకూరిన మే లేమున్నది? ఈరచనలు
లేకున్న ఎంత బాగుండెడినో! వారు పూర్వాచారపరులను
విమర్శించిరి; ఖండించిరి; దూషించిరి. ఇంతలో పూర్వాచార
పరులును ఆవైఖరినే అవలంబించి బదులుకు బదులు తీర్పు
సాగిరి. తత్ఫలముగా ప్రతి దేశభావలోను, జాతికి తల
పంపులును, దేశమునకు అవమానమును గలిగించు గ్రంథ

రాజి నృప్తీయైవది! 'సంస్కరణ' మనగా ఇదియో? జాతిని వైభవోచ్ఛ్వాస మెచ్చుట ఇట్లులేనా? ఈ దోషమంతయు ఎవరిది ?

సరే, ఇంకొకసంస్కరణమునుచూచుకొని విచారించ నలసియున్నది. హిందూదేశములో రాజులే సదా పరిపాలనము చేయుచు నచ్చిరి. రాజులే మన చట్టముల సన్నిహితు నిర్మాణము చేసినవారు. ఇప్పుడు ఆ రాజులు గతించిరి. ఉద్యమమును తలపెట్టువా రెవరును ఇప్పుడు లేరు. ఈ ప్రభుత్వమునకు సాహసములేదు. ప్రజాభిప్రాయగమనమును అనుసరించి వీరు ఇప్పుడు తమ మార్గమును సవరించుకొననలసి నచ్చినది. ప్రజలు తమ సమస్యలను తామే పరిష్కరించుకొనవలెనన్న, బల సౌష్ఠవములుగల సమష్టి అభిప్రాయములు ఏర్పడవలెను; దానికి చాలకాలముపట్టును. ఈ లోపుగా మనము ఓసిక పట్టవలసి యున్నది. సంఘ సంస్కార సమస్యలెల్ల 'సంస్కారము కోరువారెక్కడ?' అను ప్రశ్నలో లీనమగుచున్నవి. మొదట వారిని నిర్మింపుడు. వారిప్పు డెక్కడనున్నారు? లోకమున కానిపించు దార్జన్యము లన్నిటిలో అల్ప సంఖ్యాకుల దార్జన్యమే ఘోర తమమైనది. కొన్నివిషయములు చెడుగు లని భావించు ఏకొలదిమంది పురుషులో జాతిని కార్యోన్ముఖముగా చేయజాలరు. జాతి కార్యోన్ముఖము కాకుండుటకు కారణమేమి? దానికి విద్యలేదు. కావున మున్నందు జాతికి విద్య నేర్పి; తరువాత శాసనసభా నిర్మాణము చేసికొనుడు. ఆ పిమ్మట శాసనములు బయలుదేలును. ఎందుండి శాసనములు

యలుదేరివలయును. అట్టి అధికారాన్ని మునుపే మొదట సృష్టి చేసికొనుడు. మీ రాముని గతించి పోయినారు. వారి నానమున క్రొత్తగా అధికారము పూరిన. ప్రజాశక్తి ఎక్కడ? ముందు దానిని పెంపుచేయుడు. కావున సంఘసంస్కరణ విషయమున సైతము. ప్రజలకు 'ఎటుక' గలిగించుట మీ మొదటి విధి. ఆ ఎటుక కలుగుచున్నంతకు మీరు వేచి నుండువలసినదే. దాదాపు సూర్యోదయమిది మీరు ప్రయత్నించి, నాథించిన సంస్కరణములలో చాలభాగము కేవలము అలంకారప్రాయముగనే ఉండిపోయింది. ఈ సంస్కరణములలో ప్రతిదియు మొదటి దశ నర్ణములకు మాత్రమే సంబంధించియుండేగాని, తిక్కిలవానిని తాకనే చేదు. భారతదేశ స్త్రీలలో నూటికి ఒక్కదియైదుమంది విషయమున విధవావివాహప్రశ్నతో ప్రసక్తి లేనేలేదు. అట్టి ప్రశ్నలన్నియు హిందూదేశ ప్రజలలో ఉత్తమ కులములవారికి మాత్రమే సంబంధించినవి. వీరు ప్రజానామా స్యపు ధనముతోనే తాము విద్యలునేర్చుకొనిరని గుర్తుంచుకొనుడు. వారి సొంతగృహములను బాగుచేసికొనుటకు సర్వప్రయత్నములను సాగించుకొనుచున్నారు. కాని అది సమష్టిసంఘసంస్కరణ మనిపించుకొనదు. మీరు ఎప్పుడు గాని, సమస్య పునాదులకడకు, వేరులయొద్దకు, దిగిరావలయును. నేను పూర్ణసంస్కరణమని చెప్పినది ఇట్టిదియే. అగ్నిని అక్కడ ముట్టింపుడు. అక్కడనుండి దానిని పైకి రగిలి రానిండు. అటులనే భారతజాతి నిర్మాణము పూర్తి కానిండు. అయ్యది విశాలమగు పెద్దసమస్య అగుటచేత,

నాని పరిస్థానము అంత తేలికయైనది కాదు. కావున మీరు ఆలోచపడకుడు. ఈ సమస్యను అనేక శతాబ్దముల క్రిందటనే మన పూర్వులు గుర్తించియున్నారు. ఈ దినము లుగో, ముఖ్యముగా దక్షిణదేశమున, బౌద్ధమతమును గూర్చియు, బౌద్ధుల అజ్ఞేయసిద్ధాంతమునుగూర్చియు, ప్రసంగములుచేయుట ఆచారమైనది. ఈ నాడు మనకు సంక్రమించిన ఈ పతనదశ బౌద్ధమతమువలననే కలిగినదని వారు కలనైన గ్రహింపకున్నారు!

బౌద్ధమతము మనకు ఒప్పుగించిపోయిన పితృత్వతిమే ఇది! బౌద్ధమతము ఎటుల ఉదయించినదో, ఎటుల పతనము గాంచినదో ఎన్నడును పరిశీలించి యెఱుగనివాఁడనేకలు బౌద్ధమతచరిత్రనుగూర్చి గ్రంథములువ్రాసిరి. వానిలో బౌద్ధమతము గౌతమబుద్ధుని అద్భుత సేతిధర్మముల వలనను, మహాత్తర ప్రభావమువలనను, సర్వత్ర వ్యాప్తి గాంచెనని వ్రాయబడియుండును. ఈ గ్రంథరాజములనే మీరు చదువుచుందురు. బుద్ధదేవునియెడల నాకు అత్యంత గౌరవమును, పూజ్యభావమును కలవు. కాని బౌద్ధమతవ్యాప్తి ఆ గురుదేవుని న్యప్టివిశేషమహిమవలనను ధర్మసిద్ధాంతములవలనను కంటె, ఎక్కువగా, బౌద్ధులు దేవళములు నిర్మించుటవలనను, విగ్రహముల ప్రతిష్ఠించుటవలనను, ఉజ్జ్వలకర్మకలాపములను అనుసరించుటవలనను కలిగినది; ఈ మాటలు గుర్తుంచుకొనుడు. ఈ రీతిగా బౌద్ధమతము ప్రవర్ధిల్లినది. ఎవరియిండ్లలో వారు ఆహారములువేయుచువచ్చిన చిన్న హోమగుండములు, ఈ పెద్దపెద్ద దేవాలయములతో, కర్మకలాప

ములతో, పోటీపడి నిలుచులేకపోయెను. కాని కామరూపమున బాధించుతగవును భ్రష్టుమొనరించినది. ముగ్ధుని నయమయ్యెను. అని ఈ కథయెదులు నరూబులొనరించి విషయము. దానినిగూడఁచి తెలిసికొన గోరువారు ఈ కథనా భారతదేశమున శిల్పశిలేషములతో పరిచయము చేయవలసినదేవాలయములను పరిశీలి చినచో, కొంచెము ప్రహేళకలుగుదురు. వాస్తవములను మనకు సుక్రమిచిన దంతయు ఇంతమాత్రమే!

ఆ పిమ్మట మహాకవిగారు తమని గంకరాచార్యుల వారును, వారి అనుచరులును బయలుదేరిరి. హిందూదేశ వాసుల నెల్లరను స్వచ్ఛముగా జేదాతమతిముపైపునకు నెమ్మదిగా మరల్చుకొనినెచ్చుటకు వారు ప్రహేళికలుప్రయత్నించుచేసిరి. ఆయనకు, ఆయన అనుయాయులకు మన యందున్న లోపములు పూర్తిగా తెలియును. ఐనను వారు దూషణలు చేయుటకు పూనుకొలేదు! “మీ రవలంబించున దంతయు గోషము: దానిని దూరముగ నెట్టివేయుడు” అని వారు ఆప్పటి ఆచారములను తీరస్కరింపలేదు; అటుల నెన్నడును కార్యసిద్ధి పొనగదు. మూడునందల సంవత్సరములతో, రోమను గ్రీకు మతముల పలుకుబడిని క్రైస్తవమతిము పూర్తిగా కూలద్రోసెనని నా మిత్రుడు డాక్టరు బారోన్ చెప్పుచున్నట్లు ఈ దినమే పత్రికలలో చదివితిని. అవి యూరపు, గ్రీసు, రోమునగరములను చూచిన వాని పలుకులు కావు. రోమను గ్రీకు మతముల పలుకుబడియంతయు నిలిచియే యున్నది! ప్రాతెస్టెంటు మతవ్యాప్తిగల దేశము

లూగో సైతిము, మాదు పేరులతోనో, క్రొత్తవేషములతోనో, ఆ ప్రాతదేవతలు నిలిచియే యున్నారు! ఆ స్త్రీదేవతలే మరియమ్మ లైరి; దేవుల్లి ప్రసక్తై! ఆ ఆచారములు క్రొత్తి కూపము దాల్చిచవి. 'పాంటిఫ్లెక్స్ మాక్సిమస్' అను ప్రాతదేవత సైతిము ఇప్పటికిని నిలిచియే యున్నది. కావున ఆకస్మికమగు మార్పులు పొసగనేరవు. శ్రీ శంకరాచార్యుల వారికి ఈ విషయము తెలియును. శ్రీ రామానుజాచార్యుల వారికిని తెలియును. వారికిగల మహాశయము అప్పుడున్న మతమును నెమ్మదిగా పరమావధిని చేరునట్లు నడుపుటయే. గీనికి న్యతిరేకమగు రెండవపద్ధతిని అవలంబించి యుండిన యెడల వాడును లోకనంచకులై పోయెడివారే! వారి మతము సందలి ప్రధాన సిద్ధాంతము పరిణాసుము; మార్పు! ఆవశ్యకములును సహకారకములును అగు భిన్నభిన్న అవస్థలను, అవస్థాంతరములను పొందుచు మార్పుచెందిచెంది జీవుడు పరమావధిని చేరవలసియున్నాడనిగదా ఆ సిద్ధాంతము. కావున వారిపై దోషారోపణము ఎవరు చేయగలరు?

'విగ్రహారాధన దోషము' అని పలుకుట ఈ దినములలో అలవాటై పోయినది. ప్రతివాడును ఆలోచన లేకుండ ఆమాటను అంగీకరించుచున్నాడు. నేనును ఒకప్పుడు అటులనే భావించితిని. అందుకు ప్రాయశ్చిత్తముగా, విగ్రహారాధనమూలమున సర్వమును సాధించిన ఒక మహాపురుషునిపాదములను నేను సేవింపవలసివచ్చినది. వారే శ్రీ రామకృష్ణపరమహంసగారు. విగ్రహారాధనమూలమున

అట్లే రానున్న పరమహంసలు సిద్ధి-చిన్నుడ, మీఁపు-
కావలసినది ఈ సంస్కర్తల సిద్ధాంతములూ, లేక పవిత్రము
లగు విగ్రహములూ? మీ సమాధానమును తెలియగోరు
చున్నాను. విగ్రహారాధనమూలమున రానున్న పరమ
హంసలను కల్పనచేయగలుగుచో, మీరు ఇంకను
నేలకొలది విగ్రహములను చేకొనుట! భగవంతుడు మీ
యత్నములను స్వీకరము గావలముచేయునుగాక! మీకు
సాధ్యమగు ఏ విధానముచేతనైనను గదియే, అటువంటి మహా
పురుషులను సృజంపుడు. ఐకము. విగ్రహారాధనము గోష
మనుచున్నారు. ఎందువలన? ఎందువలననో ఎచటెచి
తెలియదు! కొన్ని శతాబ్దములకు పూర్వము యూరిపా
జాతిపురుషుడొకడు: విగ్రహారాధనను ఖండించెనట. ఆతఁడా,
తన ఆరాధ్యవిగ్రహమునుతిప్ప. తక్కినవారె విగ్రహము
లన్నింటిని దూష్యము లనె నట! దేవుని ఒకమనోహర
రూపమునుగాని, చక్కనిచిహ్నమునుగాని కల్పించుట
మహా దోషమని ఆ యూదు డనెను. ఒక పెట్టె
యాకారముగా తయారుచేసి, దానిపైని ఇరుప్రక్కల ఇద్దఱు
దేవదూతలు కూర్చుండినటులో, వానిపైని ఒక మబ్బు తేలి
యాడుచున్నటులో, చిత్రరూపకల్పనకూర్చి, చూపించయెడల,
అది పవిత్రమైన వానిలోనెల్ల పవిత్రమగునట! దేవుడు
పాపురము రూపమునవచ్చిన యెడల పవిత్రము! కాని
ఆదేవుడే గోరూపమున వచ్చినచో ఊహా, పనికిరాదు.
నాస్తికుని మూర్ఖ మతమని దానినిఖండింప వలసినదే! ప్రపంచ
మిట్లునడచుచున్నది! కావుననే 'మత్త్యులమగు మనము ఎట్టి

చూద్దులమో!' అని ఒకకవిచదుడు అన్నాడు. ఎదుటివాని కష్టంతో నీ విషయమునేని చూడగలుగుట మహాదుర్లభము. అదియే చూడని వానికి పట్టిన అనర్థము. అదియే ద్వేషములకు, అసూయలకు, వాదులాటలకు, పోరాటములకు చూలకారణము! ఎన్నడును చెన్నపట్టణమును ఎదలి యుత్తిక అనుగడచి మీరు—మీసాలువచ్చిన పాపలనంటి మీరు—చిలువబడి, ఈ ముప్పదికోట్ల జనులకు, వేలకొలది పూర్వసంప్రదాయములతో వెలయు ప్రజాసంహారమునకు, శాసనకర్తలు కాగోరుచున్నారా? మీకు లజ్జ లేదా? మరలుడు, అట్టి పరమ పాతకకార్యమునుండి వెనుకకు మరలుడు! గణపాతిములను మీరు ముందుగ నేర్చుకొనుడు. మర్యాదనెఱుగనిజాలులారా, మీరు నాలుగు బంతులు కాగితముపై గిలుకగానే, వానిని ప్రకటించు పిచ్చివాడొకడు దొరకినంత మాత్రాననే, మీరు జగద్గురువులమైతి మనుకొనుచున్నారా? మీ అభిప్రాయమే హిందూదేశ ప్రజాభిప్రాయమని తలంచుచున్నారా? నేను చెన్నపురి సంఘసంస్కర్తలకు ఈ మాట చెప్పవలసియున్నది. వారి యెడల నాకు మిక్కిలి గౌరవమును, ప్రేమయుకలదు. వారి విశాల హృదయములనుచూచి; స్వదేశముపై, బీదలపై, దీనులపై, వారికి గల సానుభూతినిచూచి; నాకు వారియందు ప్రీతియేర్పడినది. కాని, సోదరప్రేమతో వారికి ఒక్కవిషయము చెప్పదలచుకొన్నాను. వారి పద్ధతి సరియైనది కాదు. నూరేండ్లపాటు దానిని పరీక్షింపగా అది వ్యర్థమని తేలినది. ఇంకొక కొత్త పద్ధతిని ప్రయోగించి చూతముగాక!

భారతదేశమున ఎన్నడేని సంస్కర్తలకు కష్టపడగలదా? భారతదేశ చరిత్రను మీరు చదివితారా? రామానుజులవాడెవరు? శంకరాచార్యులవాడెవరు? చైతన్యదేవుడెవరు? కబీరు ఎవరు? దాదా ఎవరు? ఒకరితర్వాత ఒకరుగా ఉదయించిన ఈ బోధకులందఱు ఎవరు? క్రైస్తవముగా ప్రకాశించు ఈ సత్యత్రరాశి ఎట్టిది? రామానుజులవాడు నిన్ను హతులయెడల కరుణపూర్వకేదా? బ్రతికియున్నది కాలమును మాలవారిని సైతము తన మితములతో చేర్చుకొనుటకు ఆయన ప్రయత్నించియుండలేదా? మహమ్మదీయులనుగూడ తన వారిలో చేర్చుకొనుటకు ప్రయత్నించియుండనే! నాచక్రమహాశయుడు హందువులతోడను, మహమ్మదీయులతోడను సంప్రతించి పరిస్థితులు చక్కదిద్దలేదా? వారందఱును సంఘసంస్కరణప్రయత్నిములు చేసినవారేగదా! వారికృషి ఇప్పుడును కొననాగుచునే యున్నది. కాని ఉన్న భేదమిది : ఈనాటి సంస్కర్తలవలె వారు ఆర్థాభ్యుదయములు చేయలేదు; శాపనార్థములు పెట్టలేదు. సదా సీవనలే వారి పెదవులనుండి వెలువడినవి. వారెన్నడును ఖండనము చేసియెఱుగరు. 'హతి నిరంతరము పెరుగుచుపోవలసినదే' అని వారు ప్రజలకు బోధించిరి. వారు నెనుదిరిగిచూచి "నోదరులారా, మీరు చేసినది యోగ్యమైనదే. కాని మనమింకను యోగ్యతరముగా ప్రవర్తింతుము" అని పల్కిరి. "మీరు ఇదివఱకు దుష్టులు, ఇప్పుడు యోగ్యులుకండు" అని వారనలేదు. వీరి పలుకులకును మన సంస్కర్తల పలుకులకును అపారమగు తార

తివ్యమున్నది. మన నైజము ననుసరించి మనము పెరుగ నలయును. విదేశసంఘములు మనకు చూపిన కార్యమార్గముల నవలంబించి లాభములేదు. అది సాగుట అసంభవము. మనలను నలిపి వంకరటింకరగా మెలిత్రిప్పి, విజాతీయరూపములు తినిపించేయుట సాధ్యముకాదు. భగవత్కృపవలన అది అనాధ్యము. ఇతరజాతుల న్యవస్థలను నేను నిందింపఁబూనుటలేదు. అవి వారికి శుభప్రదములే కాని, మనకు మాత్రము కొఱగావు. వారికి పాయస మగునది మనకు విషము కావచ్చును. మనము మున్ముందుగా నేర్చుకొనవలసిన సీతిపాఠ మిదియే. వారిశాస్త్రములు, వారి న్యవస్థలు, వారి పూర్వగాఢలు మున్నగువానివలన వారి కీ ప్రస్తుత ఆచారపద్ధతి సిద్ధించినది. మనమో మన పూర్వగాఢల తోడను, వేలకొలది సంవత్సరముల మన కర్మానుభవము తోడను మన నైఖరినే సహజముగా అనలంబింపగలుగుదుము. మన చాలు ననుసరించియే మనము పోగలుగుదుము. మనము చేయవలసినదియు అదియే!

ఇక నా ఉద్యమప్రణాళికనుగూర్చి. పూర్వమహా ఋషుల అభిప్రాయముల ననుసరించుటయే నా ప్రణాళిక. నేను వారొనర్చిన కార్యమును పరిశోధించితిని. వారు అవలంబించిన క్రియావిధానముల రహస్యమును కనుగొను అదృష్టము నాకు లభించినది. వారు మహాసీయ సంఘ నిర్మాతలు! శక్తిని, పవిత్రతను, చైతన్యమును ప్రసాదింప జాలిన మహామహులు. వారు మహాద్భుత కార్యములను సాధించిరి. అట్టి కార్యములను మనముకూడ నాధింపవలసి

యున్నది. పరిస్థితులు ఇప్పుడు కొంచెము మారినవి. ఆ కారణముచేత మన కర్మవిధానముకూడ స్వల్పముగా మారవలసియున్నది. కావలసినది అంతే. ఒక్కొక్కజాతియు ఒక్కొక్క వ్యక్తివలెనే, తన జీవితమునం దొక ప్రత్యేక జీవనపద్ధతి—ఒకవిశిష్టమగు 'రాగము'—కలిగినదియును. ఈ ప్రధానరాగము ననుసరించి, తక్కిన స్వరములన్నియు వచ్చి చుట్టును చేరి 'లయ' కలుపుకొనవలసియుండును. అంగ్లజాతికి రాజ్యాధికారము ప్రాణాధారవిషయముగా నున్నది. ఇట్లే ఇంగ్లీషు దానికి లలితకళామయ జీవనమును, ఇంగ్లీషుదానికి ఇంగ్లీషుటియు, ప్రాణప్రదవిషయములుగా నుండును. భారతదేశములో అధ్యాత్మజీవనము కేంద్ర విషయముగానున్నది. ఈ ప్రధానరాగము ననుసరించితే ఈ జాతియొక్క జీవన గానమంతయు సాగవలయును. ఏ జాతి యైనను, అనేక శతాబ్దములనుండి అనుసూతముగా వచ్చిన తన విశిష్టజీవనమార్గమునుండి తొలగి నడచినా, అది సర్వనాశమైపోవును. కాబట్టి మీ మతమును త్రోసివేసి, రాజకీయములనో, సాంఘికవాదమునో, మరేయితరవిషయమునో మీ జాతీయజీవనమునకు ప్రధానధర్మముగా గ్రహింతురేని, మీకును వినాశము తప్పదు. ఈ ఆపదను తప్పించుకొనవలెనన్న, మతము అనెడు జీవస్థానమును ఆధారము చేసికొని మీ రెల్లరును నడవవలసియుండును. మీ మతమనెడు 'బ్రహ్మాదండము' ననుసరించి మీ నాడు లన్నియు స్పందింపవలసి యున్నవి. అమెరికాదేశీయులకు 'సాంఘిక జీవనము' అనునది జాతిధర్మము. అందుచే వారి సాంఘికజీవిత

మున 'మతము' ఎట్టి ప్రత్యక్షఫలితమును కల్పించునో తెలుపకుండ నే నా దేశమున మతబోధ చేయజాలనని గ్రహించితిని. వేదాంతము వలన ఎట్టి విచిత్ర రాజకీయ పరిస్థితులు కలుగ గలవో తెలుపకుండ, నేను ఇంగ్లాండులో మతబోధ చేయజాలక పోయితిని. అదే తీరున హిందూదేశములో నూతన సంఘ నిర్మాణము వలన ఎట్టి ఆధ్యాత్మికజీవనాభివృద్ధి లభింపగలదో చూపుచునే సంఘ సంస్కార ప్రబోధమును సాగింపవలసియుండును. ఈ జాతికి ఏకైక హిందూతార్థమగు ఆధ్యాత్మికజీవనము ఎంతచక్కగా వృద్ధికాగలదో చూపుచునే రాజకీయములను సైతము బోధింపవలసియుండును. ప్రతిమనుష్యుడును తన ఈప్లి తార్థమును తానే నిర్ణయించుకొనవలసి యుండును; అటులనే ప్రతిజాతీయు. యుగాంతరములనాడే మన ఈప్లితమును మనము నిర్ణయించుకొంటిమి. కావున మనము దానికి తప్పక బద్ధులమై నర్తింపవలయును. మీలో అనేకులు ఈ నిర్ణయము దోషమేమోయని సందేహించు చున్నట్లున్నారు. అది యేమంత దోషమైనది కాదు లెండు! అనాత్మపదార్థమును విడిచి ఆత్మపదార్థమును, నరుని విడిచి నారాయణుని, ధ్యానము చేయబూనుట అంతచెడ్డ నిర్ణయమగునా? పరలోకమునుగూర్చి సుస్థిరవిశ్వాసము, ఇహలోకముపై తీవ్ర నిరసనభావము, గాఢవైరాగ్యబలము, భగవంతునియందు అచంచలభక్తి, జీవుడు నిత్యుడనెడు దృఢనిశ్చయము మీలో కలవు. వానిని మీలో ఎవరేని పూర్తిగా విసర్జింప గలరా యని నిలువదీసి అడుగుచున్నాను, చెప్పుడు. ఆ పని

మీవలన కాదు. మీరు అనాత్మవాదము పూని, ఏ కొలది నెలలపాటో ఆ వాదమున కనుకూలముగా ప్రసంగము చేసినంతమాత్రాన, నేను మోసపోను. మీ ఆంతర్యము నాకు తెలియును. నేను మీచేయి పట్టుకొనినమాత్రాననే, ఎవరికిని తీసిపోని ఆ స్తికాగ్రేసరులై మీరు మరలివచ్చెదరు ! మీ స్వభావమును, జన్మవాసనలను మీరు ఎట్లు మార్చుకొన గల్గుదురు ?

కాబట్టి భారతదేశములో అభ్యుదయకరమగు ప్రతి ఉద్యమమునకును వెనుక మతోత్సాహము పనిచేయుచుండ వలెను. మనదేశమున సాంఘికవాదమునుగాని, రాజకీయ భావములనుగాని, ప్రవేశపెట్టుటకుపూర్వము అధ్యాత్మ భావములతో దేశమును నింపివేయవలయును. మన ఉపనిషత్తులలోను శాస్త్రములలోను పురాణములలోను గుప్తపఱుపబడి యున్న మహాద్భుత సత్యములను వెలికి లాగవలయును. మతములనుండి వానిని బయటికి తీయవలయును ; వనముల నుండి తరలించుకొని రావలయును ; ప్రత్యేకవర్గముల అఙ్గ సమునుండి గుంజుకొని తేవలయును. అవి దేశమందంతటను— ఆ సేతు హిమాలయ పర్యంతము—దవానలమువలె వ్యాపింప వలయునని మనముపూనిక వహించితిమా, కార్యము సాధించితి మన్నమాటే. ఆ సత్యములను మనలో ప్రతివాడును తెలిసి కొనియుండవలయును. ఏలయందురా ? “దీనిని మొదట విన వలయును ; పిమ్మట మననము చేయవలయును ; తుదిని ధ్యానమున నిలుపవలయును” అని పెద్దలు ప్రవచించి యున్నారు. వానిని ప్రజలకు మొట్టమొదట వినికిడి చేయ

వలయును ; ప్రజలకు తమ శాస్త్రములలోగల ఈ మహాసత్యములను వినిపించు పుణ్యశాలురెవ్వరో ! వారి యదృష్టమే యదృష్టము ! నేడు దీనికి మించిన సత్కర్మ మతీయొకటి లేదు. కలియుగములో ఒక కర్మమాత్రమే మిగిలియున్నది— యజ్ఞములు, ఘోరతపస్సులు ఇప్పుడు ఫలప్రదములు కావు. కర్మలయందుకూడ ఒక్కటి మాత్రమే మిగిలియున్నది ; అది దానకర్మ ! “దానములలోకెల్ల అధ్యాత్మవిద్యాదానము శ్రేష్ఠతమమైనది ! దాని తర్వాతిది తాకికజ్ఞానదానము ; దానితర్వాతిది ప్రాణదానము ; నాల్గవది అన్నదానము” అని మన వ్యాసులవారు చెప్పియున్నారు. ఆహా ! మనది ఎట్టి విశిష్టదాతలతోగూడినజాతియోచూడుడు ! శుష్కదరిద్రదశయందుండు ఈ దేశములో ఎన్నెన్ని దానధర్మములు చేయబడుచున్నవో చూడుడు ! చేత చిల్లిగవ్వయైనను లేని నిరుపేదపై తము ఆసేతు హిమాచలము హాయిగా, సుఖముగా తీర్థయాత్ర చేయగలడు ; ప్రియమిత్రునివలె ప్రతి వానివలనను ఆదరణ పొందగలడు ! ఎక్కడనేని ఒక పిడచ అన్నమున్నంత వఱకు ఈ దేశమున ఏ బిచ్చగాడును ఆకలిచే మరణింపడు. ఓహో, ఎట్టి ఔదార్యమో చూడుడు !

మొదటివిధమగు దానముయొక్క శక్తిని చేపట్టి ఈ ధర్మభూమియందు అధ్యాత్మజ్ఞానమును ప్రచారము చేయుదముగాక. ఆ ప్రచారము హిందూదేశపు హద్దులలో నిలిచి పోకూడదు ; లోకమంతటిని ఆవరింపవలయును. ఇట్లు లోకవ్యాప్తమగు ధర్మప్రచారమును మనపూర్వులుచేసిరి. హైందవ వేదాంతము ఎన్నడును ఈ దేశమునుదాటి పోలేదని చెప్ప

వాడును, మతప్రచారార్థము తొలిసారిగా పరదేశములకేగిన
సన్న్యాసిని నేనే యని చెప్పవాడును, తమజాతి చరిత్రను
ఎఱుగనివారే! ఇట్టి సంఘటనము అనేకపర్యాయములు సంభ-
వించియున్నవి. అవసరమైనప్పుడెల్ల భారతీయాధ్యాత్మిక
జ్ఞాన ప్రవాహము వెల్లువలై ప్రవహించి, లోకమును ముంచి
యెత్తుచువచ్చినది. రాజకీయ ప్రచారము రణధ్వనులతోడను,
యోధులతోడను, సాగింపవచ్చును. అగ్నిని కురిపించియు,
ఖడ్గమును ఝుళిపించియు, తాకికజ్ఞానమును, సంఘనిర్మాణ
విజ్ఞానమును విరివిగా ప్రచారము చేయవచ్చును. కాని
అధ్యాత్మజ్ఞానదానమో కన్నులకు కానరాకుండ, చెవులకు
వినరాకుండ కురియుచు, రోజాపుష్పరాసులను వికసింపజేయు
మంచువలె, నిశ్శబ్దముగా జరుగవలసియున్నది. భారత
దేశము నిరాడంబరముగా లోకమునకు మఱలమఱల
చేయుచువచ్చిన దానము ఇదియే. ఏదోఒకజాతి విజృంభించి
విజయయాత్రలు సాగించి, ప్రపంచములోని ఆయా జాతులను
సమ్మేళనముగావిరుచుచు వచ్చినప్పుడెల్ల, రాచబాటలను
సిద్ధముచేసి రాకపోకలకు సౌకర్యములను కల్పించినపుడెల్ల,
భారతదేశము వెంటనే మేల్కొని ప్రపంచముయొక్క
సమష్టి పురోభివృద్ధికి అధ్యాత్మబలమనెడు తనవంతు దాన
మును ఇచ్చుచునే వచ్చినది. బుద్ధదేవుడు పుట్టుటకు అనేక
యుగములకు పూర్వమే ఇట్టిది జరుగుచుండెను. చీనాలోను,
ఆసియామైనదలలోను, మలయాద్వీపరాశియందును, దాని
గుర్తులిప్పటికిని కేపించియున్నవి. పూర్వము గ్రీకుదేశపు
సామ్రాట్టు దిగ్విజయముచేసి, అప్పటికి తెలిసియున్న ప్రపంచ

చము నలుమూలలను కలిపివేసినప్పుడును, ఇదే సంభవించినది. అప్పుడు హిందూదేశపు వేదాంతము వెల్లువలై ప్రవహించినది. పాశ్చాత్యులు గర్వముతో చూపుకొను నేటి నాగరికత, నాటి వెల్లువలో శేషించినభాగమే. ఇప్పుడు అట్టి అవకాశము మరల వచ్చినది. ఇంగ్లాండుదేశముయొక్క బలప్రభావమువలన ప్రపంచజాతులకు మును పెన్నడును లేని పరస్పర సంబంధము నేడు కలిగినది. ఇంగ్లీషువారి వ్యాపారముకొఱకై ఏర్పడిన రోడ్లు, కాలువలు, ప్రపంచమంతటను నీరంధ్రముగా అల్లుకుపోయినవి. ఇంగ్లీషువారి తెలివితేటల వలన ముందెన్నడును జరిగియుండనిరీతిని, ప్రపంచజాతులు ఈ నాడు ఒకదానికొకటి కలిపి ముడివేయబడి యున్నవి. మానవచరిత్రయందు పూర్వమెన్నడును జరిగియుండని విధమున కేంద్రవాణిజ్యస్థానములు నెలకొలుపబడి యున్నవి. వెంటనే హిందూదేశము ఎట్లో మేలుకొని, తన ఆధ్యాత్మిక దానవర్షములను ప్రపంచముపై కురిపించుచున్నది. ఆ ధారలు ఈ రోడ్లు ఈ కాలువలు ఆధారముగా దశదిశాంతములకు పరువులు వెట్టెను. నేను అమెరికా వెళ్లుట నాప్రయోజకత్వముగాని, మీ ప్రయోజకత్వముగాని, కాదు. భారత భాగ్యవిధాతయగు హైందవాధిష్ఠానదైవతమే నన్ను పంపి యున్నాడు. ప్రపంచము నందలి అన్ని జాతులవారి కడకును, నా వంటివారిని వందలకొలదిమందిని ఇంకను పంప నున్నాడు. ఈ కార్యమును అడ్డు పెట్టగల శక్తి లోకమున లేదు. మీ మతమును ప్రచారముచేయుటకు మీరు విదేశములకేగవలసియున్నది. లోకములో ప్రతి జాతికిని మీరు

మీ మతధర్మములను బోధింపుడు. ప్రతివానికిని సీత్యువ దేశము గావింపుడు. మీరు చేయవలసిన మొట్టమొదటి పని ఇదియే. ఇటుల అధ్యాత్మబోధచేసిన పిమ్మట, మీకు వలయు తాకికజ్ఞానము, ఇతరజ్ఞానములు, దానితోపాటు తమంతతామే రాగలవు. కాని మతమును విశిషి మీరు తాకికజ్ఞానము కొఱకు ప్రయత్నముచేసితిరా—నేను మీకు స్పష్టముగా చెప్పుచున్నాను—“ఈ భారతదేశములో అట్టి మీ ప్రయత్నము వ్యర్థముగాక తప్పదు! దానియందు మీ ప్రజలకు ఎన్నడును అభిమానము పుట్టదు. కొంతవఱకు ఆ కారణముచేతనే బౌద్ధమతమహోద్యమము పై తమ వ్యర్థమైనది.

మిత్రులారా! నేను అవలంబించు విధానమును తెలిపెదను, వినుడు. భారతదేశమునందును, ఇతరదేశములందును, మన పారమార్థిక ధర్మములను బోధించుటకు తగిన వారుగా మనయువకులను తయారుచేయుట కొఱకు భారతదేశములో కొన్నిసంస్థలను నెలకొల్ప వలయును. ఇప్పుడు కావలసినది పురుషులుమాత్రమే అని ముమ్మాటికి గ్రహింపుడు. తక్కినదంతయు సిద్ధముగ దొరకగలదు. కాని బలిష్ఠులును, జవసంపన్నులును, ఋజువర్తనులును, ఆత్మవిశ్వాసపరులునునైన యువకులు కావలసి యున్నారు. అట్టివారు నూరుమంది దొరకిరా ప్రపంచము సంపూర్ణముగా పరివర్తనము పొందగలదు!!! ఇచ్చాశక్తి తక్కిన శక్తులన్నింటికన్నను బలతమమైనది. అది సాక్షాత్తుభగవంతుని యొద్దనుండియే వచ్చునదిగాన దానిముందు తక్కినదంతయు

లొంగిపోవలసినదే. నిర్మలమును, బలిష్ఠమును అగు 'ఇచ్చ' (సంకల్పము) సర్వశక్తిమంతమైనది! దానియందు మీకు విశ్వాసము లేదా? ఉన్నచో మీ మతములోని మహోన్నత ధర్మములను ప్రపంచమునకు బోధింప కంకణముకట్టుకొనుడు. ప్రపంచము ఆ ధర్మములకొరకై ఎదురు చూచుచున్నది. అనేక శతాబ్దములుగా ప్రజలకు ఊద్రసిద్ధాంతములు నేర్పబడుచు వచ్చినవి. వాడు వ్యర్థులని, నరజీవులేకారని, ప్రపంచమునందు ఎల్లెడలను బోధలు జరిగినవి. ఎన్నియో శతాబ్దములనుండి వా రీ బోధలవలన భయభ్రాంతులై పశుప్రాయులై పోవుచున్నారు. తాము ఆత్మమయు లనుమాటను వినుటకై నను వారెన్నడును నోచుకొనలేదు. వారికి ఆత్మను గుఱించి తెలుపుడు. “మీలో నీచాత్మినిచునందును ఆత్మకలదు. అది యెన్నడును పుట్టునది కాదు, చచ్చునదికాదు. దానిని కత్తి తెగవేయజాలదు; నిప్పు కాలజాలదు; గాలి ఎండింపజాలదు; అది ఆద్యంతములులేనిది; అమృతమైనది; పరమపవిత్రమును సర్వశక్తిమంతమును సర్వవ్యాపకమును ఐనది” అని వారికి వినిపింపుడు. వారికి ఆత్మవిశ్వాసమును ప్రసాదింపుడు. ఇంగ్లీషువారికిని మీకును భేదమెక్కడనున్నది తెలియునా? తమ మతమునుగూర్చియు, తమ స్వధర్మమును గూర్చియు, ఎన్ని ప్రసంగములైనను చేయుదురుగాక. మీకు గలతారతమ్యము నాకు తెలియును: ఆంగ్లేయునకు తనయందు తనకు విశ్వాసము కలదు; మీకది లేదు. తానొక ఆంగ్లేయుడని, తానేమేనిచేయగలడని, అతనికి విశ్వాసము దృఢముగా కలదు! ఈ యాత్మవిశ్వాసమువలననే వాని ఆంతర్యమున

నున్న భగవంతుడు వానికి ప్రత్యక్షమగును! అతడంతట తన
యిచ్చవచ్చిన దానిని దేనినైనను సులభముగా చేయగలడు.
మీరొ, మీ దేమియు చేయజాలరని, దద్దమ్మలని, మీవారే
మీకు బోధించిరి. దానిని మీరు చక్కగానమ్మి దినదినము
నిరర్థకులై పోవుచున్నారు!! మీకు కావలసినది బలము.
కాబట్టి మీరు ఆత్మవిశ్వాసమును వహింపుడు. మనము
దుర్బలురమై పోయినాము. ఆ కారణముచేతనే “రహస్య
వాదములు”, “గూఢోపదేశములు” మున్నగు తుచ్చ
మతధర్మము లెన్నియో వచ్చి మనపై పడుచున్నవి! వానిలో
గొప్పసత్యములే ఇమిడి యుండవచ్చును. ఐననేమి? అవి
మనలను దాదాపుగా నాశనముచేసినవి. మీ నాడులను
దృఢమైన వానినిగా చేసికొనుడు. ఇనుప నాడులు, ఉక్కు
కండరములు మనకు కావలసియున్నవి! మనము పెద్దకాలము
శోకములు పెట్టియున్నాము, చాలును. ఇంక శోకించుట
వలదు. లేచి మీపాదములపై మీరు నిలువబడుడు! పురు
షులుకండు! ఇప్పుడు మనకుకావలసినది పురుషులను సృజించు
మతమే! మనలను పురుషులనుగాచేయు సిద్ధాంతములే
యిప్పుడు కావలయును! మనలను పురుషులనుగా చేయు
విద్యయే మనకు ఎల్లెడల ఆవశ్యకముగా నున్నది! సత్యమును
గుర్తించు టెట్లందురా? కాయకముగను, మానసికముగను,
ఆధ్యాత్మికముగను, మిమ్ములను దుర్బలురనుగా చేయున
దేదియైనను సరియే, దానిని విషప్రాయముగా త్రోసి
వేయుడు! దానియందు జీవశక్తి లేదు; అది సత్యము
కాజాలదు. సత్యము బలవర్ధకమైనది; సత్యము పవిత్ర

మైనది: సత్యము సర్వజ్ఞము. సత్యము బలదాయకముగా నుండవలయును; జ్ఞానదాయకముగ నుండవలయును; జన సత్త్వదాయకముగా నుండవలయును. రహస్యోపదేశములందు కొన్ని సత్యరేణువులున్నను అవి సాధారణముగా మానవులను నిర్వీర్యులను చేయునవియే! నామాట నమ్ముడు. నాకీ విషయమున యావజ్జీవానుభవము కలదు. అందుచే అది నిర్వీర్యులనుచేయు స్వభావముగలదని నేను నిర్ణయింపగల్గితిని. నేను భారతదేశమందంతటను పర్యటించితిని; దాదాపు ప్రతి గుహలోను దూరి చూచినాను. హిమాలయములలో నివసించినాను. తమ జీవితమునంతను అందే గడపిన మహానీయులను ఎఱుగుదును. నా జాతీయనిన, నాకు అభిమానము మెండు. మీ రిప్పటికన్న ఇంకను క్షీణించిపోయి నిర్వీర్యులగుట నేను చూచి సహింపజాలను. కాబట్టి మీ కొఱకును సత్యముకొఱకునుగూడ “ఇక ఆగుడు! నిలుపుడు!” అని నా జాతి క్షీణగతిని ఆపుటకు ఎలుగైతి పలుకుచున్నాను. నిర్వీర్యులనుచేయు ఈ రహస్యమతములను త్యజింపుడు. బలము కూర్చుకొనుడు. మీ ఉపనిషత్తులపై, దివ్యమై, సత్త్వప్రదమై, తేజోవంతమై, వెలయు మీ వేదాంత శాస్త్రముపై, మరల దృష్టి ప్రసరింపజేయుడు. ఈ రహస్య విషయములనుండి, మిమ్ము దుర్బలురనుచేయు ఈ రహస్య బోధలనుండి, దూరముగా పొండు. వేదాంత ధర్మమును చేకొనుడు. ప్రపంచములోని మహాత్కృష్టధర్మము లెప్పుడు గాని అతिसరళములుగ నేయుండును; మీ జీవితములవలె నిరాడంబరములై యుండును. ఉపనిషత్తులు బోధించు ధర్మములు

మీ ఎదుటనే యున్నవి. వానిని చేపట్టుడు. వాని సనుసరించి జీవింపుడు. అప్పుడు భారతదేశము మోక్షమొందుక్షాలము అసన్నమగును.

ఇంకొక మాట చెప్పి ముగించెదను. పాశ్చాత్యులు దేశాభిమానమునుగూర్చి తఱచు మాటాడుచుండురు. దేశాభిమానమునందు నాకును విశ్వాసముకలదు. దేశాభిమానమును గుఱించిన భావములు నాకును కలవు. ఘన కార్యములు సాధించుటకు మూడువిషయములు అవసరము. మొట్టమొదటిది హృదయపూర్వకమగు సానుభూతి. బుద్ధిలో గాని, తర్కములోగాని ఏమున్నది? అది నాలుగడుగులుమాత్రము పోయి అక్కడ ఆగిపోవును. కాని హృదయద్వారమున దైవప్రేరణ కలుగును. ప్రేమ దుస్సాధములగు ద్వారములనుకూడ తెఱచివేయగలదు. జగద్రహస్యము లన్నింటికిని ప్రేమయే సింహద్వారము. కాబట్టి సంస్కర్తలుకాగోరు మహాశయలారా! దేశాభిమానులు కాగోరు మహాత్ములారా! ముందు సానుభూతిని అలవఱచుకొనుడు. మీకు సానుభూతి గలదా? దేవతలయొక్కయు, మహాఋషులయొక్కయు, సంతానములో లక్షలకొలది జనము నేడు పశుప్రాయులై పోయిరేయని మీరు నిజముగా దుఃఖించుచున్నారా? లక్షలాది జనము తిండిలేక ఈ నాడు మలమల మాడుచున్నారే యనిగాని, తిండిలేక కోట్లకొలది జనము అనేకయుగములనుండి చచ్చిపోవుచున్నారనిగాని మీరు పరితాప పడుచున్నారా? అజ్ఞానము నల్లనిమబ్బువలె దేశమును కప్పివేసెనని మీరు ఆరాటపడుచున్నారా?

అది మీ హృదయములను కలంచివేయుచున్నదా? మీకు నిద్రపట్టకుండునట్లు చేయుచున్నదా? అది మీ రక్తమందు ప్రవేశించినదా? మీ గుండె దానితో స్పందించుచున్నదా? ఆ విచారముతోడ మీరు విచ్చివారై పోవుచున్నారా? ఈ తీరున అయ్యో, సర్వమును నాశమైపోయెగదా యను చింత మిమ్మావహించినదా? మీ పేరు ప్రతిష్ఠలను, మీ ఆలుబిడ్డలను, ఆ స్తిపాస్తులను, శరీరసౌఖ్యములను సమస్తమును మీరు మఱచిపోయితిరా? నిజము చెప్పుడు. అటుల చేయ గలిగితిరా, దేశాభిమానులగుటకు మీరు మొదటి మెట్టును ఎక్కితిరన్నమాట! అసలు నేను అమెరికాకు పోవుట మత మహాసభకొఱకు కాదని మీలో చాలమందికి తెలియును. నా దేశమునకు నేను ఏ సేవయు చేయలేకున్నానే యను పరితాపము నన్ను దయ్యమువలె పట్టుకొనినది. ఆభావము నాలో చేరినది; నా ఆత్మలో దూరినది; నాదేశీయులకొఱకై పనిచేయు మార్గము కనబడక పండ్రెండు సంవత్సరముల పాటు భారతదేశమంతయు కలియ దిరిగితిని. ఈ చిక్కిర్వతోడనే, ఏమియుతోపక నేను అమెరికాకు పోయితిని. నన్నప్పుడు ఎఱిగియున్నవారికి ఈ సంగతులన్నియు తెలియును. ఆ మతమహాసభ ఎవరికి కావలసివచ్చెను? నారక్తమాంసములు పంచుకొనిపుట్టిన నా సోదరులు ఇక్కడ క్షయించి పోవుచుండ ఆ సభగొడవ ఎవరికి పట్టినది? అదియే నా మొట్టమొదటి భావము!

మీకు ఆ పరితాపము కలదనుకొందము. సరే, నురుగునుబోలి బుసబుసలాడు వ్యర్థపు ప్రసంగములతో మీ శక్తి

నంతను వ్యయముచేసికొనుటకు మారుగా, ఈ దుఃస్థితినుండి వెలువడు మార్గమును దేనినైనను, అనుష్ఠానయోగ్యముగు ఏ పరిష్కారమునైనను, మీరు కనుగొంటిరా? శాపనార్థములకు మారుగా కొంచెమైనను సాహాయ్యము చేయుమార్గమేదైన కనిపటితిరా? వారిదుఃఖములను ఉపశమింప చేయుటకై, బ్రతికియుండగనే వారి ప్రాణముల తీయు ఘోర హింసలనుండి వారిని తప్పించుటకై, ఏ ఉపాయము నైనను మీరు కనుగొన ప్రయత్నించితిరా? ఇంతకూడ చాలదు! పర్వతములవలె లేచి అడ్డమై నిలుచు ఆటంకములను దాటుటకు తగిన సంకల్పశక్తి మీకు గలదా? ఖడ్గము చేతబూని ప్రపంచమంతయు మిమ్ముల నెదిరించి నిలిచినను, ధర్మమని తోచిన దానిని ఆచరించుటకు మీరు సాహసించురా? మీ భార్యలు బిడ్డలు మీకు విరోధులై నిలిచినప్పటికి, మీ ఐశ్వర్యములు నాశమై పోయినప్పటికిని, మీ పేరు రూపుమానినప్పటికిని, మీ సర్వస్వమును అదృశ్యమై పోయినప్పటికిని మీరు ధర్మమునే అంటి పట్టుకొని నిలుతురా? దానినే అనుసరించుచు మీ గమ్యమును చేరువఱకు స్థిరసంకల్పముతో పురోగమింతురా? “ఋషులు నిందింతురుగాక, స్తుతించురుగాక; భాగ్యదేవత వచ్చుగాక, తనత్రోవను తాను పోవుగాక; ఈ నాడే మరణము వచ్చిపడుగాక, నూరుసంవత్సరములు అగుగాక; సత్యమార్గమునుండి ఒక అంగుళమైనను తొలగనివాడే నిజముగా స్థిరచిత్తుడగు పురుషుడు!” అని భర్తృహరి చెప్పుచున్నాడు. అట్టి సుస్థిరత మీయందు కలదా? ఈ మూడు విషయములు మీకు లభించునెడల

మీలోని ప్రతివాడును అద్భుతకార్యములు చేయజాలును ! మీరు వాస్తావత్రీకలలో వ్యాసములు వ్రాయసక్కలేదు; ఉపన్యాసములనిచ్చుచు అందందు తిరుగాడ నవసరములేదు. మీముఖమే దేదీప్యమానముగా తేజరిల్లును. మీరు గుహాంతరములందు నివసించుచున్నప్పటికిని మీసంకల్పములు రాతిగోడలను భేదించుకొనిపోయి, శతాబ్దముల కొలది లోకమందంతటను స్పందించుచుండును. అవి ఎవని మేధయందో నాటుకొని, అక్కడనుండి మరల పనిచేయుచుండును. సంకల్పముయొక్క శక్తి అటువంటిది. ఋజుత్వముయొక్క మహిమ అటులుండును. నిష్కల్మషదీక్షకు అట్టి సమర్థత కలదు.

బహుశః మీకు వేళ అతిక్రమించు చున్నది. ఇంకొక మాట మాత్రము వినుడు! నా దేశీయులారా! నా మిత్రులారా! నా బిడ్డలారా! ఈ జాతీయనౌక కోట్లకొలది జీవులను ఈ జీవనస్రవంతిమీద దాటించుచు వచ్చినది. అనేక శతాబ్దములనుండి ఇది ఈ నదిమీద ఇటునటు తిరుగుచున్నది. దాని సాహాయ్యమున కోట్లకొలది జీవులు ఆవలియొడ్డునచేరి నిత్యానందమును బడయజాలిరి! కాని నేడు మీ దోషము వలననే కావచ్చును, ఈ పడవ కొంచెము ఓటిదైనది. దాని కొక తూటుపడినది. అట్లని దానిని మీరు దూషింతురా? ప్రపంచములో ఏ ఇతర వస్తువును ఇంత ఎక్కువగా పనిచేయలేదని మీకు తెలియునుగదా! అట్టి ఈ నౌకపై కినిసి చెలరేగి దానినిగూర్చి అమంగళవాక్యములు పలుకుట మీకు తగునా? ఈ జాతీయనౌకలో — ఈమన సంఘములో — చిట్లున్నప్పటికిని, మనము దాని బిడ్డలమేకదా!

రండు, మనము పోయి ఆ రంధ్రములను బాగుచేయుదము!
మన హృదయరక్తమును ధారవోసి ఆనందముతో ఆ కార్య
మును నిర్వర్తింతుము! మనకు సాధ్యముకాదేని, ఆ పవిత్ర
కృషియందే మనము మరణింతుముగాక! మన మెదడుతో
బిరడాలనుచేసి, ఆ పడవయొక్క రంధ్రములను పూడ్చుము
గాక! అంతేకాని, నిందారోపణ చేయుటయా? వలదు
వలదు! ఎన్నటికిని వలదు! ఈ సంఘమును గుఱించి నిర్దా
క్షిణ్యముగ ఒక్కమాటనైనను పలుకకుడు! దాని పూర్వో
న్నత్యమును గురించియైనను నేను దానిని ప్రేమించెదను.
మీ రందఱును దేవతలబిడ్డలు కావునను, మహిమాధ్యు
లగు పితరుల సంతానము కావునను, మిమ్ములను నేను
ప్రేమించెదను. నేను మిమ్మెట్లు దూషింపగలను? ఎన్న
డును అటుల చేయను. సమస్తమంగళములును మీ
కగుగాక! నా బిడ్డలారా! నా కలలన్నియు మీకు
తెలుపుటకై మీ కడకు వచ్చినాను. మీరు ఆలకింతురా,
మీతో కలసి పనిచేయుటకు నేను సిద్ధముగా నుందును.
మీరు నా మాటలను చెవిని పెట్టనియెడల, మీరు నన్ను
తన్ని హిందూదేశమునుండి వెడలగొట్టినను నేను తిరిగి తిరిగి
వచ్చి “అయ్యో, మనమందఱము మునిగిపోవుచున్నాము,
లెండు, లెండు” అని మిమ్ము ప్రబోధించుచునే యుందును.
నే నిప్పుడు మీతో మీ మధ్య కూర్చుండుటకు వచ్చి
యున్నాను. మనము మునుగవలసి యుండినయెడల
అందఱము కలిసియే మునుగుదము. అంతేగాని ఎన్నడును
మన పెదవులనుండి దూషణవాక్కులు వెలువడకుండుగాక!



హైందవజీవితము : వేదాంతము

మన జాతిని పేర్కొనుటకును, మన మతమును తెలుపుటకును, సర్వసామాన్యముగా ప్రయోగింపబడు శబ్ద మొకటి కలదు. అది “హిందువు”. ఆ ‘హిందూ’ శబ్దము నకు—వేదాంతమును గుఱించిన నా భావమును వివరించు సందర్భమున—కొంత వివరణమును చెప్పవలసి యున్నది. ‘హిందూ’ అనెడు మాట, సింధూనదిని పేర్కొనుటకు గాను ప్రాచీన పాఠశ్రీకులు వాడుచు వచ్చిరి. సంస్కృతములోని ‘స’ అను అక్షరము అప్పటి పాఠశ్రీకభాషలో ‘హ’ గ మాటును. కాబట్టి ‘సింధు’ అను పదము ‘హిందు’ అయినది. సరే, ‘హ’ కారమును ఉచ్చరించుట కష్టముగానుండుట చేత గ్రీకులు దానిని అసలే వదలి వేసిరని మీకు తెలిసియే యుండును. అందువలననే మనకు ‘ఇండియనులు’ అను నామము ఏర్పడినది. ‘సింధూనదికి ఆవలియొడ్డున నివసించు వారు’ అని తెలుపుటకు ప్రయోగింపబడిన ‘హిందూ’ పదము పూర్వకాలమున నొకవేళ సార్థకమై ఉండి యున్నను, ఈ ఆధునిక కాలమునందు దాని సార్థకత యంతయు పోయినది. ఏలయనగా; సింధూనదియొక్క ఈవలి యొడ్డున నివసించు జనులందఱు ఈ కాలమున ఒకే మతమునకు చెందిన వారు కారు. ఇప్పుడు ఇక్కడ హిందువులుకాక, మహమ్మదీయులును, పార్సీవారును, క్రైస్తవులును, బౌద్ధులును, జైనులును కలరు. ‘హిందూ’ అను మాటయొక్క వ్యుత్పత్తిర్థ

ప్రకారము దానిలో వీరందఱును ఇమిడి యుండవలయును. కాని మతవిషయకముగా వీరినందఱిని హిందువులని పిలుచుట సరికాదు. మన మతమునకు సామాన్యనామమును కల్పించుట చాల కష్టమగు పని. ఈ మతము అనేక మతముల యొక్కయు, అనేక భావముల యొక్కయు, వివిధ కర్మకలాపముల యొక్కయు, ఆచారముల యొక్కయు, సమ్మేళనమై యున్నది. వీనికన్నిటికి ఒకేపేరుగాని, ఒకే అర్చనావిధానముగాని, ఒకే వ్యవస్థగాని లేక అన్నియు ప్రోగుపడినవి. మన ఈ సంప్రదాయములన్నియు వేద ప్రామాణ్యమునుమాత్రము అంగీకరించుచున్నవి. వేదములు పరమప్రమాణములని ఒప్పుకొనని ఏ వ్యక్తియు 'హిందువు' అని పిలుచుకొనుటకు అర్హుడు కాడని నిశ్చయముగా చెప్పవచ్చును. ఈవేదములన్నియు కర్మకాండ, జ్ఞానకాండ, అనెడు రెండు భాగములుగా విభజింపబడియున్నవని మీరెఱుగుదురు. కర్మకాండయందు యజ్ఞములు, క్రతువులు మున్నగువానినిగూర్చి చెప్పబడియుండును. వానిలో చాల భాగము ఈ కాలమునందు ఆచరణలోలేవు, 'ఉపనిషత్తులు' లేక 'వేదాంతము' అని పిలువబడు ఆధ్యాత్మికబోధభాగమునే జ్ఞానకాండ యందురు. మన ఆచార్యులందఱును, మన తత్త్వవేత్తలందఱును, మన గ్రంథకర్తలందఱును—ద్వైతులుగాని, అద్వైతులుగాని, విశిష్టాద్వైతులుగాని—ఈ వేదాంతమునే పరమ ప్రమాణముగా చూపుదురు. భారతదేశములోని ప్రతి తత్త్వసిద్ధాంతమునకు, ప్రతి సంప్రదాయమునకు, ఉపనిషత్తులలోనే ప్రమాణము చూపవలసియున్నది. అట్టి

ప్రమాణము చూపజాలని సంప్రదాయము వేదభాష్యమై అసమ్మతమగును. కావున ఈకాలమున ఈదేశమందంతటను గల హిందువులందఱకు వర్తింపగల పేరు కావలెనన్నచో, వారిని 'వేదాంత' లనిగాని 'వైదికు' లనిగాని పేర్కొనవలెను. ఈ యర్థముననే 'వేదాంతమతము', 'వేదాంతము' అను పదములను నేను సదా వాడుచుందును. దీనిని ఇంకను కొంచెము వివరించెదను. ఏలయన 'వేదాంత' మను పదమును వేదాంతదర్శనములోని అద్వైతమతము అను అర్థముననే చాలమంది వాడుట ఇటీవల ఆచారమైపోయినది. ఉపనిషత్తులను ఆధారముగా పెట్టుకొనిన ఆయా వేదాంతమతములలో, 'అద్వైత' మనునది ఒకశాఖ మాత్రమేయని మీకందఱకును తెలియుననుకొందును. విశిష్టాద్వైతసాంప్రదాయులును, అద్వైతులతో సమానముగ ఉపనిషత్తులను గౌరవించెదరు. అద్వైతులవలెనే విశిష్టాద్వైతులును వేదాంతము ప్రమాణమని వాదింతురు. ద్వైతులును అట్లే యందురు. హిందూదేశములోని ప్రతి ఇతర సాంప్రదాయియు అట్లే చెప్పను. కాని ప్రజాసామాన్యమునందు 'వేదాంతి' అనగా అద్వైతి యని సాధారణముగా అభిప్రాయము ఏర్పడినది. అందుకు కొంతకారణముకూడ కలదనవచ్చును. వేదములే మనశాస్త్రములైనను, ఆ వైదిక సిద్ధాంతములకు వ్యాఖ్యానోదాహరణములుగా తదనంతరము వ్రాయబడిన స్మృతులును, పురాణములునుకూడ ఏర్పడియున్నవి. వీనికి వేదములకున్నంత ప్రామాణికత లేదు నిజమే. ఈ పురాణములును, స్మృతులును శ్రుతికి విరుద్ధ

ముగ నున్నచోట్లనెల్ల, శ్రుతినే అనుసరించి, స్మృతిపురాణములను త్రోసివేయనలెనని శాస్త్రవిధియు గలదు. అద్వైత వేదాంతియగు శ్రీ శంకరాచార్యులవారి వ్యాఖ్యానము నందును, ఆయనచే స్థాపింపబడిన సంప్రదాయమువారి రచనలందును, ఉదాహరింపబడిన ప్రమాణములు చాలవఱకు ఉపనిషత్తులనుండి తీసికొనబడినవే. శ్రుతులలో సాధారణముగా కనబడని అంశము నేదేని విశదము చేయవలసివచ్చినప్పుడు తప్ప, స్మృతులనుండి ప్రమాణములు తీసికోబడలేదు. ఇతర సంప్రదాయములన్ననో, వారు ఎక్కువగా స్మృతులను, కొంచెముగా శ్రుతులను, ఆధారముచేసికొనిరి. ద్వైతసంప్రదాయములన్ననో, అధికాధికముగ స్మృతులనుండియే వారు ప్రమాణములు కైకొనియున్నారు. వేదాతులమని చెప్పుకొనువారు ఇంతగా స్మృతిప్రమాణములపై నాధారపడుదురని మనము భావింపము; కాని వారటుల చేసిరి. వారెంతగా పురాణములనుండి ప్రమాణములను ఎత్తి చూపుటచేతనే అద్వైతియే స్వచ్ఛమగు 'వేదాంతి' యగునను అభిప్రాయ మేర్పడియుండును.

అది యెట్లున్నను, వేదాంతమును శబ్దము భారతీయుల ఆధ్యాత్మిక జీవన ఔత్తమున కంతటికిని అనువర్తింపవలయును. అది వేదములయొక్క అంశమగుటచేత, మనకుగల అత్యంత ప్రాచీన వాఙ్మయమని అందఱచేతను అంగీకరింపబడుచున్నది. నవీన పండితుల అభిప్రాయమెట్లున్నను, వేదములలోని కొన్ని భాగములు ఒకప్పుడును, మఱికొన్ని భాగములు మఱొకప్పుడును, వ్రాయబడి యుండెనని

హిందువులు అంగీకరింప జాలరు. వేదములన్నియును ఏక కాలమునందే రచింపబడెనని వారు దృఢముగా విశ్వసించుచున్నారు. ఇవి ఎన్నడును రచింపబడినవే కావనియు, బ్రహ్మదేవుని హృదయమున అనాదిగా ఉండియున్నవే యనియు కూడ, వారి నమ్మకము. వేదాంతము ద్వైతము యొక్కయు, విశిష్టాద్వైతముయొక్కయు, అద్వైతము యొక్కయు, తేత్రమునంతను ఆవరించు నను భావముననే నేను వేదాంతశబ్దమును వాడుదును. ఈ ఆవరణములోనికి రానిష్టపడునేని, జాధ జై నమతములలోని కొన్నికొన్ని భాగములనునై తము మనము స్వీకరింపవచ్చును. మన హృదయములు అందుకు తగినంత విశాలములుగ నేయున్నవి. కాని మనలోనికి వచ్చుటకు ఇష్టపడకున్నది వారే. మనము సంసిద్ధముగనే యున్నాము. తీవ్రదృష్టితో పరిశోధించిన యెడల, జాధమతసార మంతయు ఉపనిషత్తులనుండియే గైకొనబడినదని స్పష్టమగును. జాధమతములోని మహా దార నీతి సూత్రములన్నియు మనఉపనిషత్తులందు, 'తు,చ' తప్పకుండ, మాటలు మాటలుగ, అట్లే కాన్పించుచున్నవి. అదే విధముగ జైనుల సిద్ధాంతములు నైతము—వారి స్వకీయభ్రాంతికల్పనలను విడిచినయెడల—మన ఉపనిషత్తులందు గోచరించుచున్నవి. అనంతర కాలమున భారత దేశమున ప్రబలిన ఆధ్యాత్మికమతభావాంకురములన్నియు కూడ ఉపనిషత్తులలో కలవు. ఉపనిషత్తులలో భక్తిభావనా దర్శములేదని కొందఱు వాదములు చేయుచుందురు. ఈ వాదములు కేవలము నిరాధారములు. ఉపనిషత్తులు చక్కగ

చదివినచో ఈ వాదములు ఎంతమాత్రము సత్యముకాదని స్పష్టపడును. ప్రతి ఉపనిషత్తునందును కావలసినంత భక్తియున్నది; మీరు కొంచెము కన్నులుతెరిచి దానిని చూడవలసియుండును, అంతే. ఉత్తరకాలమున పురాణములలోను, ఇతర స్మృతులలోను, పూర్తిగ వికసించియున్న అనేక భక్తిభావములు ఉపనిషత్తులయందు బీజప్రాయముగా నున్నవి. వాని ఆకృతిరేఖలు స్థూలముగా అందే కలవు. కొన్ని పురాణములు ఆ స్థూలరేఖలను సూక్ష్మముగా తీర్చిదిద్దినవి. అంతేగాని, ఉపనిషత్తులలో అంకురముగనైన గోచరింపని ఒక్క భారతీయాదర్శమైనను, నూతనముగ వికసించినది కాన్పింపదు. ఉపనిషత్తులు బాగుగా చదువని కొందఱు పెద్దలు, భక్తికి ఏదో అన్యధారము చూపవలయునని వెట్టి ప్రయత్నములు చేసియున్నారు. కాని వారిప్రయత్నములన్నియు వ్యర్థములనుట రుజువైనది. భక్తిపరముగా మీకు కావలసినదంతయు ఉపనిషత్తులలో—సంహితలలోనైతము—కలదు. భక్తి, పూజ, మున్నగునదంతయు అందున్నది. కాని అవి వికసించుటమాత్రము ఆ తరువాతి కాలముననే క్రమక్రమముగా జరుగుచువచ్చినది. సంహితాభాగములందు కొన్నికొన్నిచోటుల, భయసంకటములతో కూడిన మతము యొక్కజాడలు మనకు గోచరించును; ఏ వరుణదేవుని ఎదుటనో, మత్తాకదేవుని ఎదుటనో, గజగజ లాడుచుండెడి అర్చకుడు మనకు కానవచ్చును. పాపభావము వారినొక్కొకసారి అపారముగా సంక్షోభింపజేయుటయు కానవచ్చును. కాని ఉపనిషత్తులలో ఇట్టి విషయముల ప్రస్తావనయే కాన

రాదు. ఉపనిషత్తులలో కానవచ్చు మతభావమున భయము నకు స్థానమేలేదు. అందలి మతము భక్తిమయము, జ్ఞానమయము !

ఈ ఉపనిషత్తులే మనకు శాస్త్రగ్రంథములు. వానికి వేఱువేఱు రీతుల అర్థము చెప్పదురు. అర్వాచీనములగు పురాణములకును, ప్రాచీనములగు వేదములకును వైరుధ్యము సంభవించినప్పుడెల్ల, నేనిదివఱకే తెలిపియున్నటుల పురాణములే తలవంపవలసియుండును. అయినప్పటికిని, యథార్థమునకు మనము నూటికి తొంబదిపాళ్లు పౌరాణికులమును, పదిపాళ్లు మాత్రమే వైదికులమును అయితిమి. ఈ పదిపాళ్లయినను పూర్తిగ వైదికులమో కాదో! హిందూ శాస్త్రాధారము బొత్తిగాలేని అనేక విరుద్ధాచారములు మనలో కాన్పించుచున్నవి! అట్టి విరుద్ధ మతభావములు సైతము మన సంఘములో పరిపాటియై పాదుకొని పోయినవి! వేదములలోగాని, స్మృతులలోగాని, పురాణములలోగాని, ఎట్టిప్రమాణములును లేక కేవలము స్థానికములైవచ్చు దేశాచారములను చూచినచో మనకు అత్యాశ్చర్యము కలుగును. పామరుడగు ప్రతి పల్లెటూరివాడును, ఏ చిన్న గ్రామాచారమో నశించిపోయిన యెడల, తానిక హిందువై నిలువజాలక భ్రష్టుడై పోవలసినదే యని తలంచుచున్నాడు! వాని మనస్సులో వేదాంతమతమును, ఈ స్థానిక యుద్రాచారములును పెనవేసికొని, ఏకరూపమై పోయినవి! అట్టివాడు ధర్మశాస్త్రములను చదివిననుకూడ, తాను చేయు వాదనకు యథార్థముగా శాస్త్రాధారము లేదనియు, ఈ ఆచా

రములను వదలిన యెడల తనకు ఏమాత్రము హాని లేక
పోగా, తాను ఉత్తమమానవుడుగా కూడ పరిగణింపబడగల
ఁగియు గ్రహించుట చాల కష్టము. రెండవది ఇంకొక కష్ట
మున్నది. ఈ మన శాస్త్రగ్రంథములు బహుస్త్వైతములై
యున్నవి. ఉత్తమ వేదాంత గ్రంథములలో నొకటి యగు
పతంజలి మహాభాష్యమున, సామవేదమునకు వేయిశాఖలు
కలనని చెప్పబడియున్నది! అవి యన్నియు ఇప్పుడు ఎక్కడ
నున్నవి? ఎవనికిని తెలియదు! ప్రతి వేదము సంగతియు
ఇట్లే అయినది. ఈ గ్రంథములు చాలభాగము అదృశ్యమై
పోయినవి; కొద్దిభాగములు మాత్రమే మనకు మిగిలియున్నవి.
అవియు కొన్నికొన్ని ప్రత్యేకకుటుంబములవారి అధీనమందే
యుండెడివి. ఆ కుటుంబములవా రిప్పుడు అంతరించియుందురు;
లేదా పరదేశీయులచేత క్రూరముగ వధింపబడియుందురు;
మొత్తముమీద ఏదో విధముగ వారందఱును రూపుమాని
పోయిరి. వారితోపాటు వారు తమ అధీనమందుంచుకొనిన
వేదశాఖాపాండిత్యముకూడ నాశమైపోయినది. ఏదేని క్రొత్త
విషయమును బోధించుట కో, ఏదేని వేదవిరుద్ధమగు
ధర్మమును ప్రచారము చేయుటకో పూనుకొనిన వారెల్లరు
దీని నొక మిషగా పెట్టుకొనుచుందురని మనము జ్ఞప్తి
నుంచుకొనవలయును. స్థానికాచారమునకును శ్రుతికిని
వివాదము సంభవించినప్పుడెల్ల, ఆ స్థానికాచారము శాస్త్ర
విరుద్ధమని చూపబడినప్పుడెల్ల, ఈ వాదనను వారు బయటికి
తీయుదురు. ఆ స్థానికాచారము శ్రుతి విరుద్ధము కాదనియు,
అది అంతరించిపోయిన యొక శ్రుతిశాఖయందలి ఆచారమే

యనియు, కావున దానికి వేదముయొక్క అంగీకారము కలదనియు వక్కాణింతుడు! భిన్నభిన్నములగు పాఠాంతరములమధ్య, శాస్త్రములకు అర్థములు చెప్పుచో అవలంబింపబడు భిన్నభిన్నమార్గముల నడుమ, అన్నింటికిని సామరస్యమునుగూర్చు సూత్రమును కనుగొనుట చాల కష్టము. ఏల యందురా? భిన్నభిన్నములై చూపట్టు ఈ శాఖాంతరముల కన్నింటికిని అడుగున మూలాధారము ఒకటి ఉండితీరవలయుననియు, ఈ చిన్నచిన్న భవనములన్నిటికిని పరస్పరానురూప్యమునుగూర్చు సామాన్యమగు పదకము ఏదో యొకటి ఉండితీరవలయుననియు, 'మన మతము' అని మనము చెప్పుకొనునట్టి ఈ కలగూరగంపకు అంతకు ఒక ఆరంభము ఉండితీరవలయుననియు, మనము విశ్వసించుచున్నాము. అటుల లేకున్నచో మన మతము ఇన్నిదినములు నిలిచియుండెడిదే కాదు; ఇంతకాలము సజీవమై యుండగలిగెడిదే కాదు.

మరల మన భాష్యకర్తల విషయము ఎత్తుకొన్నచో, ఇంకొక చిక్కు కానిపించుచున్నది. అద్వైతియగు భాష్యకారుడు తనకు అద్వైతపరమగు శాస్త్రవాక్యము దొరకినప్పుడు, దానిని ఉన్నది ఉన్నటుల కాపాడును. కాని ఆ భాష్యకారునకే ద్వైతపరమగు వాక్యము కండ్లపడగనే, తనకు చేతనై నంతవఱకు దానికి ఏదో ఒక వికృతార్థమును కల్పనచేయును. ఒక్కొక్కప్పుడు 'బ్రహ్మదేవుడు' 'ఆసు మేక' యైపోవును! ఆ భాష్యకర్తలు తమకు అనుకూలించుకొంటే 'అజుడు' అనగా పుట్టువు లేనివాడు (బ్రహ్మదేవుడు) అను అర్థమున్నచోట 'అజు' అనగా ఆడుమేక అని అర్థము

చెప్పివేయుదురు. ఇదేతీరున—ఇంతకన్న అధ్వానముగ కూడ—ద్వైతభాష్యకారులు నైతము శాస్త్రవాక్యముల యర్థమును కొన్నిచోటుల తాఱుమాఱుచేసిరి. ద్వైతపరమగు ప్రతి వాక్యమును సురక్షితముగ నుంపబడును. అద్వైతసిద్ధాంతమును తెలుపు ప్రతివాక్యమును తిమయిచ్చవచ్చినతీరున మెలికలుత్రిప్పి హింసింపవలసినదే! ఈ సంస్కృత భాష మిక్కిలి క్లిష్టమగుటచేతను, వేదములందలి సంస్కృత భాష అత్యంతము పురాతనమైనదగుటచేతను, ‘భాషోత్పత్తి శాస్త్రము’ అతి సమగ్రమైయుండుటచేతను, ఒక్కమాటయొక్క అర్థమును గుఱించి యుగయుగములుగా ఎంతెంత వివాదమునైనను సాగింపవచ్చును. ఒక పంజితుని పుణ్యలోబుద్ధి పుట్టెనా, ఏ పిచ్చిప్రలాపమునైనను తన వాదబలముచేతను, శాస్త్రప్రమాణములను సూత్రములను క్రోడీకరించుటచేతను, శుద్ధమగు సంస్కృతముగ నిరూపింపగల్గును! ఉపనిషత్తులను అర్థముచేసికొనుటలో మనకు గల చిక్కులిట్లున్నవి. నా కొక అవతారపురుషుని పాదసమీపమున జీవించు నదృష్టము కలిగినది. ఆయన ఎంతటి అద్వైతియో అంతటి ద్వైతియు! ఎంతటి జ్ఞానియో అంతటి భక్తుడును! మున్నుండుగా ఈ పురుషుని సాహచర్యము లభించుటవలన, భాష్యకర్తలను గ్రుడ్డిగా అనుసరించుటకంటె స్వతంత్రముగా ఉపనిషత్తులకును శాస్త్రగ్రంథములకును అకృత్రిమాధారముగల అర్థము చెప్పకోవలయునను సంకల్పము నాకు కలిగినది. నా పరిశోధనలవలన నాకు కలిగిన అభిప్రాయ మిది: ఈ శాస్త్రగ్రంథములు ఎంతమాత్రమును పరస్పరవిరుద్ధములు

కావు. కాబట్టి మూలగ్రంథములను పెడప్రిష్ఠవలసిన భయము మనకు లేదు. ఈ శాస్త్రగ్రంథములు రమ్యమైనవి; మహాద్భుతమైనవి. అవి పరస్పర విరుద్ధములు కానే కావు. ఒక భావముననుండి మఱొక భావమునకు తిన్నని దాచిని చూపుచు, అన్ని భావములకు అద్భుతసామరస్యమును సాధించినవి. నే నొక సత్యమును కనిపట్టినాను. అన్ని ఉపనిషత్తులును ద్వైతభావములతోడను పూజాపురస్కారములతోడను ప్రారంభమై చివరకు అద్వైతభావములతో ముగియుచున్నవి!

నా గురుదేవుని జీవితమునుబట్టి విచారింపగా ద్వైతియు అద్వైతియు ఒకరితో నొకరు పోట్లాడ నవసరము లేదని నేను గ్రహించితిని. జాతీయజీవితమున ఇరువురకును స్థానము—గొప్ప స్థానమే—కలదు. ద్వైతి ఉండవలసిన వాడే! ఏలయన, ద్వైతియు అద్వైతివలెనే, జాతి యొక్క అధ్యాత్మజీవితమున ప్రాధాన్యమువహించియే యున్నాడు. ఒకడు రెండవ యతడు లేనిది బ్రతుక జాలదు. ఒకడు రెండవ వాని ప్రయోజనమును సఫలము చేయును. ఒకడు దేవళమువంటివాడు, రెండవ యతడు దాని శిఖరము వంటి వాడు. ఒకడు వేరువంటివాడు, రెండవ యతడు పండువంటి వాడు. ఇట్లే పోల్చుకొనవచ్చును. కాబట్టి ఉపనిషత్తుల వాక్యములను విఠిచి, తికమకలు చేయబూనుట అసహ్యముగ కాన్పించును. ఉపనిషత్తులభాష నాకు మహాద్భుతమైనదిగా కనిపించుచున్నది. గొప్ప తత్త్వశాస్త్రముగా దానికి గల యోగ్యతకంటెను, మానవజాతికి తరణో

వాయము చూపు భాగవతసిద్ధాంతముగా దానికిగల అద్భుత మహత్త్వముకంటెను, ఈ ఉపనిషద్భాషలోని గంభీరతా వర్ణనచిత్రణము ప్రపంచమం దసమానమై చిత్రాతిచిత్రమై యున్నది! మానవహృదయముయొక్క విశిష్టమహిమయు, సూక్ష్మదృష్టి, ఆంతరంగిక ప్రబోధముగల భారతీయుని బుద్ధి కుశలతయు, బహు విస్పష్టముగా ఇందు ప్రకటితమగు చున్నవి! అన్యజాతి భాషలయందు గంభీరమగు చిత్రరచనలు ఇతర సందర్భములందు కనబడుచుండును. కాని ఒక్క మినహాయింపును లేకుండ వాని అన్నిటియందును, శాహాబల మహత్త్వమును ప్రకటించుటయే పరమావధిగా గోచరించు చున్నది. ఉదాహరణకు మిల్టన్, డాంటీ, హోమర్, లేక యే ఇతర పాశ్చాత్యకవుల రచనల నైనను చూడుడు. వాని యందును అద్భుతములగు గంభీరవాక్యము లున్నవి. కాని పంచేంద్రియములును, కండరబలమును, అఖండ వికాసమును పొందుటవలననే అఖండత త్వము పట్టుబడునను సిద్ధాంతము అందు సర్వత్ర గోచరించుచుండును. ఇట్టి భావములే సంహిత లందును కొన్నిచోటల కలవు. సృష్టి వివరణముల దెలుపు కొన్ని అత్యద్భుత ఋక్కులను మీలో కొంద రెఱిగి యుందురు. విస్తృతీయందు సూక్ష్మత త్వమును, ఆకాశము నందు అఖండత త్వమును, వివరించుటలో మహోన్నత భాషా చిత్రణము అందు కూర్పబడినది. కాని ఆ విధముగా అఖండ బ్రహ్మమును తాము చేరలేమని వారు త్వరలోనే కను గొనిరి! అనంతాకాశమును, విశాలావకాశమును, అంతు లేని బాహ్యప్రకృతియుగూడ, వారి హృదయములనుండి వ్యక్త

ములై వెలువడుటకు 'తనుకులాడు'చున్న భావరాజములఁ
తగురీతిని ప్రకటింపజాలవని వారు తెలిసికొనిరి. కాబట్టి ఇత
విధములగు సమాధానములకొఱకై తమ దృష్టిని మరల్చి
ఉపనిషత్తులందు వారిభాష మార్పుచేందినది. ఆ భా
నిషేధరూపము తాల్చినది. ఒక్కొక్కప్పుడు డది చింద
వందటగ నుండును; ఒక్కొక్కప్పుడు అది మిమ్ము ఇంద్రి
ములకు అతీతముగా తీసికొనిపోయిపోయి సగములో వద
అక్కడనుండి మీరు గ్రహింప నలవికాని స్పష్టాస్పష్టమ
ఏదోయొక తత్త్వమును చూపును. అదేదో ఉన్నట్టి
మాత్రము మీకుభావము కలుగును. కాని అదియే
స్పష్టముగా తెలియదు. "న తత్ర సూర్యో భాతి న చం
తారకం నేమా విద్యుతో భాన్తి కుతోఽయమగ్నిః" అ
వాక్యముతో సరిపోలు వాక్యము ప్రపంచమున నింకొక
కలదా? అక్కడ "సూర్యుడు ప్రకాశింపడు; చంద్రు
ప్రకాశింపడు; నక్షత్రములు ప్రకాశింపవు; మెఱుపులు
అక్కడ ప్రకాశింపవు. ఇంక అగ్నిమాట చెప్పవలసి
దేముండును?" అని దీనిఅర్థము!

“ద్వా సుపర్ణా సయుజా సఖాయా

సమానం వృక్షం పరిషస్వజాతే ।

తయోరస్యః పిప్పలం స్వాద్వత్త్వ

నశ్చన్నస్యో అభిచాకశీతి ॥

సమానే వృక్షే పురుషోనిమగ్నోఽ

నీశయాశోచతి ముహ్యమాచః ।

జుష్టం యదా పశ్యత్యన్య మిశమస్య
మహిమానమితి వీతశోకః”

ఈ శ్లోకమునందుకంటే, ఎక్కువ మనోహరతరమగు భాషలోగాని, ప్రపంచమునగల పారమార్థికజ్ఞాన రాశిని, హిందువుల వేదాంతతత్త్వసారమును, మానవజాతియొక్క అఖండమోక్షాదర్శమును, రమ్యతరమగు అలంకారి రూపమునగాని, విశదము చేయజాలు వాక్యములు మీకింకెందు లభింపగలవు? ఒకే చెట్టుమీద రెండు సుందరమగు పక్షులు కలవటం. అవి ఒకదానికొకటి మిత్రములు. ఒకటి పండ్లను తినుచుండగా రెండవది ఏమియుతినక శాంతముగను నిశ్చలముగను కూర్చుండెను. అడుగు కొమ్మమీద నున్న పక్షి తియ్యనిపండ్లను చేదుపండ్లను తినుచు సుఖమును కష్టమును పొందుచుండ, రెండవపక్షి శాంతముగ, గంభీరముగ, చెట్టుకొనయందు కూర్చుండి యుండెనట! అది తియ్యని పండ్లనుగాని చేదుపండ్లనుగాని తినదు. సుఖమునుగాని దుఃఖమునుగాని అనుభవింపదు. తన స్వస్వరూప మహిమయందు లీనమై యుండును! ఇది మానవుని ఆత్మయొక్క రూపపటము! నరుడు ఐహిక జీవితముయొక్క మధురఫలములను విషఫలములను తినుచున్నాడు; ద్రవ్యముకై పరుగులు వెట్టుచున్నాడు; ఇంద్రియముల వెంటబడి గంతలు వేయుచున్నాడు; జీవితాడంబరముల వెంటబడి ఉరుకు చున్నాడు. నిరాశోపహతుడై వెట్టిగా ఇట్లు జీవితము గడపుచున్నాడు! వేటుస్థలములయందు ఉపనివృత్తులు నరుని

జీవాత్మను రక్షికునకును, ఇంద్రియములను మదించి పట్టవశము గాక పరుగులు పెట్టు గుఱ్ఱములకును పోల్చినవి. తాకికాడంబరములవెంట పరుగులు పెట్టు నరునియొక్క జీవనగతి ఇట్లున్నది. సువర్ణ స్వప్నములను కాంచు చిన్నలు, అవి అన్నియు చివరకు బూటకములే యని కనుగొనుచున్నారు. పెద్దలు తమ పూర్వచర్యలనుగుఱించి పశ్చాత్తాపము పొందుచున్నారు. ఐనను ఈ వలలోనుండి తప్పించుకొని బయట పడుమార్గము కానబడుటలేదు. ప్రపంచమనగా ఇట్టిది! కాని ప్రతివాని జీవితమునందును ఉత్తమాశాసనకములగు క్షణములు కొన్ని వచ్చుచుండును. మహా ఘోరదుఃఖముల నడుమ—అంతేకాదు, మహానందముల నడుమ సైతము—సూర్యుని ప్రకాశమును కప్పివేయు ఈ నల్లని మబ్బులు కొన్నేని తొలగిపోవునిమేషములు రాగలవు. అప్పుడు ఇంద్రియానుభవముల దాటి, చాల దూరమున ఎక్కడనో, అతీతముగానుండు తత్త్వముయొక్క ఒక్కతఱుకు హఠాత్తుగా, అప్రయత్నముగా, మన కన్నులను మిరుమిల్లు గొలుపును. ఈ జీవితాడంబరములకు అతీతముగా, ఈ సుఖములకు ఈ కష్టములకు దూరముగా, ఈ ప్రకృతిని—అనగా ఇహపరములందలి మన ఆనంద భ్రాంతిలను—దాటి, ఐశ్వర్యముకొఱకు పేరుకొఱకు ప్రతిష్ఠకొఱకు వంశాభివృద్ధి కొఱకు మనము పొందు ఆరాటమునకు చాలదవ్వగా, అది మెఱయును. దాని తఱుకునుచూచి నరుడు ఒక నిమిష కాలము చకితుడై పోవును. శాంతముగను గంభీరముగను కూర్చుండి, తీసి పండ్లనుగాని చేదు పండ్లనుగాని తినక, ఆత్మ

తృప్తి కలిగి, ఆత్మానందముతో, స్వకీయ తేజముచ ప్రకాశించు ఆ రెండవ పక్షిని చూచును.

“యస్మాత్కరతిరేవ స్యాదాత్మ తృప్తశ్చ మానవః।
ఆత్మన్యేవచ సంతుష్ట స్తస్య కార్యం నవిద్యతే॥”

అని గీతావచనము. “ఆత్మయందు అనురక్తుడై, ఆత్మను దప్ప మతెద్దానిని కోరక, ఆత్మయందే సంతృప్తుడై యున్నవానికి తాను నిర్వహించుకొనవలసిన కార్యమేమియుండును?” బానిసవలె అతడేల పాటుపడవలయును? నరుడు తథుక్కుమను దాని జాడను చూచును; కాని మఱల దానిని మఱచి పోవును. ఈ సంసారపు తియ్యని పండ్లను, చేదుపండ్లను అతడు తినుచునే యుండును. ఒకవేళ కొంతకాలమునకు, తథుక్కుమను వెలుగుజాడ ఇంకొకసారి కానరావచ్చును. ఇటుల క్రిందనున్నపక్షి దెబ్బలుతిని తిని, పైనున్నపక్షికి దగ్గఱదగ్గఱగా పోవుచుండును. ‘గట్టి మొట్టికాయలను తిను నదృష్టము ఎంతబాగుగా పట్టిన అంతత్వరగా తన సహవాసియు ప్రాణమును మిత్రమును అగు రెండవపక్షి దాపునకు పోయి చేరును. దానిని సమీపించిన కొలది, దానితెక్కల కాంతులు దీనిని చుట్టుకొని, దీనితెక్కలుకూడ ప్రకాశించుచున్నటుల తోచును. ఈ పక్షి యొకను సమీపమునకు పోవునపుడు దానికొక విచిత్ర రూపాంతరము చేకూరును! అది దాపునకు చేరిన కొలది, తన స్వరూపము కరగి పోవుచున్నదా యన్నట్లు దానికి తోచుచుండును. తుదకది పూర్తిగా అదృశ్యమై పోవును. సత్యమున కీ పక్షి అసలు

లేనే లేదు. ఇటు నలు కదలియాడుచుండు ఆకుల మధ్య నిశ్చలముగను, గంభీరముగను కూర్చుండియున్న ఆ రెండవ పక్షి ప్రతిబింబమే యిది ! అంతయు పైదాని ప్రకాశమే ! పైనున్న పక్షియొక్క ప్రభలే! దానిని కలిసికొన్నంతనే దీని భయము అణగి పోవును; పూర్ణతృప్తి లభించును; విశ్వలశాంతి నొరకును. ఇట్టి ఆలంకారిక భాషతో, ఉపనిషత్తులు మనలను ద్వైతభావమునుండి అద్వైతభావము నకు తోడ్కొని పోవుచున్నవి !

ఇట్టి ఉదాహరణలను అనంతముగా చూపవచ్చును. కాని ఈ ఉపన్యాసములో అటుల చేయుటకు వ్యవధిచాలదు. ఉపనిషత్తులలోని ఉదాత్త కవితావైభవమును, ఉత్కృష్ట భావ సంపదను, చూపుటకు ఇది యదనుకాను. ఐనను ఇంకొక్క విషయమును మాత్రము తెలుపవలసి యున్నది. ఉపనిషత్తులలోని భాషయు, భావమును అతినిశితముగా, నిరాఘాట వేగముతో సాగివచ్చును. కత్తి విసరినటుల మీద పడును ; పెద్ద సమ్మెటపోటులవలె పైని పడును. వాని అర్థమును గుఱించి పొరపడుటకు వీలులేదు. ఆ గానములోని స్వరములెల్ల స్పష్టమధురములై సంపూర్ణముగా రక్తికట్టును. తిరుగుళ్ళుండవు ; పిచ్చి పిచ్చి ప్రసంగములు లేవు. పతనపు జాడలు అందు కాన్పింపవు. మితి మీరిన ఉపమాలంకారములుగాని, విశేషణ పరంపరలుగాని, క్లిష్టాన్వయములుగాని అందులేవు. మెదడు తిరుగుళ్లుపడి, చెదరి అందులోనుండి బయటపడు మార్గముతోపక గిజగిజలాడవలసిన యవసరము లేదు. అటువంటిచిక్కు ఎంతమాత్రమునులేదు. అది మానవ

రచితమైన వాఙ్మయమే అగునెడల, జాతీయమేధాసంపద
ంతమాత్రమును పొలివోవని ఒక మహాజాతి దానిని రచించి
యుండునని చెప్పవలెను.

‘బలము’, ‘బలము’ అని ప్రతి పుటనుండియు ఉపని
షత్తులు సన్న ఉద్బోధించుచున్నవి! మనము జ్ఞప్తినుంచు
కొనవలసిన గొప్పవిషయములలో ఇది యొకటి. నా జన్మలో
నేను నేర్చుకొనిన గొప్పగుణపాఠము ఇదిఒక్కటే. “బలము,
బలము!” అని ఉపనిషత్తులు ఉద్బోధించుచున్నవి; “ఓయి
మానవుడా, దుర్బలుడవుగా నుండుటతగదు, తగదు!” అని
హెచ్చరించు చున్నవి. మానవునందు లోపములుండ
కుండునా? అని నడుడు శంకించుచున్నాడు. “సరే యున్నవి;
ఇంకను ఎక్కువ లోపములువచ్చి వానిని సవరించునా?
ముఱికితో ముఱికిని కడిగివేయ ప్రయత్నింతువా?” అని
ఉపనిషత్తులు అడుగుచున్నవి. పాపమును పాపము
హరించునా? దోషమును దోషము తొలగించునా? “బల
మును, ఓ మనుజుడా, బలమునే సంపాదింపుము! లేచి నిల
బడుము. బలముగలిగి దృఢముగా నిలబడుము” అని ఉపని
షత్తులు ఘోషించుచున్నవి. ఓహో! ప్రపంచవాఙ్మయ
ములలోనెల్ల ఈ వాఙ్మయమునందు మాత్రమే ‘అభీః’
అనగా జంకు లేకుండుట, అనుశబ్దము మఱల మఱల ప్రయో
గింపబడినది! ప్రపంచములో మతే మతగ్రంథమునందును
దేవునకుగాని మానవునకుగాని ఈ ‘అభీః’ విశేషణము
ప్రయోగింపబడి యుండలేదు. “అభీః” అను పదము వినగనే
అలగ్జాండర నెడు గొప్ప పాశ్చాత్యచక్రవర్తి స్వరూపము

నాకిప్పుడు మనోగోచరమగుచున్నది. ఆ మహాచక్రవర్తి అడవియందు మన సన్న్యాసులలో ఒకనితో మాటలాడుచు సింధూనదియొడ్డున నిలిచియున్నట్లు ఒక రూపపటము నా కండ్ల యెదుట గోచరించు చున్నది. ఆతనితో మాటాడుచుండిన వృద్ధుడు దిగంబరియై, ఒక రాతి బండమీద కాబోలు కూర్చుండియున్నాడు! ఆ చక్రవర్తి భాగ్యగౌరవములపై ఆసలుగొలిపి, తన గ్రీసు దేశమునకు రమ్మని ఆయనను అడుగుచున్నాడు. ఆయన అఖండజ్ఞానమునకు ఆశ్చర్యపడి అట్లే నిలుచుండి యున్నాడు. ఈ సన్న్యాసి వాని ఐశ్వర్యమును చూచి నవ్వుచున్నాడు; అతడు పురిగొల్పుచున్న భ్రమలనుచూచి మందహాసము చేయుచున్నాడు; అన్నిటిని నిరాకరించుచున్నాడు! అప్పుడు రాజ్యాధికారమదాంధుడగు చక్రవర్తి ‘సీవు నాతోడ రానియెడల నిన్ను చంపివేసెదను’ అని భయపెట్టగా, ఆ పురుషశ్రేష్ఠుడు పకపక నవ్వి “నీ విప్పుడు పలికినంత అసత్యము నీ జన్మలో నెన్నడును పలికి యుండవు! న న్నెవరు చంపగలరు? జడమయ ప్రపంచమునకు నీవు చక్రవర్తివే; ఐననేమి? నీవా? నన్నా? చంపుటయా? ఎన్నడును పొసగదు! ఏలయందువా, నేను జననమరణములు లేని ఆత్మస్వరూపిని. నే నెన్నడును పుట్టి యుండ లేదు; ఎన్నడును చచ్చువాడను కాను. నేను శాశ్వతుడను; సర్వవ్యాపిని; సర్వజ్ఞుడను; నీవా? నన్ను చంపుటయా? నీవు ఏమియు నెఱుగని పసివానివలె నున్నావే!” అని పలుకుచున్నాడు. బలమనగా అట్టిది! నేను ఉపనిషత్తులను చదివిన కొలది, ఓ నా స్నేహితులారా,

నా దేశీయులారా! మిమ్ముచూచిన నాకు విచారము కలుగుచున్నది. ఆ చరణయోగ్యులగు మహాసాధన ఉపనిషత్తులందు గోచరించుచున్నది. ఓహో! బలము! బలము మనకు కావలసియున్నది! బలము, బలమే మనకు కొఱవడియున్నది! మనకు బలమును ప్రసాదించువారేరి? దుర్బలులను చేయు వారు వేలకొలదిగ కాన్పించుచున్నారు. తలతోక లేని వెట్టి కథలు మనకు కావలసినన్ని యున్నవి. ఎక్కడ నున్నవని మీరు ప్రశ్నింతురేమో, మన పురాణములలో ప్రతి దానియందును—ప్రపంచ గ్రంథాలయములలో ముప్పాతిక భాగము నింపగలిగినన్ని కథలు—గలవు. జాతిత్వేన మనలను దుర్బలులను చేసివేయు విషయములెన్నో గడచిన వేయి సంవత్సరములనుండి మనలను వెంటాడుచున్నవి. మన జాతీయ జీవితములో, ఈ వేయి సంవత్సరములుగా నానాటికి మనము దుర్బలులమై నిర్వీర్యులమై పోయితిమి. మనపై పాదమునిడ సాహసించు ప్రతివాని కాలిక్రిందను వానపాములవలె గిలగిల తన్నుకొనుచు ప్రాకులాడు దుర్గతి మనకు పట్టినది. కావున సోదరులారా! మీ రక్తబాంధవులలో నొక్కడనగు నేను, మీ తోడ జీవించి మీ తోడ మరణింప నున్న నేను, “మనకు బలము కావలసియున్నది; సదా బలమే మనకు కావలసియున్నది” అని ఘోషించుచున్నాను. మన ఉపనిషత్తులు బలమునకు అపార నిధులై యున్నవి. ఈ ప్రపంచమంతటికిని ఉజ్జీవము నొసంగజాలునంతటి బలము వానియందున్నది. ఆ ఉపనిషత్తుల ద్వారమున లోకమంతయు సజీవము కాగల్గును; బలసత్త్వములను పొంద

గల్గును. అన్ని జాతులందును, అన్ని మతములందును, అన్ని సంప్రదాయములందును గల దుర్బలురను, దుఃఖితులను, పీడితులను, శంఖధ్వనివంటి ముక్తకంఠముతో ఆహ్వానించి “మీ పాదములపై మీరు నిలువబడుడు; స్వతంత్రులై నడువుడు” అని ఉపనిషత్తులు హెచ్చరించుచున్నవి. స్వాతంత్ర్యము! శారీరక స్వాతంత్ర్యము, మానసిక స్వాతంత్ర్యము, ఆధ్యాత్మిక స్వాతంత్ర్యము అనునవియే ఉపనిషత్తులలోని ప్రధానసూత్రములు !

ప్రపంచమందలి ధర్మగ్రంథము లన్నిటిలోను ఇవి మాత్రమే మోక్షమును గుఱించిగాక స్వాతంత్ర్యమును గుఱించి ఉద్బోధించుచున్నవి. “ప్రకృతి బంధములనుండి స్వతంత్రులు కండు; దౌర్బల్యబంధములను తెంచివేయుడు!” అని హెచ్చరించుచున్నవి. అంతేకాదు; ఈ స్వాతంత్ర్యము ఇదివఱకే మీలో నున్నదనికూడ అవి మీకు తెలుపుచున్నవి. ఉపనిషత్తుల బోధలకు ఇది మఱొక విశిష్టమైన లక్షణము. నీవు ద్వైతివే అనుకొనుము. ఐననేమి? జీవాత్మ స్వాభావికముగనే పరిపూర్ణమైనదని నీవు అంగీకరింపవలయునుగదా! కాని ఆ జీవాత్మ కొన్ని కర్మలమూలమున ‘సంకోచము’ పొందియున్నది. (శ్రీ) రామానుజాచార్యుల వారి ‘సంకోచవికాస’ సిద్ధాంతమునే ఇప్పటి ఆధునిక శాస్త్రజ్ఞులు ‘ఎవల్యూషన్’ (Evolution) అనియు, ‘ఆటవిజం’ (Atavism) అనియు పేర్కొనుచున్నారు. జీవాత్మ క్రిందికి పోయిపోయి సంకోచముపొందును, దాని శక్తులు అవ్యక్తములగును. సత్కర్మలమూలమునను సత్సంకల్పముల మూల

మునను అది తిరిగి వికాసముపొంది, తనకు స్వభావసిద్ధమగు పరిపూర్ణతను గాంచును. అద్వైతి అభిప్రాయము దీనికి కొంత భేదమైయున్నది. అతడు ప్రకృతిపరిణామమును అంగీకరించును కాని, ఆత్మపరిణామమును అంగీకరింపడు! ఒక తెర ఉన్నదనుకొనుడు. ఆ తెరలో ఒక చిన్న బెజ్జ మున్నది. ఆ తెర వెనుక నిలుచుండి నే నీ మహాసభవంక చూచుచున్నాను. ఇచ్చటనున్న ఏ కొలది ముఖములు మాత్రమో నాకు కనబడును. ఇప్పుడు ఆ బెజ్జము పెద్దదగు చున్నదనుకొనుడు. అది పెద్దదైనకొలది, అధికాధికముగ ఈ సభ నాకు సువ్యక్త మగుచు వచ్చును. ఇక ఆ బెజ్జము తెరంతటిదై దానితో ఏకీభవించునప్పుడు, నాకీ సభయం తయు పూర్ణముగ గోచరించును. అప్పుడు మీకును నాకును నడుమ అడ్డమేమియునుండదు. మీరు మారినది లేదు, నేను మారినది లేదు. మార్పంతయు ఈ తెరలోనే సంభవించినది. మొదటినుండి తుదివఱకు, మీరు ఏకరీతినే యున్నారు. తెరమాత్రము మారినది. పరిణామ సిద్ధాంతమును గుఱించి అద్వైతియొక్క భావము ఈ తీరుగ నున్నది. ప్రకృతి యందు పరిణామము జరుగుచున్నకొలది, లోనున్న ఆత్మ వ్యక్తమగుచుండును. అంతేగాని, ఆత్మ ఏతీరుననైనను 'సంకోచము' పొందునని అద్వైతి ఒప్పుకొనడు. ఆత్మ నిర్వికారము, అఖండము. అది మాయ అనెడు ముసుగుచేత కప్పబడిన దనవచ్చును. ఈ మాయ అనెడు ముసుగు పలుచ నైన కొలదిని, ఆత్మయొక్క స్వభావసిద్ధమైన సహజ తేజస్సు వెలువడి సువ్యక్తమగుచుండును. ఈ మహాసిద్ధాం

తము నొక్కదానిని భారతదేశమునుండి నేర్చుకొనుటకు లోకము వేయికన్నులతో ఎదురు చూచుచున్నది. ఏమేమి మాటలాడినను, ఎంతగా డంబములు పల్కినను, ఈ సిద్ధాంతమును ఒప్పుకొనక ఏ సంఘమును నిలువజాలదని కాలము జరుగుకొలది వారు తెలిసికొందురు. సమస్తమును ఊణ ఊణము పరివర్తించుచున్నది. మీ కీ పరివర్తన కాన్పించుటలేదా? ప్రతివిషయమును, మంచిదని రుజువగు వఱకును దానిని చెడ్డదిగనే భావించుట ఎట్లాచారముగ వచ్చుచున్నదో మీరు చూచుటలేదా? విద్యావిషయమునను, దోషుల దండించు విషయమునను, వెట్టివారికి చికిత్సచేయు విషయమునను, సామాన్య రోగములకు మందులిచ్చు విషయమున సైతము, ఇది ఒక పే తాతలనాటి పద్ధతి! ఇక నవీన పద్ధతి ఎట్లున్నది? “శరీరము స్వభావముచేత ఆరోగ్యవంతమైనదే; అది తన స్వశక్తిచేతనే తన రోగములను మాన్పుకొన గలదు” అని నూతన సిద్ధాంతము చెప్పుచున్నది. మందు చేయగల దంతయు శరీరమునందు గల అనుకూల పదార్థము నెల్ల ప్రోగు చేసి పెట్టగలదు, అంతయే అని చెప్పును. అది నేరగాండ్రను గుఱించి ఏమి చెప్పనో తెలియునా? ఒక నేరగాడు ఎంత పతితుడైనను, వానియందు దైవాంశ కలదు. ఆదైవాంశ మారునదికాదు. ఈ సిద్ధాంతము ననుసరించి నేరగాండ్రకు శిక్షణ గఱపవలసియున్నది. ఈ మార్పులన్నియు ఇప్పుడు వచ్చుచునేయున్నవి. సంస్కరణ శాలలు, పశ్చాత్తాప భవనములు ఏర్పాటుగుచున్నవి. ఇటులనే ప్రతివిషయమునను పరివర్తన జరుగుచున్నది. ప్రతి

వానియందును దైవాంశకలదనెడు భారతీయుల సిద్ధాంతము—
తెలిసినను తెలియకున్నను—ఇతరదేశములందు సైతము
మెలమెల్లగా తలసూపుచున్నది. దీనికి వివరణము
మన గ్రంథములందుమాత్రమే కలదు. దానినే ఇతరజాతుల
వాదను అంగీకరింపవలసివచ్చుచున్నది. ఒకడు తనతోడి
వానితో ఎట్లు ప్రవర్తింపవలెనను విషయమున అభిప్రాయ
పరిణామములు కలుగుచున్నవి. మానవజాతియొక్క దుర్బ
లతనే చాటుచుండు తాతలనాటి ప్రాతభావములెల్ల తొలగి
పోవలసి యున్నవి. ఈ శతాబ్దములోనే అవి వినాశమై
పోగలవు. ఇప్పుడు ప్రజలు చెలరేగి మనలను ఆక్షేపింప
వచ్చును. పాపమే లేదు అను రాక్షస తత్త్వమును బోధించు
చున్నానని, ప్రపంచములో ఈ కొననుండి ఆ కొనవఱకు,
నన్నాక్షేపించుచున్నారు. నేను పాపబోధచేయక పుణ్య
బోధచేసితినిని ఈ ప్రజల సంతానమే, నన్ను గుఱించి ధన్య
వాదములుచేయు కాలము వచ్చును. నేను పుణ్యబోధ
చేయుదునుగాని పాపబోధచేయువాడను గాను. చీకటినిగాక
లోకమునకు నేను వెలుగునే ప్రకటించుచున్నానని సగర్వ
ముగా చెప్పుకొనుచున్నాను.

ఉపనిషత్తులనుండి ప్రపంచము గ్రహింపవలసిన
రెండవ గొప్పసిద్ధాంతము ఈ 'విశ్వమంతయు ఏక'మనునది!
హద్దులను, భేదములను చూపుచుండిన పూర్వకాలపు
భావములన్నియు వేవేగముగా అంతరించిపోవుచున్నవి.
విద్యుచ్ఛక్తియు, ఆవిరియంత్రములును, ప్రపంచపు నలు
మూలలకు రాకపోకలద్వారా పరస్పర పరిచయము కూర్చి

నవి. ఇకమీదట మనము మన దేశమునకు ఆవలనున్న ప్రదేశములన్నియు రాక్షసులతో, దయ్యములతో, నిండి యుండునని కాకమ్మకబుర్లు చెప్పకొనుటకు వీలులేదు. క్రైస్తవదేశ ప్రజలైనను 'భారతదేశములో అడవి జాతి వారును, మనుష్యులను చంపుకొని తిను ప్రజలును, నివసించు చుండు'రని ఇప్పుడు చెప్పటకు వీలులేదు. మనము పర దేశములకేగినను అచ్చటకూడ, మనకు చేతినందించి ఆదుకొనువారు, సాయపడి ప్రోత్సహించి ఆశీర్వాదించు వారు, వేలకొలది సోదరమానవోత్తములు కలరు. మన జన్మభూమియం దున్నవారికంటె, కొన్ని సందర్భములలో వారే యోగ్యతరులుగా కాన్పింతురు. వారు ఇక్కడికి వచ్చినప్పుడును అదేతీరున సోదరభావమును ప్రోత్సాహమును దీవనలను మనమును ఇచ్చుచున్నాము. దుఃఖమున కంతకును అజ్ఞానమే మూలమని మన ఉపనిషత్తులు బోధించుచున్నవి. సాంఘికమైనను, ఆధ్యాత్మికమైనను, ప్రతిజీవనదశయందును ఆ విషయము పూర్ణముగ సత్యమే యని ఉపనిషత్తులు తెల్పుచున్నవి. మనలో ఒకరిమీద నొకరికి ద్వేషము కలుగునట్లు చేయునది అజ్ఞానము. ఈ అజ్ఞానమువలననే మనము ఒకరినొకరము తెలిసికొనలేక, ఒకరి నొకరము ప్రేమించుకొనలేక, దూరమైపోవుచున్నాము. మనము ఒకరి నొకరము తెలిసికొనినతోడనే ప్రేమ పుట్టును. ప్రేమ పుట్టితీరవలయును. ఏలయన, మన మందఱమును నిజమునకు ఒక్కటియే కదా! ఈ విధముగా మనకు ఇష్టము లేకున్నను ఏకీభావము అమరుచున్నది. రాజకీయ సాంఘి

కాది విషయములయందు, ఇరువది సంవత్సరముల క్రిందట ప్రత్యేక జాతీయములుగా నుండిన సమస్యలు, ఇకమీదట అట్లు ప్రత్యేకజాతీయభావములనే ఆధారము చేసికొని పరిష్కారము కాజాలవు. అవి మిక్కుటముగ పెరిగిపోయి బ్రహ్మాండము నిండుచున్నవి. అవి ఇకమీదట నానాజాతి సంబంధమగు విశాలదృష్టితో పరిష్కారము కావలసి యుండును. “నానాజాతి వ్యవస్థలు, నానాజాతి సమ్మేళనములు, నానాజాతి శాసనములు” అనుఘోష నేడు ఎల్లెడల వినవచ్చుచున్నది. ఇదంతయు ఏకత్వమును ప్రకటించునదే! ఇట్లే ప్రకృతిశాస్త్రమునందు భౌతిక ద్రవ్యరాశినిగూర్చిన విశాలతరభావములను అంగీకరించుచున్నారు. ద్రవ్యరాశిని గురించి యోచించునప్పుడు, ఈ జగమంతటిని ఒకేరాశిగను, ఒకే ద్రవ్యమహాసముద్రముగను భావనచేసినచో, అందులో మీరును నేనును సూర్యుడును చంద్రుడును సమస్తమును, వేణువేణు చిన్ని సుడులో, బుడగలో అని తేలును. మనః పరముగా మాటలాడు కొనినను, ఇదంతయు సంకల్పమయ మగు ఒక్క భావమహాసముద్రముగా నున్నది. దీనియందు నీవు, నేను, అదేరీతిగా చిన్నసుడులుగ నున్నాము. ఆత్మ పరము చూచితిమా, అది కదలదు; మాఱదు. అదంతయు నిర్వికారమును అఖండమును నిరవయవమును నగు ఒకే ఆత్మ! నీతిధర్మావశ్యకతనుగూర్చియు మన గ్రంథములయందే కాననగును. నీతిధర్మముల వివరణమును, నీతిసూత్రముల ఆధారమునుకూడ, ప్రపంచము తెలియ గోరుచున్నది. అదియు ఇచటనే లభింప గలదు. భారతదేశమున మనకు

కావలసినదేమి? ఈ విషయములు విదేశీయులకు కావలసి యున్నచో, మనకు అవి ఇరువదిరెట్లు ఎక్కువగా ఆవశ్యకము! ఎందువలననో తెలియునా, ఉపనిషత్తులు ఎంత గొప్పవైనను, మన పూర్వ ఋషులను గుఱించి మనమెంతగా దంభములు కొట్టుకొనుచున్నను, ఇతర జాతులతో పోల్చిచూచినప్పుడు మనము దుర్బలురమై, నిర్వీర్యులమై, జీవచ్ఛవములవలె ఉన్నామని చెప్పక తప్పదు! మన శారీరక దౌర్బల్యమే మన దుఃఖములలో కనీసము మూడింట నొకభాగమునకు కారణ మగుచున్నది. పైగా మనము సోమరులము. మనము పని చేయజాలము; కలిసికట్టుగా ఒక సంఘముగా కూడ నుండజాలము. ఒకరినొకరు ప్రేమించుకొనుటలేదు. మిక్కిలి స్వార్థపరులమై పోయితిమి. ఒకరి నొకరు ద్వేషించు కొనకుండ, ఒకరిని గుఱించి యొకరు అసూయ చెందకుండ, ముగ్గురమేని కలిసి జీవింపజాలము. మన స్థితి ఇంత అధ్వానముగా నున్నది. గాలిలో చెల్లాచెదతైపోయిన దూది పింజల వలె నున్నవి. మనబ్రదుకులు! దీనికితోడు కరుడుకట్టిన స్వార్థపరత! మన ముఖముమీద బొట్టును ఈ తీరున బెట్టుకొనవలయునా, ఆ తీరున బెట్టుకొనవలయునా, అనుచు శతాబ్దముల కొలది ఒకరితో నొకరము కొట్లాడుకొనుచున్నాము. ఒక నరుని దృష్టి నా అన్నమును మైల పఱచునా లేదా, అను నిట్టి మహా సమస్యలను గుఱించి సంపుటముల మీద సంపుటములుగా గ్రంథములను వ్రాయుచున్నాము. కొలది శతాబ్దముల నుండి మనము చేయుచున్న పని ఇదియే! ఇంతచక్కని సమస్యల తోడను, పరిశోధనల తోడను,

మెదడుయొక్క బలము సంతను వినియోగము చేయుచున్న జాతి ఇంక ఏ ఘనకార్యము చేయగలదని మనము విశ్వసింప గలము? పోనీ యిప్పుడైనను మనలను గూర్చి మనము సిగ్గు పడుట లేదే! అవును, కొన్ని సమయములయందు సిగ్గుపడు చునే యున్నాము! కాని ఆ విషయములు తుచ్ఛము లని తెలిసియు, మనము వానిని వదలివేయజాలకున్నాము. మనము అనేక విషయములను గూర్చి చిలుకపలుకులు పలుకుచుందుము. కాని వానిని ఆచరణలో పెట్టము! ప్రలాపములుచేయుటయు, పని చేయకుండుటయు మనకు అభ్యాసమై పోయినది! దీనికి కారణము ఏమి? శారీరక దుర్బలతయే! దుర్బలమగు మెదడునకు ఏమి చేయుటకును శక్తి యుండుదు. మనము దానిని బలిష్ఠముచేయవలెను. మొదట, మన యువకులు బలిష్ఠులుకావలెను. మతనిష్ఠ ఆ పిమ్మట తనంతటతానే వచ్చును. ముఖ్యముగా నాయువ సోదరులకు నేనుచేయు విజ్ఞప్తి యిది: ముందుబలిష్ఠులుకండు. భగవద్గీతాపారాయణము కన్న 'పుట్ బాల్' ఆటయే మిమ్ము శీఘ్రముగామోక్షమార్గమున గొనిపోవును. ఇయ్యవి మహాసాహస వచనములు! అయినను నేను వానిని చెప్పవలసియున్నది. ఏలయన, నాకు మీ యందు గాఢాభిమానము కలదు. నా చెప్పు ఎక్కడ కటచుచున్నదో నాకు తెలియును. నేను కొంచెము అనుభవము సంపాదించినాను. మీ జబ్బలు, మీ కండరములు ఇంక కొంచెము బలపడినపుడు, మీ రింకను బాగుగ గీతను అర్థముచేసికొనగలుగుదురు. మీ లోపల ఇంక కొంచెము బలముగల రక్తము ప్రవహించుచో,

(శ్రీ)కృష్ణుని మహాబలమును, ప్రతిభావిశేషమును చక్కగా అర్థముచేసికొనగలుగుదురు. మీ పాదములమీద మీ శరీరము దృఢముగా, సుస్థిరముగా నిలువజాలినపుడు, మీరు నిజమగు పురుషులమని భావింపగల్గినపుడు, ఉపనిషత్తులను, ఆత్మమహిమను సమగ్రముగా గ్రహింపజాలుదురు! ఈ విధముగా మనయొక్క అక్కటకొఱకై వీనిని ఉపయోగించుకొనవలయును.

నేను అద్వైతమతమును బోధించుటచూచి, అనేక పర్యాయములు ప్రజలు విసుగుజెందుచుందురు. అద్వైతమతమునో, ద్వైతమతమునో, లేక ప్రపంచములోని యే ఒక్కమతమునో బోధించుట నా అభిప్రాయమే కాదు. మనకు ఇప్పుడు కావలసియున్న ఏకైకమతము, అద్భుతమగు ఆత్మభావనయే! ఆత్మయొక్క అఖండశక్తిని, దాని అఖండ దార్ధ్యమును, దాని అఖండ పవిత్రతను, దాని శాశ్వత పరిపూర్ణతను మనము అనుభూతమొనర్చుకోవలెను. నా కొక బిడ్డ యున్నయెడల, అది పుట్టినది మొదలు, ‘నీవు శుద్ధబ్రహ్మమవు’ అని నూరిపోసెదను. పురాణములలో నొకదానియందు రాణి మదాలసను గుఱించిన చక్కని కథను మీరు చదివియుందురు. తనకు శిశువు పుట్టినతోడనే, ఆమె స్వయముగా తనచేతులతో ఆ శిశువును తొట్టెలలో నుంచి, ఆ తొట్టెలను ఊపుచు, “నీవు శుద్ధబ్రహ్మమవు! నిష్కళంకుడవు! పాపరహితుడవు! మహాత్ముడవు! మహాపురుషుడవు!” అని జోలపాడెడిదట. ఓహో! అందులో అద్భుతమాహాత్మ్యమున్నది! మీరు మహాపురుషులమని

త్రుటికాలము భావనచేయుడు! వెంటనే మీరును మహా పురుషులగుదురు. ఈ ప్రపంచమంతయు తిరిగి తిరిగి నేను కొంత అనుభవమును సంపాదించితిని; ఆ ఆంగ్లేయులు ఎల్లప్పుడు పాపులనుగూర్చి పలుకుచుందురు. వారందఱును, తాము పాపులమనియే నిజముగ విశ్వసించునెడల ఈ ఆంగ్ల ప్రజలు మధ్య ఆఫ్రికాలోని నీగ్రోల దుఃస్థితికి దిగుదురు. భగవదనుగ్రహమున వారఱుల విశ్వసించుటలేదు! పైగా, ఆంగ్లేయుడు తాను లోకమునకు ప్రభువై పుట్టితినని విశ్వసించుచున్నాడు! తాను గొప్పవాడననియు, ప్రపంచములో తా నేమైనను చేయగలననియు అతని విశ్వాసము! తాను అనుకొన్నచో చంద్రునికడకుగాని, సూర్యునికడకుగాని పోగలడనియే అతని నమ్మకము! అదియే వానిని అంత గొప్పవానిగ చేయుచున్నది. తాను దీనుడగు మహాపాపియనియు, శాశ్వతనరకమున వేదనపాలు కావలసినవాడనియు బోధించు మతగురువులనే నమ్మినయెడల, అత డీనాడు ఇంతటి వాడు కాకయే పోయెడివాడు! ఈ విధముగ ప్రతి జాతి యందును మతాచార్యులును, మూఢవిశ్వాసములును, అడుగడుగున అడ్డుపడుచున్నను, ఆంతరమగు దైవాంశ సజీవమై నిలిచి, స్వయముగా వ్యక్తమగుచుండుట నాకు గోచరించుచున్నది. మనము 'శ్రద్ధ'ను పూర్తిగా కోలుపోయినాము. ఆంగ్లేయులకు గల శ్రద్ధలో సహస్రాంశముకూడ మనకు లేదు. నేను ఉన్నది ఉన్నట్లు నిష్కపటముగా చెప్పుచున్నాను. వీనిని చెప్పకతప్పని పరిస్థితి యేర్పడుటచేత చెప్పుచున్నాను. ఆంగ్లేయులకు మన ఆదర్శములు నచ్చి,

వానియందు గాఢవిశ్వాసము కుదిరెనా, ఇక ఉన్నట్టులవలె తదేకదీక్షతో, తమ దేశస్థులు అపహాస్యము చేయుచు గేలికొట్టుచున్నను లక్ష్యముచేయక, తాము ప్రభుజాతికి చెందిన వారమనినవిషయమునే మఱచి, భారతదేశమునకు వచ్చి, మన మతాదర్శములను మనకే ఎటుల బోధించుచున్నారో మీరు చూచుటలేదా? మీలో నెంతమంది ఆవిధముగ చేయగలరో తెలుపుడు? మీరు ఆతీరుగ ఎందుకు చేయలేరు? ఆవిషయములు మీకు తెలియనివా? వారికన్న మీకే ఎక్కువ తెలియునే! మీకు తెలివి మితిమీరి, 'అతి తెలివి'గా మాటినది. వచ్చిన చిక్కింతయు అక్కడనే యున్నది! మీరక్తము సీరై పోయినది; మీ మెదడు చవుడు పట్టియున్నది; మీ శరీరమున సత్తువ సున్న! మీరిక శరీరములు మార్పుకొనవలయును. అన్నిటికిని శారీరకదుర్బలతయే కారణము; మతేమియు కాదు. నూఱు సంవత్సరములనుండి సంస్కరణములు, ఆదర్శములు మున్నగు విషయముల నెన్నింటిని గుఱించియో మీరు ప్రసంగములు చేయుచునే యున్నారు. ఆచరణకు దిగవలసి వచ్చినప్పుడు మాత్రము మీ రెక్కడను కాన్పింపరు! ప్రపంచమంతయు ఈ కబుర్లతో విసుపుచెంది పోయినది. సంస్కరణ మను పేరే అపహాస్యము పాలైనది. దీనికి హేతువేమి? మీకు తెలియదా? అబ్బో! మీకు బాగుగనే తెలియును. కారణమంతయు మీ దౌర్బల్యమే! ముమ్మాటికిని మీ దౌర్బల్యమే! మీ శరీరము* దుర్బలమైనది; మీ బుద్ధి దుర్బలమైనది; మీయందు మీకు విశ్వాసములేదు. శతాబ్దములకు శతాబ్ద

ములుగ, పీల్చి పిప్పిచేయు కులద్వేషముల పీడయు, రాజుల హింసయు, విదేశీయుల నిర్బంధములును, మీ స్వజనులను మీరు పెట్టు ఇక్కట్టులును, నాయన్నలారా! మీ బలము నంతను బలిగొన్నవి. షా వెన్నెముక విరిగిపోయినది; మీరు కాలిక్రింద నలిపివేయబడు పురుగులై పోయినారు. మీకు బలమును ప్రసాదించునది ఎవరు? మనకు కావలసినది బలము—బలమే యని మీకు నేను స్పష్టముగ చెప్పుచున్నాను. అట్టి బలమును సంపాదించుకొనుటకు, మొట్టమొదటి సాధనము ఉపనిషత్తులను సత్యములని గౌరవించి ‘నేను ఆత్మను’ అని విశ్వసించుటయే! “నన్ను ఖడ్గములు ఛేదింపజాలవు. తుపాకిగుండ్లు నాలో గ్రుచ్చుకోజాలవు. నన్ను అగ్ని దహింపజాలదు. గాలి శోషింపజాలదు. నేను సర్వశక్తి మంతుడను. నేను సర్వజ్ఞుడను” అను ధన్యవాక్కులను ఉచ్చరింపుడు! ‘మేము దుర్బలురము’ అని ఎన్నడును పలుకబోకుడు. మనము సర్వమును చేయజాలుదుము! మనము చేయజాలనిది ఏమున్నది? మనము సమస్తము చేయజాలుదుము. మనలో అందఱియందును ఆ దివ్యాత్మ కలదు. దానియందు మనము విశ్వాసము పూనుదుముగాక! నచికేతునివలె ‘శ్రద్ధ’ వహింపుడు. నచికేతునకు, వాని తండ్రి యాగముచేయు సమయమున, ‘శ్రద్ధ’ ఉదయించినదట. అటులనే మీలో ప్రతివానికిని ‘శ్రద్ధ’ కలుగుగాక యని నేను కోరుచున్నాను. మీలో ప్రతివాడును మహావీరుడై నిలుచుగాక! అద్భుత ధీశక్తి గలిగి, అఖండ దివ్యాంశతో, లోకమును వ్రేల్చిపై త్రిప్పగలిగియుండునుగాక! నేను కోరునది మీరు

అట్టివారు కావలయుననియే. ఉపనిషత్తులవలన మీరు పడయగల బలము అటువంటిది ! అందుండి మీకు లభింపగల 'శ్రద్ధ' అటువంటిది !

ఓహో ! ఆ ఉపనిషత్తులూ సన్న్యాసుల సొత్తట ! రహస్యమైనవట ! అవి సన్న్యాసి చేతులలో బడినవి ; అతడు వానిని అడవులకు తీసికొనిపోయినాడు. శంకరాచార్యులు కొంచెము దయబూని, గృహస్థులుపైతము ఉపనిషత్తులు పరిపవచ్చుననియు, అవి వారికి మేలు చేయుననియు, అందువలన వారికి అపాయము లేదనియు తెలిపినాడు. ఐనను, ఏకాంతవాసియై అడవులలోనుండువానిని గూర్చి మాత్రమే ఉపనిషత్తులు పలుకునను అభిప్రాయము ఒకటి కలదు. నేను మొన్న మీకు తెలిసినటుల, వేదములను గుఱించిన ప్రామాణికమగు వ్యాఖ్యానము—ఏకైక వ్యాఖ్యానము—ఆ వేదములను ప్రసాదించిన దివ్యపురుషుని వలననే—ఆ శ్రీకృష్ణభగవానుని వలననే—గీతయందు ప్రకటింపబడియున్నది. ఏ జీవనవృత్తియందున్నను ప్రతివానికి ఉపకరించు విధమున ఆ వ్యాఖ్యానము కలదు. వేదాంతభావములు విశ్వమంతటను ప్రచారముగాంచవలెను. అవి అడవులలోనే పడియుండరాదు. అడవులనుండి, గుహలనుండి, వెలువడివచ్చి న్యాయాధిపతికిని, న్యాయవాదికిని, గురువులకును, ఛాత్రులకును, సంపన్నునకును, దరిద్రునకును, చివరకు చేపలుపట్టు బెస్తవానికి పైతము అందుపాటులోనికి వచ్చి ఉపకరింపవలయును ! ఉపనిషత్తుల ప్రబోధము ప్రతిపురుషునికి, స్త్రీకి, బిడ్డకు, వారెట్టి వృత్తిగలవారైనను.

హైందవజీవితము : వేదాంతము

వారెచ్చటిపారైనను, అందఱకును వర్తించును. భయపడుట కేమున్నది? ఉపనిషత్తుల ఆదర్శములను ఎల్లరు—బెస్త వాండ్రు సైతము—ఎటుల అనుసరింప వీలగునో ఆ మార్గము తెలుపబడియే యున్నది! ఆ మార్గము అనంతము. మతము అనంతము. ఎవడును దానిని దాటి పోజాలడు. నీవు నిష్కపటచిత్తముతో ఏమి చేసినను నీ కది మేలే. అత్యల్ప కార్యమైనను సవ్యముగ చేసినచో మహాద్భుత ఫలము నొసగును. కాబట్టి ప్రతివాడును, తానుచేయగల స్వల్ప కార్యమునైనను, శ్రద్ధతో నిర్వహించును గాక. బెస్తవాడు సైతము తాను ఆత్మస్వరూపి నని భావించు నెడల, తన బెస్తవృత్తియందు ఉత్తముడగును. విద్యార్థి తాను ఆత్మ రూపినని తలంచునెడల, శ్రేష్ఠతరుడగు విద్యార్థియగును. న్యాయవాది తాను ఆత్మయే అని భావనచేయు నెడల, శ్రేష్ఠతరుడగు న్యాయవాది యగును. ఇటులనే ఇతరులును కూడ. దీని ఫలితార్థముగా కులములు శాశ్వతముగ నిలిచి యుండును—వర్గములుగ నేర్పడుట సంఘస్వభావములోనే కలదు. అందుగల ప్రత్యేకాధికారములు మాత్రమే పోవలసినవి. కుల మనునది సహజమగు వ్యవస్థ. సాంఘికజీవితములో నే నొక ధర్మమును నిర్వహింపగలను; నీవు మఱొక ధర్మమును నిర్వహింపగలవు : నీవు దేశమును పరిపాలింపగలవు ; నేను పాతచెప్పలజోడును బాగుచేయగలను. అంతమాత్రముచేత నీవు నాకంటె గొప్పవాడవనుటకు కారణములేదు. ఏలన నీవు నావలె చెప్పలను మరమ్మతు చేయగలవా? నేను దేశమును ఏల గలనా? నేను చెప్పలను

బాగుచేయుటలో నేర్పరిని; నీవు వేదములు చదువుటలో నేర్పరివి. కాని అంతమాత్రముచేత నీవు నా నెత్తిమీద నెక్కి త్రొక్కుటకు కారణములేదే! ఒకడు నరహత్య చేసినచో వానిని స్తోత్రముచేయుటయు, మఱియొకడు ఒక రేగుపండును దొంగిలించినమాత్రాన వానిని ఉరిదీయుటయు ఏల! ఇట్టిది అంతరింపవలయును. కులవిభజన మంచిదే. జీవనసమస్యను పరిష్కారము చేయుటకు ఇదియొక్కటియే సహజమైన మార్గము! మానవులు సంఘములుగ నేర్పడ వలసినదే; దానిని మీరు మాన్పజాలరు. మీ రెచ్చటికి పోయినను, అచ్చట కులము ఉండియేతీరును. కాని అట్లనుట చేత ఈ న్యూనాధిక్యతలు, ఈ ప్రత్యేకాధికారములు, ఉండ వలయునని అర్థముకాదు. వానిని తప్పక నిర్మూలింప వలయును. మీరు చేపలుపట్టు బెస్తవానికి వేదాంతము నేర్పినయెడల, అతడు ఇట్లనును: “నేనును నీవలెనే మానవు డను. నీవు తత్వజ్ఞుడవు; నేను చేపలు పట్టువాడను. ఐన నేమి? నీలోనున్న ఆ బ్రహ్మమే నాలోనుగలడు.” మనకు కావలసినది ఇదియే. ప్రత్యేకాధికారములు ఎవరికిని ఉండ రాదు; అందఱికిని సమానావకాశములే! ప్రతివానికిని, తన యందు భగవంతుడు గలడని బోధింపుడు. అప్పుడు ప్రతి వాడును తన ముక్తికై తానే పాటుపడును.

స్వాతంత్ర్యమే అభివృద్ధికి ముఖ్యమగు మూలము. ‘ఈ స్త్రీకిగాని, ఈ బిడ్డకుగాని, నేను ముక్తిని సాధించి పెట్టెదను’ అని ఎవడేని చెప్ప సాహసించినయెడల అది అపచారము—ఘోరాచారము! వితంతుసమస్యనుగుఱించి నా

అభిప్రాయ మేమనియు, స్త్రీసమస్యనుగుఱించి నా అభిప్రాయ మేమనియు, నన్ను అనేకపర్యాయములు అడుగుచుందురు. ఇందుకు ఒకేసారిగ ప్రత్యుత్తర మిచ్చివేసెదను : “ ఆ పిచ్చి మాటలు నన్ను అడుగుటకు నేను వితంతువునా? నన్నా ప్రశ్న పడేపడే అడుగుటకు నేను ఆడుదాననా? ఆడువాండ్ర సమస్యలను పరిష్కరించుటకు నీ వెవడవు? ప్రతి వితంతువును, ప్రతి స్త్రీని, నీ అధికారములోనికి తెచ్చుకొని పరిపాలించుటకు నీవు దిగివచ్చిన దేవుడవా? దూరముగ నిలువుము. వారు తమ సమస్యలను తామే పరిష్కరించుకొందురు. లోక కంటకులారా! మీ రొకరి కొక సాహాయ్యము చేసి పెట్టగలమని తలప సాహసించురా? చాలును, ఊరకుండుడు. భగవంతుడే సమస్తమును చూచుకొనును. నీకు సర్వము తెలియునని అహంకరించుటకు నీ వెవడవు? ఓ దైవదూషకులారా! భగవంతునిపై నను మీకు అధికారము గలదని భావించుటకు మీరెటుల సాహసించుచున్నారు? ప్రతిజీవాత్మయు పరమాత్మయే యని మీకు తెలియదా? మీ కర్మవిషయము మీరు చూచుకొనుడు! మీరు అనుభవింపవలసిన కర్మభారము మీకున్నది! మీ జాతివారు మిమ్మొక గద్దెనెక్కింపవచ్చును. మీసంఘము మీచర్యలకు ఆమోదసూచకముగా తమ కరతాళధ్వనులు మిన్నందింపవచ్చును. బుద్ధిహీనులు మిమ్ము గూర్చి స్తోత్రపాఠములు చేయవచ్చును. కాని ఆ సమవర్తి నిదురపోవువాడుకాడు. మీకుతగిన దండన ఇక్కడనో, అక్కడనో మిమ్ము వెంటాడివచ్చుట తథ్యము!

ప్రతి స్త్రీని, ప్రతి పురుషుని, ప్రతివారిని బ్రహ్మముగ చూడుడు! మీరు చేయగలది సేవయే; సాహాయ్యముకాదు. భగవంతుని బిడ్డలకు సేవచేయుడు. ఆ భాగ్యము కలిగినేని భగవంతునికే సేవచేయుడు. తన బిడ్డలలో ఎవనికేని నీవు తోడ్పడు అదృష్టమును పరమేశ్వరుడు నీకు ప్రసాదించినచో నీవు ధన్యుడవే! నిన్ను గుఱించి నీవు అతిశయముగ తలంచుకొనకుము. ఇతరులకు లభింపని ఆ అదృష్టము నీకు లభించుట వలన నీవు ధన్యుడవు. అర్చనరూపముగ నీ వా సేవాకార్యమును నిర్వహింపుము. దరిద్రులందు మనము భగవంతుని ప్రత్యక్షము చేసికొనవలయును. మనము పోయి వారిని పూజించుట మన ముక్తికొఱకే! చ్యాధితుని రూపమున, పిచ్చివాని రూపమున, కుష్ఠరోగిరూపమున, పాపాత్మునిరూపమున కానబడుచున్న భగవంతుని మనము సేవించుకొఱకే దరిద్రులును, దుఃఖితులును ఉద్దేశింపబడియున్నారు! ఈసాహసోక్తులను—ఈ స్వరూపములన్నింటను భగవంతుని సేవించునవకాశము మనకు లభించుట మహాప్రసాదము, పురాకృత సుకృతప్రాప్తము అనుమాటలను—నేనుమఱల చెప్పుదును. ఇతరులను పాలించుటవలన నీవు వారికి ఏ మాత్రముగానేని మేలు చేయగలుగుదు వను అభీప్రాయము విడిచిపెట్టుము. మొక్క విషయములో నీ వెంతచేయగలవో అంతమాత్రమే ఇచ్చుటకూడ చేయగలవు. వికాశమొందుచున్న విత్తనము యొక్క శరీరనిర్మాణమునకు అవసరములగు మృత్తికను, జలమును, వాయువును, సమకూర్చుట మాత్రమే నీవు చేయగలవని. తనకు కావలసినదాని నంతను అది తన

సహజశక్తిచేతనే తీసికొని, జీర్ణముచేసికొని, తన సహజశక్తి చేతనే పెరుగును.

ప్రపంచములోనికి తేజోరాశిని తీసికొని రండు! తేజస్సు! తేజస్సు! తేజస్సు ప్రతివానికిని లభించునట్లైన యుడు! ప్రతివాడును బ్రహ్మమును చేరువఱకు ఈ కర్తవ్యము ముగియదు. పేదవారి కీ తేజస్సును చేకూర్చుడు. భాగ్య వంతులకు ఇంకను ఎక్కువగా దానిని చేకూర్చుడు. ఏలయన పేదవారికన్న వీరికే ఎక్కువగా వెలుగు కావలసియున్నది! చదువురానివారికి వెలుగును సమకూర్చుడు. చదువుకొన్న వారికి ఇంకను ఎక్కువ వెలుగును సమకూర్చుడు. ఏలయన మనకాలపు చదువులచే గలుగు దురభిమానములు అపార ములు. కావున అందఱకును తేజస్సును సమకూర్చి తక్కిన పనిని భగవంతునికి వదలివేయుడు.

“కర్మజ్యేవాధికారస్తే మా ఫలేషు కదాచన

మా కర్మఫలహేతు ర్భూర్తా తే సంగోఽస్త్వకర్మణి”

(కర్మచేయుటకే నీకు అధికారము కలదు కాని, ఆ కర్మఫలమునందు నీకు అధికారము లేదు. ఆ కర్మలు నీ కొఱకై ఫలము లొసగు నను ఆశ పెట్టుకొనదగదు. ఐనను నీవు కర్మను వదలగూడదు) అని భగవానుడే స్వయముగా సెలవిచ్చియున్నాడు గదా.

ఇట్టి మహోన్నతభావములను యుగాంతరములకు మునుపే మన పూర్వులకు బోధించిన ఆ పరమేశ్వరుడు

తన ఆజ్ఞలను ఆచరణలో పెట్టుటకు తగిన బలమును సంపాదించుకొనునటుల మనకు సాహాయ్యముచేసి అనుగ్రహించు గాక !



భారత సిద్ధపురుషులు

భారతసిద్ధపురుషులను గుఱించి మాటాడునపుడు, చరిత్ర రూపమగు సాక్ష్యములేనట్టి పురాతనకాలమునకు నా మనస్సు పరువులిడుచున్నది. ఆ ప్రాచీనకాలపు అంధకారములో దాగియున్న రహస్యములను వెలువరించుటకు జనశ్రుతి గాథలు వ్యర్థముగ ప్రయత్నించుచున్నవి. భారత సిద్ధపురుషులు లెక్కలేనంతమంది గలరు. వేలకొలది సంవత్సరములుగా భారతజాతి సిద్ధులను సృజించుటకన్న చేసిన మహత్తర కార్య మింకొకటిలేదు. యుగకర్తలై మహాతేజముతో వెలింగిన కొందఱి జీవితములను మాత్రమే కైకొని, వారిని గుఱించి నా పరిశోధనఫలములను మీకు తెలిపెదను.

మున్ముందుగ మన శాస్త్రగ్రంథములనుగూర్చి మన మొకింత తెలిసికొనవలసియున్నది. సత్యముయొక్క రెండు ఆదర్శములు మన శాస్త్రములందు గలవు. ఇం దొకదానిని సనాతనమనియు, రెండవదానిని అంత ప్రామాణిక మైనది కాదనియు, ఐనను కొన్ని దేశ కాల పరిస్థితులయందు అది

విధిగా అనుసరింపవలసినదే అనియు మన మనుచున్నాము. జీవునియొక్క ఈ శ్వేరునియొక్క స్వభావములను గూర్చియు, జీవాత్మలకును పరమాత్మకును గల సంబంధమునుగూర్చియు, శ్రుతులు లేక వేదములు అను వానియందు తెలుపబడి యున్నవి. రెండవరకపు సత్యములను మనము స్మృతులని పేర్కొనుచున్నాము. మనువు, యాజ్ఞవల్క్యుడు మొదలగువారి గ్రంథములందును, పురాణములు మొదలు తంత్రశాస్త్రముల వఱకునుగల గ్రంథములందును అవి తెలుపబడియున్నవి. ఈ రెండవరకపు గ్రంథములును, సిద్ధాంతములును, శ్రుతులకు లోబడినవి. వీనిలో ఏదేని శ్రుతివిరుద్ధముగా నున్నయెడల, దానిని త్రోసివేసి శ్రుతిధర్మమునే పాటింపవలయును అని సిద్ధాంతము. నరునియొక్క గతిగమ్యముల బాహ్యరూపము మాత్రము వేదములందు సూచింపబడెననియు, వాని వివరములు స్మృతులలోను, పురాణములలోను, విశదముచేయబడెననియు దీని అభిప్రాయము. సామాన్యధర్మములను మాత్రము తెలిసికొనుటకు శ్రుతులు చాలును. పారమార్థిక జీవనమును గుఱించి అంతకుమించి తెలుపగలిగినది లేదు. తెలిసికొనుటయు సాధ్యముకాదు. జీవాత్మ అఖండత్వమును సాధించుకొనుటకు కావలసిన దంతయు పూర్తిగా శ్రుతులయందు బోధింపబడియున్నది. వివరములు మాత్రము లేవు. వీనిని స్మృతులు ఆయా కాలములందు పూరించుచు వచ్చినవి.

శ్రుతులను గుఱించిన మఱొక విశేష మేమనగా, వానియందలి సత్యములను ప్రోగుచేసినట్టి ఋషులు అనే

కులు—వారిలో పెక్కండ్రు పురుషులు, కొందఱు స్త్రీలు. వారెటువంటివారో, ఎప్పుడు పుట్టిరో, ఈ మొదలగు విషయములనుగూర్చి మనకు తెలిసినది బహుస్వల్పము. ఐనను వారి ఉత్తమభావములు, వారు కనిపట్టిన రహస్యములు, వేదములందు సురక్షితముగ కాపాడబడి యున్నవి. స్మృతులందు ఇందుకు మారుగా వ్యక్తులవిషయములే ఎక్కువ ప్రధానముగా గోచరించుచున్నవి. లోకమునే ఉజ్జూత లూగింపగల పురుషసింహులు, అద్భుతావహులు, మహామహిమాధ్యులు, సర్వజనాకర్షకులు పెక్కండ్రు మొట్టమొదటిసారి మనయెదుట నిలువబడిరో యనునటుల సాక్షాత్కరింతురు. కొన్ని సందర్భములందు వారి బోధలకంటె వారి స్వరూపములే మహత్తరములై కాన్పించును.

మనము గ్రహింపవలసిన విచిత్రవిషయ మొకటి గలదు. మన మతము నిర్గుణమగు సగుణ బ్రహ్మమును బోధించుచున్నది! నిర్గుణధర్మములను ఎన్నింటినో బోధించుచు, అనేకుల మూర్తిమత్వములనుకూడ చేర్చుచుండును. కాని మన మతమునకు మూలాధారములగు శ్రుతులయందు పూర్తిగా నిర్గుణతత్వమేకలదు. గొప్ప అవతారములు, దైవము తాల్చు మానవస్వరూపములు, ప్రవక్తలు, మొదలగు పురుషభావములన్నియు స్మృతులందును, పురాణములందును గోచరించుచుండును. మన మత మొక్కటి తప్ప ప్రపంచములోని యితర మతములన్నియు, పురుషరూపుడగు ఒకానొక మతకర్త జీవితముపై ఆధారపడియున్నవి. క్రైస్తవమతము ఏసుక్రీస్తు మీదను, మహమ్మదీయ మతము

మహమ్మదుమీదను, జౌద్ధమతము బుద్ధునిమీదను, జైన మతము జినునిమీదను, ఇశ్లే ఇతర మతములు ఇతరుల మీదను ఆధారపడి నిర్మాణమైయున్నవి. ఈ మతము లన్నియు, వానివాని మహాపురుషులనుగుఱించిన చారిత్రాత్మికములగు నిదర్శనముల విషయమై గొప్ప పోరాటములు జరిపియుండునని మనము ఊహింపవచ్చును. ఈ మహాపురుషుల జీవితముల గుఱించిన చారిత్రక నిదర్శనముల బలము ఎన్నడైనను సడలినయెడల, వారి మతభవన మంతయు నేలకూలి, విచ్ఛిన్నమై పోవును. మన కీ దురవస్థ తప్పినది. ఏలయన, మన మతము మానవులపైగాక, ధర్మ సిద్ధాంతములపై ఆధారపడియున్నది. మీరు మీ మత ధర్మములకు లోబడి వర్తించుట, ఎవరో యొక ఋషియో, అవతారపురుషుడో ఆ ధర్మములను చెప్పిననుటచేత కాదు. వ్యక్తులపైగల ప్రామాణ్యబుద్ధివలనకాదు మనము ధర్మము నాచరించుట! వేదముల ప్రామాణ్యము కృష్ణునివలన వచ్చుటలేదు. కృష్ణునికే వేదములు పరమప్రమాణము లగుచున్నవి. వేదములను బోధించువారిలో ఆయన ఉత్తమోత్తము డగుటవలననే ఆయనకును పూజ్యత కలిగినది. ఇటులనే ఇతర అవతారముల సంగతియు! మన ఋషులందఱి విషయము అంతియే. నరుడు పరిపూర్ణు డగుటకును, మోక్షము పొందుటకును, కావలసినదంతయు వేదములందు కలదనుటయే మన ప్రాథమిక సిద్ధాంతము. అంతకు మించిన నూతనప్రమాణమును దేనినిగాని నీవు కనిపట్టజాలవు. సమస్త జ్ఞానమునకును పరమావధియగు పరిపూర్ణాద్వైతమును

దాటి నీవు పోజాలవు. ఆ గమ్యము ఇప్పటికే అందు సాధింప బడియున్నది. దానిని దాటిపోవుట అసంభవము. “తత్త్వ మసి” అను బోధను స్వానుభవమునకు తెచ్చికొనుటతో అధ్యాత్మజ్ఞానము పరిపూర్ణమగుచున్నది. అది వేదములం దున్నది. ఇంక మిగిలినదంతయు భిన్నభిన్నములగు దేశ కాలములను, పరిస్థితులను, సంబంధములను, అనుసరించి అప్పడప్పుడు ప్రజలకు మార్గము చూపుచుండుట కొఱ కేర్పడినదే! ప్రాచీన సనాతనమార్గము ననుసరించి ప్రజలను నడుపుటకొఱకే బోధకాగ్రగణ్యులగు ఈ మహాపురుషులు అవతరించు చుండిరి.

“యదా యదాహి ధర్మస్య గ్లాని ర్భవతి భారత
అభ్యుత్థాన మధర్మస్య తదాత్మానం సృజా మ్యహం;
పరిత్రాణాయ సాధూనాం వినాశాయ చ దుష్కృతాం
ధర్మసంస్థాపనార్థాయ సంభవామి యుగే యుగే”

(ఎప్పుడెప్పుడు ధర్మమునకు హానియు, అధర్మమునకు వృద్ధియు గలుగుచుండునో, అప్పుడెల్ల నేను పుట్టుచుందును. సాధువుల రక్షించు కొఱకును, దుష్టుల సంహరించు కొఱకును, ధర్మమును సంస్థాపించు కొఱకును నేను ప్రతియుగమునందును పుట్టుచుందును). (శ్రీ) కృష్ణభగవానుని ఈ సుప్రసిద్ధ గీతావచనముకంటె ఎక్కువ విశేషముగ ఈ విషయమును మరేదియు రుజువుచేయ జాలదు. భారతీయులకుగల భావ మిదియే.

దీని ఫలితార్థ మేమి? తర్కముమీదగాని, మహాపురుషులప్రామాణ్యముమీదగాని, చివరకుఅవతారపురుషులమీదగాని ఆధారపడక, తమ సొంతపునాదులమీదనే స్వతంత్రముగా నిలిచియుండు ఈ నిత్య ధర్మములు ఒకవైపున నున్నవి. ఇది భారతదేశమునకుగల విశిష్టలక్షణమగుటచే, వేదాంతమత మొక్కటియే విశ్వజనీనమతము కాగల దనియు, అది మానవులను గుఱించిగాక ధర్మసిద్ధాంతములను గుఱించి బోధించునది గావున ప్రపంచములో ఇప్పటికి రూపొంది సిద్ధమైయున్న విశ్వజనీనమతము ఇది యొక్కటియే యనియు, మనము బాహుటముగా లోకమునకెల్ల చాటి చెప్పవచ్చును. ఒక పురుషునిపైని ఆధారపడి నిర్మింపబడిన ఏ మతమును గాని ప్రపంచమందలి అన్నిజాతుల ప్రజలును ఆదర్శముగా అంగీకరింపరు. మన దేశమునందే మహాపురుషు లనేకులు వెలసియుండిరని మన మెఱుగుదుము. ఒక చిన్నపట్టణములో సైతము వేర్వేరుచిత్తవృత్తులు గల ప్రజలు తమ తమ చిత్తవృత్తుల ననుసరించి, వేర్వేరు వ్యక్తులను ఆదర్శమూర్తులుగ వరించుచున్నారు. అట్టిచో, ఒక మహమ్మదో, ఒక బుద్ధుడో, ఒక క్రీస్తో ప్రపంచమంతటికిని అనన్యమగు ఆదర్శముగా స్వీకరింపబడుట ఎట్లు సాధ్యమగును? న్యాయమంతయు, నీతి యంతయు, అధ్యాత్మధర్మ మంతయు, సిద్ధాంత మంతయు, ఆ ఒక్కపురుషుని అంగీకార మున్నంత మాత్రముననే సత్యమైనదిగా సమస్త ప్రజలును శిరసా వహించుట ఎట్లు పొసగును? ఇక వేదాంతమతమునకో, అటువంటి ఏ పురుషునియొక్క ప్రామాణ్యాధికారములును

అవసరము లేదు. దాని ప్రమాణము నరుని సనాతన ప్రకృతియే! అందలి నీతులు ఇదివఱకే సిద్ధమై యున్నట్టి సనాతనమగు మానవుని పారమార్థిక స్థైర్యముమీద ఆధార పడియున్నవి. ఐనను అతిప్రాచీన కాలమునుండియు, మానవజాతిలో అధికసంఖ్యాకులకు సగుణమూర్తి ఆవశ్యకమైయుండు నను సంగతి మన మహాపురుషులు తెలిసికొనియే యుండిరి. ఏదో ఒక రూపమున సగుణదైవతము ప్రజలకు కావలసియేయుండును. సగుణదైవతము ఉండ కూడదని గట్టిగా వాదించిన బుద్ధుని నిర్యాణానంతరము, ఏబది సంవత్సరము లైనను గడవక మునుపే, వాని శిష్యులు వానినే ఒక సగుణదైవతముగా ఏర్పఱచి, ఆరాధించుట కారంభించిరి! ఈ సగుణ దైవతము అవసరమే! ఐనను నిజ మాలోచించిన, సగుణదైవతములుగా భావింపబడినవారిలో నూటికి తొంబది తొమ్మిదిమంది మానవ పూజకు అనర్హులుగనే యున్నారు. కాని ఊహకల్పిత సగుణదైవతములకంటె శ్రేష్ఠతరమైన సజీవదైవతములు ఈ లోకములోనే అప్పుడప్పుడు మనమధ్య, మనతోపాటు నివసించుచు, మనతో కలిసిమెలసి తిరుగుచుండుట కలదు! మన ఊహకల్పితమగు బూటకపు దైవమునకంటె, ఇట్టివారిని నేవించినచో మన జన్మలు ధన్యమగును! మన జీవితములు చరితార్థములగును! మీరు గాని నేను గాని కల్పించుకొన గలిగిన ఏ భగవద్భావనకన్నను శ్రీకృష్ణుడు గొప్పవాడు గదా! మన మనస్సులలో మీరు గాని నేను గాని కల్పన చేసికొనగలిగిన

ఆదర్శమూర్తికన్న, బుద్ధుడు ఎన్నోరెట్లు సజీవమును, పూజనీయమును నగు ఉత్తమ భావనామూర్తికాదా! అందువలననే ఇట్టి పురుషులు ఊహకల్పితదేవతల నందఱిని నెట్టివేసి, మానవ జాతివలన సతతము పూజల నందుచున్నారు!

ఈ సత్యము మన ఋషులకు తెలియును. కావుననే అట్టి మహాపురుషులను, అవతారమూర్తులను, భారత ప్రజలెల్లరు పూజించు నవకాశమును వారు కల్పించియున్నారు. ఇట్టి అవతారపురుషులలో ఉత్తమోత్తముడగు శ్రీకృష్ణుని పలుకు సర్వాతిశాయిగానున్నది :

“యద్య ద్విభూతి మత్స్వత్త్వం శ్రీమ దూర్జిత మేవ వా
తత్త దేవావ గచ్ఛ త్వం మమ తేజోఽంశ సంభవం”

(ఎచ్చటెచ్చట నరుని వలన బాహుటముగ అసాధారణ విభూతి ప్రకటితమగునో అక్కడ నెల్ల నేనున్నాననియు, ఆ ప్రకాశ మంతయు నావలననే పుట్టుచున్నదనియు, తెలిసికొనుము.) ఈ ప్రవచనము, ప్రపంచములోని ఎల్ల దేశములందలి అవతారములను పూజించుటకు భారతీయునకు అవకాశము నొసగుచున్నది! హిందువు ఏ దేశమందలి ఏ ఋషి నైనను, ఏ సాధుపురుషునైనను, పూజింప గల్గును. యథార్థమునకు మనవారు అనేక పర్యాయములు క్రైస్తవుల చర్చిలలోనికిని, మహమ్మదీయుల మసీదులలోనికిని, పోయి పూజ లర్పించుచుండుట మనకు తెలిసిన విషయమే. అటుల చేయుట మంచిదే. ఎందులకు కాదు? నేను చెప్పినటుల మనది విశ్వజనీనమతము

సమస్తాదర్శములను తనలో ఇముడ్చుకొనగలిగినంత ఉదారమును, విశాలమును నైనది. ప్రపంచములో ఇంతవఱకుండియున్న మతాదర్శముల నన్నింటిని వేదాంతమతము తనలో ఇప్పుడే ఇముడ్చుకొన గలదు; ఇట్లే ఆదరించి తన అనంతబాహువులతో ఆలింగనమును చేసికొనుటకు భవిష్యత్కాలమున రానున్న ఆదర్శముల కొఱకై ఓషికతో నిరీక్షించుచుకూడ నుండగలదు.

భగవదవతారమూర్తులగు మహాపురుషులను గుఱించి, మన సిద్ధాంతము ఇంచుమించుగా ఇట్లున్నది. వారికన్న తక్కువప్రాధాన్యముగల పురుషవరులు గూడ కలరు. ఋషి యను మాట వేదములలో అనేక పర్యాయములు వాడియుండుట మనము ఎఱుగుదుము. ఇప్పటి కాలమునకూడ ఆ శబ్దముసామాన్యముగా వాడబడుచున్నది. ‘ఋషి’ అనగా ఒక గొప్ప ప్రమాణపురుషుడు. ఆ భావమును మనము గ్రహింపవలయును. ‘ఋషి’ యనగా ‘మంత్రద్రష్ట’, అనగా భావమును చూచువాడు అని నిర్వచనము. అధ్యాత్మధర్మమునకు రుజువేమి? అతిప్రాచీన కాలమునందే ఈ ప్రశ్న బయలుదేరినది. దానికి ఇంద్రియానుభవ రూపమగు రుజువు లేదని ప్రవచింపబడెను. “యతో వాచో నివర్తంతే అప్రాప్యమనసా సహ” (ఆ పరతత్త్వమును చేరలేక వాక్కులు మనస్సుతో సహా వెనుకకువచ్చుచున్నవి!) “న తత్ర చక్షుర్గచ్ఛతి, న వాగ్ గచ్ఛతి నో మనో”! (అక్కడికి కన్నులు చేరజాలవు, వాక్కు చేర జాలదు, మనస్సును చేరజాలదు) అని యుగయుగాంతరములనుండి ప్రవచింప

బడు చున్నది. ఆత్మయొక్క ఉనికిని గురించియు, భగవంతుని యొక్క ఉనికిని గురించియు, జీవితము యొక్క నిత్యత్వమును గురించియు, మానవుని పరమావధిని గురించియు, ఇంకను ఇట్టి విషయములనుగురించియు బాహ్యప్రకృతి మన కేమియు సమాధానము చెప్పజాలదు. మానవమనస్సు నిరంతరము మాడునది, ఎప్పుడును చంచలము. దానికి పరిమితి గలదు. అది ఖండ ఖండములుగా తెగిపోవునది. అనంతమై, నిర్వికారమై, అఖండమై, అభేద్యమై, శాశ్వతమై, పరగు బ్రహ్మమును గురించి ప్రకృతి ఎట్లు తెలుపగలుగును? అది దాని కెన్నడును సాధ్యము కాదు. పైగా నిర్జీవమై, జడమై, పరగు ద్రవ్యరాశి నుండి ఆ సమాధానమును పొందుటకై మానవుడు ప్రయత్నించి నప్పుడెల్ల, అతడు వ్యర్థసంకల్పు డగుటయే తటస్థించెనని చరిత్ర తెలుపుచున్నది. అయినచో వేదములు తెలుపు జ్ఞానము ఎట్లు లభించినది? 'ఋషి'త్వ మొందుట వలన అది లభించెను. ఆ జ్ఞానము ఇంద్రియములం దుండునది కాదు. ఈ ఇంద్రియములే నరుని ఆద్యంతములగునా? మానవు డన ఈ ఇంద్రియములే అని చెప్పగలవా డెవడు? మన యందఱి జీవితములలో అత్యంతనిశ్చలతను అనుభవించు ఊణములు అప్పుడప్పుడు ఘటిల్లు చుండును. మన కన్నుల యెదుట మనము ప్రేమించు నొకడు మరణించినప్పుడో, ఏదేని ఆకస్మికమగు ఆపద వచ్చినప్పుడో, అత్యంతమగు ఆనందము చేకూరినప్పుడో, అటుల తటస్థింప వచ్చును. మన మనస్సు నిశ్చలమై ఒక ఊణకాలము తన స్వస్వరూపమున నిలిచి, సర్వాతీతమగు అఖండబ్రహ్మము యొక్క జాడ

తథుక్కు మనెనో యన్నట్లు విశిష్టానుభవమును పొందు నట్టి
క్షణములు ఇతరసమయములందు సైతము తటస్థింప
వచ్చును! మాటల కందనిదియు, మనస్సునకు గోచరింప
నిదియు, ఏదో మన కప్పుడు ప్రత్యక్ష మగును. ఇది
సామాన్యజీవితమునకూడ సంభవించునదే. కాని దీనికి
ఔన్నత్యముకల్పించి, సాధన మూలమున పరిపూర్ణత కలిగింప
వలెను. యుగాంతరములకు పూర్వమే ఆత్మ ఇంద్రియముల
చేత పరిమితముగాక, ఇంద్రియములకు అతీతమై చైతన్య
మునకుకూడ అందక, పరగు నని మహాపురుషులు కనిపట్టి
యున్నారు! అంతులేని ఒక పెద్దగొలుసులో, 'ఎఱుక'
అనునది ఒక కడియము మాత్రమే అని మనము గ్రహింప
వలయును. ఎఱుకయును, బ్రహ్మమును ఒకటికాదు.
ఎఱుక బ్రహ్మము యొక్క ఒక అంశ మాత్రమే! ఈ
ఎఱుకను దాటియు సాహసవంతమగు అన్వేషణము
సాగవలసియున్నది. ఎఱుక ఇంద్రియములచేత పరిమిత
మైనది. దానిని దాటి, ఇంద్రియములను దాటి, ఎగసి
పోవలయును. అప్పుడు ఆధ్యాత్మికప్రపంచముయొక్క
సత్యములు మనకు గోచరించును. ఈ ఇంద్రియముల హద్దు
లను దాటి పోవుటలో సామర్థ్యమును గడించిన పురుషులు
ఈ కాలము నందును కలరు. ఆధ్యాత్మికసత్యములను వారు
ప్రత్యక్షముగా తెలిసి కొనుట వలన వారిని 'ఋషులు'
అందుము.

వేదములకు రుజువు, నా యెదుట నున్న యీబల్లకు
రుజువు ఎట్టిదో అట్టిదే! అది ప్రత్యక్షప్రమాణమే; అనగా

స్వయముగా గోచరించుటయే. ఈ బల్లను నేను ఈ బాహ్యేంద్రియదృష్టితో చూచుచున్నాను. ఆధ్యాత్మిక సత్యములను జీవాత్మయొక్క అతీంద్రియావస్థలో చూడ గలుగుదుము. ఈ 'ఋషిత్వము' కాలము వలనగాని, స్థలము వలనగాని (స్థి) పురుష భేదము వలనగాని, జాతి భేదము వలన గాని, పరిమితముకాదు. ఆర్యుడని, అనార్యుడని, మ్లేచ్ఛుడని, భేదము లేక అందఱకును ఈ 'ఋషిత్వము' సామాన్య సంపదయని వాత్సయినఋషి ప్రకటించి యున్నాడు. వేదములలో తెలుపబడిన 'ఋషిత్వము' ఇటువంటిది. భారతదేశములోని ఈమతాదర్శమును నిరంతరము మనము స్మరించుకొనుచుండవలెను. దీనిని ప్రపంచములోని ఇతర జాతుల వాడును తెలిసికొని, జ్ఞప్తి నుంచుకొందురు గాక యని కోరుచున్నాను. అప్పుడు పోట్లాటలు తగ్గిపోవును; వాగ్వాదములు తఱిగిపోవును. ఆధ్యాత్మికధర్మము పుస్తకములందు లేదు; సిద్ధాంతములందు లేదు; విధివాక్యములందు లేదు; ఉపన్యాసములందు లేదు; తర్కము నందును లేదు. అది 'స్థితి' 'సిద్ధి'లందు (Being and becoming) ఉన్నది. మిత్రులారా! మీలో ప్రతివాడును ఋషియై, ఆధ్యాత్మికసత్యములను ప్రత్యక్షము చేసికొను వఱకును, మీకు ఆధ్యాత్మికజీవనము ప్రారంభము కానట్లే! అతీంద్రియదశ మీకు అబ్బువఱకును ఆధ్యాత్మికజీవనము అనునది వట్టి అర్థరహితమగు మాటయే. అదంతయు సాధనవంటిదనవచ్చును. నీవు స్వయముగా ఎఱుగని విషయమునుగూర్చి ఎవరో చెప్పిన దానిని మఱెవరిమూలముగనో విని నీవు ప్రసంగములు సాగించుచున్నావు. బుద్ధభగవానుడు

కొందఱు బ్రాహ్మణులతో వాదన సలిపినప్పుడు చెప్పిన మాట ఇక్కడ చక్కగా ప్రసక్తమై యొన్నది. వారు బ్రహ్మము యొక్క స్వరూపమును గురించి వివాదపడుచుండగా బుద్ధదేవుడు “నీవు బ్రహ్మమును చూచితివా?” అని ప్రశ్నించెను. “లేదు” అని బ్రాహ్మణు డనెను. “సరే, నీ తండ్రియో?” “ఆయనయు చూడలేదు.” “మితాతయో?” “ఆయనయు చూచినట్లు నాకు తోపదు.” “అటు లైన యెడల, మిత్రమా? మితండ్రియు, మితాతయు, ఎన్నడునుచూచి యుండని పురుషుని గుఱించి మీరు వివాద పెట్టుకొని, ఒకరి నొకరు జయింప జూచుట ఎందులకు?” అని బుద్ధభగవానుడు పల్కెను. ప్రపంచమంతయు చేయుచున్న దిదియే. ఈ వేదాంత వాక్యమును మన మనువదింతముగాక ! “నాయమాత్మా ప్రవచనేన లభ్యః నమేధయా, బహునాశ్రుతేన!” (పాండిత్య మార్జించుట చేత ఈ ఆత్మను చేర లేము; మహత్తర బుద్ధి బలము చేతను చేరలేము; వేదముల నన్నిటిని పఠించుట మూలమున సైతము చేర లేము.)

కావున వేదప్రమాణము ననుసరించి ప్రపంచమందలి అన్ని జాతులవారికిని మనము ఇటుల చెప్పుదము గాక : “మీ పోరాటము లన్నియు మీ వాగ్వాదము లన్నియు, వ్యర్థములు ! మీరు బోధింప బూనిన దైవమును మీరు చూచితిరా? చూచి యుండని యెడల, మీ బోధయంతయు వ్యర్థమే ! మీరు చెప్పిన దేమో మీకే తెలియదు. మీరు అతనిని చూచియున్న యెడల వాదులాడరు; అప్పుడు మీ

ముఖములందే వర్చస్సు కానిపించును.” ఉపనిషత్తులలో పేర్కొనబడిన ఒక ప్రాచీనఋషి తన కుమారుని బ్రహ్మమునుగుఱించి తెలిసికొనిరమ్మని పంపెను. ఆ బాలుడు తిరిగి రాగా నీవేమి తెలిసికొంటివని తండ్రి యడిగినాడు. నేను చాల శాస్త్రములను నేర్చితినిని పిల్లవాడు జవాబు చెప్పెను. కాని తండ్రి ‘అది యంతయు నిష్ఫలము; తిరిగి పో’మ్మనెను. ఆ కొమారుడు మఱిపోయి కొంతకాలమునకు మరల తిరిగి రాగా తండ్రి వెనుకటి ప్రశ్న నే అడిగెను. బాలుడు వెనుకటి జవాబునే చెప్పెను. ఇంకొక పర్యాయము ఆతడు వెడలి పోవలసి వచ్చెను. ఆ పిమ్మట ఆబాలుడు తిరిగి వచ్చినప్పుడు, వాని ముఖమంతయు ప్రకాశవంతమైయుండెను. అప్పు డతని తండ్రి దిగ్గున లేచి, “ఓహో! కుమారా! ఈనాడు నీముఖము బ్రహ్మవిదుని ముఖమును బోలి ప్రకాశించుచున్నది” అని పలికెను! మీరు భగవంతుని తెలిసికొనినప్పుడు మీ ముఖ వర్చస్సు మారును; మీ కంఠస్వరము మారును; మీ ఆకారమంతయు మారును. మీరు మానవజాతినే ఉద్ధరించు వారగుదురు. “ఋషి”కి ఎవరును ఎదురై నిలువ జాలరు. ఇట్టిది ఋషిత్వమనగా! ఇది మన మతమున పరమావధి! తక్కిన వన్నియు, ఈ ప్రసంగములు, తర్కములు, తత్త్వ సిద్ధాంతములు, ద్వైతములు, అద్వైతములు—చివరకు వేదములుకూడ—యాత్రాసన్నాహములవంటివే! అప్రధానమైనవే! ఋషిత్వము మాత్రమే ప్రధానమైనది. వేదములు, వ్యాకరణము, జ్యోతిషము, మొదలగున వన్నియు అప్రధానములే. ఆ నిర్వికారబ్రహ్మసాక్షాత్కారమును చేకూర్చునది

పరావిద్య యొక్కటియే. వేదములలోని 'ఋషు'లు అట్టి సాక్షాత్కారముపొందినవారే. ఈ 'ఋషి' అనుపదము, ఒక తరగతికి, ఒక దశకు, పేరు. మన మెల్లరమును—సత్యమగు ప్రతిహిందువును—ఆ పదమునకు అర్హులమై, మన జీవితములో ఏదో ఒక కాలమున 'ఋషుల'ము కావలయును ఋషి యగుట యనగా ముక్తి నార్జించుటనియే హిందువుల అభిప్రాయము. శాస్త్రధర్మములందలి విశ్వాసము ముక్తికాదు. వేల కొలది దేవస్థానములను దర్శించుటయుకాదు; లోకములోని నదు లన్నింటను స్నాన మాడుటయు కాదు. కాని మంత్ర ద్రవ్యయై 'ఋషి' యగుటయే బంధవిమోచనము, మోక్షము!

వేదకాలమునకు తరువాతకూడ లోకమును సంచరింప జేయు సామర్థ్యముగల మహర్షులును అవతార పురుషులును ఎందఱో ఉదయించిరి. భాగవతప్రమాణము ననుసరించి అట్లుదయింపవలసినవారి సంఖ్య అనంతము. భారతదేశములో అత్యధికముగ పూజింప బడువారు రాముడును, కృష్ణుడును. క్షాత్ర యుగము నాటి ప్రాచీన దైవత మగు రాముడు సత్య ధర్మములకు నిలయము; ఆదర్శరూపుడగు కుమారుడు; ఆదర్శరూపుడగు భర్త; ఆదర్శరూపుడగు తండ్రి; అన్నిటిని మించి ఆదర్శరూపుడగు ప్రభువు. ఇట్టి రాముని వాల్మీకిమహర్షి మనకు ప్రదర్శించి యున్నాడు. ఈ మహాకవి శ్రీరాముని జీవితమును వర్ణించిన భాషకన్న స్వచ్ఛమును, నిర్దుష్టమును, మనోహరమును, సులభగ్రాహ్యమును అగు భాషయే ఉండజాలదు. ఇక సీతను

గుఱించి చెప్పనలవియా! ప్రపంచములోని పూర్వ గ్రంథ రాశి నంతను—భవిష్యత్కాలములో రచింపబడనున్న గ్రంథరాశిని సైతము—గాలించి చూచినగాని మీకింకొక సీత కనబడదు. సీత అసదృశయైనది. అంతకన్న సమగ్రత నూహించుట దుర్లభముగా నుండునట్లామె చిత్రింప బడినది. అనేక రాము లుండిన నుండవచ్చును గాని, ఈ ఒక్క సీత కన్న మఱిసీత లుండబోదు. ఆమె నిష్కళంక భారతనారీ మణికి పరమాదర్శమై యున్నది. ఆ సీతయొక్క జీవితము నుండియే స్త్రీత్వపరమావధిని నిర్ణయించు భారతాదర్శము లన్నియు పుట్టుకొని వచ్చినవి. అనేక సహస్రాబ్దములనుండి, ఆర్యావర్తభూమిలో ఒక కొన నుండి మఱొక కొనవఱకు, సర్వత్ర, ప్రతి పురుషుని చేతను ప్రతి స్త్రీ చేతను ప్రతి శిశువు చేతను సైతము పూజల నందు కొనుచు, ఆ దివ్యమూర్తి వెలయుచున్నది. ఈ దివ్య స్వరూపిణి సీత, పావనత కంటెను పావనమై, అగాధ సహన శీలయై, పరమ శాంతి నిధానయై, సర్వకాలమును అసమానయై నిలిచియుండును. ఇసుమంతయు సణుగు కొనక, గొణుగు కొనక, ఆమె జీవనదుఃఖసముద్రమును ఓపికతో నీదినది; నిత్యసత్యవ్రతయై, పతివ్రతా తిలకమై, మానవులకును దేవతలకును పరమాదర్శమై ఆమె ప్రకాశించుచున్నది. ఆ మహా తన్వీ సీత మనజాతికి అధిష్ఠాన దేవతయై సదా సుస్థిరముగ నిలిచి యుండ వలసినదే! ఆమెను గుఱించి వర్ణనలు చేయుట ముంజేతి కంకణమునకు అద్దము చూపుటే! మన పురాణములన్నియు నశించి పోవచ్చును; మన వేదములే నీట గలియ వచ్చును; మన

సంస్కృత భాషయే ఊరు పేరు లేకుండ మాయమై పోవచ్చును ; కాని పదిమంది భారతీయులైనను బ్రతికి యుండు నంత కాలము, నింద్యగ్రామ్యభాషలో నైనను ఒక్కడుగాని మాటాడువా డుండునంతవఱకు, ఈ సీతా మహాదేవి కథ ప్రస్తావనకు రాక తప్పదు. ఈ సీత మన జాతి యొక్క జీవస్థానము నాక్రమించినది. ప్రతి భారతీయ స్త్రీ యొక్క, పురుషునియొక్క రక్తము నండు ఆమె కలదు. మన మెల్లరము సీతామహాదేవి యొక్క సంతానమే ! మన స్త్రీలయందు నవీన సంస్కరణముల ప్రవేశ పెట్టు ప్రయత్నములో సీత యొక్క పరమాదర్శమునుండి వారిని దూరము చేయవలయు నను సంకల్పము కలదేని, అది తత్తణము కొఱగానిదై పోవును. ఆ సంగతి ప్రతిదినము తేలియ వచ్చుచునే యున్నది. భారత దేశ స్త్రీలు ఈ సీతయొక్క అడుగుజాడల ననుసరించి వృద్ధి పొంది వికాసమును పడయ వలయును. వారి కది యొకటియే మార్గము.

అనంతరూపముల పూజింపబడుచు, స్త్రీ ల కు ను పురుషులకును ఏకరీతిని ఇష్టదైవతమై, పిన్నలకును పెద్దల కునుగూడ పరమాదర్శమై, వెలుంగు తేజోమూర్తికడ కిప్పుడు వత్తము. భాగవతకర్త ఈ శ్రీకృష్ణుని అవతార మని పేర్కొనుటతో తృప్తినొందక, అవతారములన్నియు ఎవ్వని అంశోద్భూతములో అట్టి శ్రీమహావిష్ణువే యని అభివర్ణించినాడు. ఈ మహనీయుని బహుముఖమూర్తి మత్స్యము మనల నాశ్చర్యనిమగ్నుల నొనర్చుచుండ, ఆతనిని ఈ విధముగా అభివర్ణించుట విచిత్రము కాదు.

అతడు విస్మయము కలిగించు సన్నాసియు, విస్మయము కలిగించు గృహస్థుడును! అతనియందు అగణితమగు మహా శక్తిస్వరూపమగు రజస్సు గోచరించుచుండుటే కాక, బహు విస్మయము గొలుపు వైరాగ్యముకూడ మూర్తీభవించి యుండును. మీరు గీతను బాగుగ పఠించినగాని, శ్రీకృష్ణుని మహత్త్వము మీకు తెలియనే తెలియదు. ఏలన ఆతని ఉపదేశమున కతడే మూర్తీభావము. ఈ అవతారములలో ప్రతివారును తాము ఏమి బోధింప వచ్చిరో ఆ ధర్మమునకు మూర్తరూపములై వెలసిరి. గీతను బోధించిన శ్రీకృష్ణ భగవానుని జీవిత మంతయు దివ్యగీతాస్వరూపమే. అనగా నిష్కామకర్మమునకు అతడు చక్కని దృష్టాంతము. తన సింహాసనమును పరిత్యజించి, మరల దానినిగూర్చి స్మరింప నైన లేదు. తన ఆజ్ఞానువద్దై రాజులు గద్దెల దిగి వచ్చు, ఈ భారత నాయకాగ్రణి ఎన్నడును ప్రభువగుటకు సంకల్పింప డయ్యెను; గోపికలతో కలసి మెలసి ఆటలాడిన బాలకృష్ణుడు గనే, సర్వజనసులభుడగు ఆ కృష్ణుడుగనే యుండెను! ఆ బృందావన మనోజ్వలీలలో ప్రకటితమైన మహావిచిత్ర విశాల వికసిత విశుద్ధప్రేమయొక్క దివ్యతత్త్వమును గ్రహించుట అట్టి దివ్యమధురభావరసపానముచేసి, నిష్కళంకప్రేమోన్మత్తచిత్తుడైనవానికే సాధ్యమగును! అహో! గ్రహించుట బహుదుర్లభమగు ఆ అద్భుత జీవితఘట్టమును పరమ పవిత్రుడును, పూర్ణనిష్కళంకుడును అగు పర్యంతము ఏ వాడును గ్రహింప బ్రయత్నింపరాదు. ఆ గోపికలయొక్క ప్రేమస్పందనముల నెవరు గ్రహింపజాలుదురు? ఆదర్శ

రూపమగు ఆ ప్రేమ! ప్రతిఫలాపేక్ష ఏ కోశమునను లేని
 ప్రేమ! స్వర్గమును పైతము లెక్కసేయని ప్రేమ! ఇహము
 నందు గాని పరమునందు గాని ఎద్దానిని స్మరణయందైనను
 నిలుపనోపని వినిర్మలప్రేమ! మిత్రులారా! ఈ గోపికాప్రేమ
 మందే సగుణ నిర్గుణ బ్రహ్మభావముల నడుమ గల విభేదమునకు
 పరిష్కారమార్గము లభించినది. నరజీవితమునందలి అత్యున్నత
 దశయే సగుణబ్రహ్మమని మన మెఱుగుదుము. ఎవడు ఈ విశ్వ
 మున సర్వాంతర్యామియై యున్నాడో, ఈ సృష్టి సర్వమును
 ఎవని వ్యక్తరూపముగా నున్నదో, అట్టి నిర్గుణబ్రహ్మమునందు
 విశ్వాస ముంచుట తత్త్వశాస్త్రసమ్మతమని మనకు తెలియును.
 ఐనప్పటికిని మన హృదయములు ఏదేని వ్యక్తరూపము
 కొఱకై; ఏదేని సుగ్రాహ్యమగుదానికొఱకై; ఎవని
 పాదములచెంత మన ఆత్మలు శరణాగతి పొందజాలునో అట్టి
 తత్త్వస్వరూపముకొఱకై తహతహపడుచుండును. కావున
 మానవస్వభావము అందుకోగల మహోత్కృష్టభావన సగుణ
 బ్రహ్మరూపమైనది, కాని సగుణబ్రహ్మభావనము తర్కమునకు
 వెగలుగనే తోచును! ఇది బ్రహ్మసూత్రములలో వితర్కింప
 బడినట్టియు, ద్రాపది యుద్ధిష్ఠిరునితో అరణ్యవాసకాలమున
 తర్కించినట్టియు, తాతలనాటి ప్రాత ప్రశ్నయే! సగుణ
 దైవతమే యుండినయెడల, ఆయన సర్వదయాళుడును, సర్వ
 శక్తిమంతుడును అగు నెడల, ఈ భూలోకనరకము ఏల
 సంఘటిలవలయును? అతడు ఇట్టిదానిని సృష్టిచేయనేల?
 అతడు పక్షపాతియై యుండవలెను! ఇందుకు సమాధాన
 మారయగా ఈ గోపికాప్రేమ మొక్కటియే తగు సమా

ధానముగా లభించినది. కృష్ణునకు ఆరోపింపబడిన ప్రతి విశేషణమును గోపికలకు వెగటై తోచినది. అతడు జగన్నాథుడని, సర్వశక్తిమంతుడని, పరంధాముడని వినుట యందు వారి కాస్తక్తి లేదు. అతడు అఖండప్రేమమూర్తి యని మాత్రమే వారి భావము. వారి కంతయే చాలును! వారు శ్రీకృష్ణుని బృందావనకృష్ణునిగా మాత్రమే పరిగణించిరి. ఆ మహానైన్యాధిపతి, ఆ రాజాధిరాజు వారి భావనలో గోపాలుడే! ఎల్లప్పుడు గొల్లవాడే! “నాకు ధన మక్కఱలేదు; జన మక్కఱలేదు; పాండిత్యము అక్కఱ లేదు; స్వర్గప్రాప్తికూడ అక్కఱలేదు. నేను ఎన్ని జన్మలనైనను ఎత్తుదునుగాక! ఓదేవా, నాకు నీ యెడల భక్తి యుండు నటుల, అది నిష్కామభక్తిగ నుండునటుల, అనుగ్రహింపుము!”

భక్తికొఱకే భక్తి; కర్మకొఱకే కర్మ; ధర్మము కొఱకే ధర్మము! అను ఈ భావము ఆ స్థికజీవనచరిత్రయందు దొక ప్రధాన ఘట్టము. ఈ పరమార్థము అవతారములలో ఉత్తమోత్తముడగు శ్రీకృష్ణభగవానుని ముఖమునుండి ప్రప్రథమమున వెలువడినది. మానవజాతిచరిత్రయందు అయ్యది మొట్టమొదటిసారి భారతక్షేత్రముననే ప్రవచింపబడినది! భయలోభములతో గూడిన మతములు ఒక్కసారిగా ఎగిరిపోయినవి. నరకభీతిని నెట్టివేసి, స్వర్గభోగాపేక్షలను త్రోసిపుచ్చి, భక్తికొఱకే భక్తి, ధర్మముకొఱకే ధర్మము, కర్మకొఱకే కర్మ అను మహోత్కృష్టమగు ఆదర్శము ఉదయించినది.

ఓహో! ఎట్టి భక్తి! ఎట్టి ప్రేమ! గోపికల ప్రేమను అర్థము చేసికొనుట చాల దుష్కరమని ఇంతకు మునుపే చెప్పియుంటిని. అద్భుతమగు ఆ ప్రేమోదంతములోని గంభీరార్థమును గ్రహింపజాలని మూర్ఖులు మనయందు నైతము లేక పోలేదు. ఈ పవిత్రగాథకు సీచార్థములు కల్పించి ఏవగించుకొను మూర్ఖులు, కలుషమనస్కులు, అపవిత్ర హృదయులు పెక్కుమంది మన జాతియందే కలరు. “బిడ్డలారా, మున్నుందుగా మీ హృదయములను పవిత్రము చేసికొనుడు; ఈ గోపికల అనురాగ గాథను వివరించిన మహనీయుడు ఆ శ్రీ శుక దేవుడే గాని అన్యుడు కాడని మీరు జ్ఞప్తి నుంచుకొనుడు. అద్భుతావహమగు ఈ గోపికాప్రేమమును గుఱించి గానము చేసిన ఐతిహాసికుడు పరమపవిత్రుడై అవతరించిన ఆ నిత్య నిర్మల మూర్తి శ్రీ శుకమహాఋషి! శ్రీ వ్యాసమహాఋషితనయుడు!” అని మాత్రమే నేను వారికి చెప్పుదును. హృదయమునందు ఎక్కడైనీ ఇసుమంత స్వార్థచింత యున్నంత వఱకు భగవద్భక్తి కలుగ నేరదు. స్వార్థచింతతో భక్తి నెఱపుట అంగడివ్యాపారము వంటిదే! “నేను ఇది నీకిచ్చెదను; ఓస్వామీ! దీనికి మారుగ నాకు వేతొకటి యిమ్ము” అనుటే! అప్పుడు, ఆ స్వామి ఇట్లనును: “సరే, నీవు ఈ పనిచేయుము. చేయనిచో నీవు మరణించిన పిదప నీపని పట్టెదను; జన్మజన్మకు నిన్ను నిష్ఫలలో వేసి మలమల మాడ్చెదను; ఇంక ఏమేమో చేసెదను.” ఇట్టి తుద్రభావములు మనలో నున్నంత కాలము, ఆ గోపికా ప్రేమోన్మాదస్థితి ఎట్లు అర్థమగును? “అహో! ఆ

పెదవులముద్దు, ఒక్కముద్దు చాలును! నీ ముద్దు నందుకొనిన వానికి నీ కొఱకై తపన, ఆరాటము, తుణతుణము పెరిగి పోవుచుండును! ఇతర వ్యసనములన్నియు రూపుమాసి పోవును! నిన్ను వినా మఱెద్దానిని అతడు ప్రేమించుటే మఱచును! నిన్ను మాత్రమే రాగముతో స్మరించుచుండును.” ఔను! భోగములపై మీకున్న రాగమును, పేరుకొఱకై మీరు పడుచున్న ఆరాటమును, ప్రఖ్యాతిపై మీకున్న తుద్రాపేతును, ఈ జడప్రపంచపు నీచాడంబరములపై మీకున్న కాంక్షను పరిత్యజింపుడు; పూర్తిగా పరిత్యజింపుడు. అప్పుడే, అప్పుడు మాత్రమే, గోపికల ప్రేమ యెట్టిదో మీకు అర్థము కాగలదు. సర్వార్పణము గావింపనిది అట్టి పవిత్రప్రేమకొఱకై ప్రయత్నించుట అతిసాహసమే యగును. అంతరంగము సంపూర్ణముగా పవిత్రమై వెలయు వఱకు, ఆ భక్తియొక్క మహత్త్వము మీకు ఎఱుకపడదు. కటకటా! స్త్రీపురుష విభేదభావములు, ధనకాంక్ష, కీర్తి కామము, అనుక్షణమును హృదయములో పొంగిపోవుచుండు ఈ తుద్ర మానవులు గోపికల విశుద్ధప్రేమను శ్రీకృష్ణావతార తత్త్వరహస్యములను అర్థము చేసికొనుటకును, అధిక్షేపించుటకును సాహసించుచున్నారే! ఉత్తమతత్త్వశాస్త్రమగు గీతనైతము ఈ భక్తిపారవశ్యమునకు సాటిగాదు! ఏలయన, గీతలోని సాధకుడు పరమావధి చేరుటకు ఎట్లు నడువవలయునో, నెమ్మది నెమ్మదిగా నేర్చుకొనుచున్నాడు! కాని ఇక్కడనో, శిష్యులు, గురువులు, ఉపదేశములు, గ్రంథములు, —భయము, దేవుడు, స్వర్గము సహితము—ఏకమై

పోవునట్టి రాగోన్మాదము! అనుభూతి పారవశ్యము!! ఆ స్థితిలో సమస్తమును విసర్జింపబడినది. మిగిలినది భక్తి ప్రమత్తత ఒక్కటియే! సర్వమును విసర్జింపబడిన ఆ కాలమున భక్తున కీ ప్రపంచమున శ్రీకృష్ణుడుతప్ప మఱేమియు కాన్పింపదు. ఎచ్చట చూచినను శ్రీకృష్ణుడే! ప్రతివాని ముఖమును శ్రీకృష్ణవదనారవిందమే! తన ముఖమునైతము శ్రీకృష్ణునిదే! తన ఆత్మయు శ్రీకృష్ణమయమే! శ్రీకృష్ణ భగవానుని మహత్త్వము అటువంటిది!

నలుసుల వెదకుచు మీ కాలమును వృథ చేసికొనకుడు. జీవనసారమగు ప్రధానధర్మమును చేపట్టుడు. చారిత్రక వ్యత్యాసములు అనేకము లుండుగాక; శ్రీకృష్ణుని జీవితకథ యందు అసంగతవిషయములు అనేకము చొప్పింపబడి యుండవచ్చును. అయినను వానికి మూలాధారము ఏదో ఒకటి ఉండితీరవలయును! లేనిచో ఈ అత్యద్భుతమగు వినూత్నాదర్శ మెట్లు ఉత్పన్నమైనది? ఇతర మహాపురుషుల యొక్కయు, ప్రవక్తలయొక్కయు జీవితములను పరిశీలించినచో, ఆ మహాపురుషులు తమ పూర్వము జరిగియున్న జ్ఞానప్రచారముయొక్క పరిణామఫలమే యనియు, వారు చేయు ఉపదేశములునైతము ఆ కాలమున దేశమందెల్లడల వ్యాపించియున్న అజ్ఞాతభావములు తప్ప అన్యములు కావనియు మనకు స్పష్టపడును. “కర్మకొఱకే కర్మ; భక్తి కొఱకే భక్తి; ధర్మముకొఱకే ధర్మము!” అనెడు నవీనాదర్శములు శ్రీకృష్ణునివలన ప్రభవించినవి కావని ఎవ్వరును

నిరూపింపలేరని నేను ప్రతిజ్ఞ చేసి చెప్పుచున్నాను! ఈ భావ రత్నములు ఎవరో ఒకరివలన ప్రభవించినవేగదా! ఇంకెవరి నుండియో సంగ్రహింపబడినవి కావు. శ్రీకృష్ణ జనన కాలమునందు అవిలేవు. అవి వాతావరణమున ఎగురుచుండి యుండనేరవుగదా! శ్రీకృష్ణభగవానుడే ప్రప్రథమముగా వానిని ఉపదేశించిన గురువు! వాని శిష్యుడగు వ్యాస మహర్షి ఆ ఉపదేశమును స్వీకరించి మానవుల కెల్లరకును ప్రచారము గావించి యున్నాడు. ఇది మీ అంతఃకరణము లందు చిత్రించుకొనవలసిన పరమోత్కృష్టభావము! మనము హృదయములందు నిలుపుకొనదగిన అత్యుత్తమ ధ్యేయ మూర్తి గోపీజనవల్లభుడు! అనగా బృందావన గోపికలకు ప్రియుడు! నీకు ఆ అనురాగపారవశ్యము కలిగినప్పుడు, ఆ గోపికలహృదయము నీకు అర్థమైనప్పుడు, ‘ప్రేమ’ యన నేమో నీవు గ్రహింప గలుగుదువు! లోకమంతయు అదృశ్యమై, తదితరాలోచనములన్నియు సమసిపోయి, నీ హృదయము విశుద్ధమైనప్పుడు మాత్రమే—చివరకు ధర్మాన్వేషణమునైతము నిన్ను విడిచిపోయి నప్పుడు మాత్రమే—ఆ ప్రేమపారవశ్యము, గోపికలకు లభించిన ఆ అఖండప్రేమ మహత్త్వము నీకు అలవడును. అదియే అహేతుకప్రేమ— “ప్రేమకొఱకగు ప్రేమ” యనగా! అదియే గమ్యములకెల్ల పరమ గమ్యము! అది నీకు దొరకినదా, సమస్తము లభించినట్లే!

అంతకంటె క్రిందికి దిగి, గీతోపదేశకర్తయగు కృష్ణునికడకు వత్తము. అకటా! భారత దేశములో ఇప్పుడు,

గుఱ్ఱమునకుముందు బండినుంచుటవంటి వికట ప్రయత్న మొకటి సాగుచున్నది! గోపికాప్రియునిగ శ్రీకృష్ణుని భావన చేయుట ఏదో ఒక వికృతకార్యముగా మనవా రనేకులు భావించుచున్నారు! యురపియనులకు అది కొంచె మసహ్యముగ నుండునట! డాక్టరు బిరుదు సంపాదించిన ఎవడో ఒక పిచ్చిపుల్లయ్యకు అది రోతగానుండునట! కాబట్టి గోపికల గోల విసర్జించివేయవలసినదే! పాపము, యురపియనుల ఆమోదము లేకుండ కృష్ణుడు జీవించు టెట్లు? వానికి బ్రతుకు తెలుపు లేదు! మహాభారతమునందు ఒకటి రెండుచోట్ల తప్ప గోపికల ప్రస్తావనయే లేదు. ఆ సందర్భములును అంత ప్రధానమైనవి కావు. ద్రౌపదియొక్క ప్రార్థనయందు బృందావనలీలల ప్రస్తావన గలదు. శిశుపాలుని అధిక్షేపము నందును ఈ బృందావనప్రస్తావనగలదు. కాని ఇవన్నియు ప్రక్షిప్తములట! యురపియనులకు హితవుగాని దానిని దేని నైనను త్రోసివేయ వలసినదే! గోపికల ప్రస్తావన, గోపాల కృష్ణుని ప్రశంస సైతము, ప్రక్షిప్తములై పోవుచున్నవి! ఆహా, వ్యాపారసంరంభమున మునిగిపోయిన ఈ మహాను భావులు—మతధర్మమును సైతము వాణిజ్యమున కొక అంగముగా చేసికొనిన ఈ ఘనులు—ఇహమున నేదియోచేసి దానిని పట్టుకొని స్వర్గమునకు ఎగత్రాక చూచుచుందురే! కోమటి చక్రవృద్ధి—అనగా వడ్డికివడ్డి—రావలసినదే! ఇహమున నిలువచేసికొనినదానిని అతడు పరమున అనుభవించుటకు పన్నుగడ పన్నుచున్నాడు. ఆహా! అటువంటి భావక్షేత్రమున పాపము గోపికలకు తావు లేకుండుట సత్యమే!

ఆ బృందావనగోపికాప్రియుని దివ్యరూపమును విడిచి మనము క్రిందికివచ్చి గీతాబోధకుడగు శ్రీకృష్ణుని తేత్రమును చేరుదము. వేదములకు గీతను మించిన శ్రేష్ఠతర వ్యాఖ్యానము ఇంతవరకు రచింపబడి యుండలేదు; రచింపబడను జాలదు. భాష్యకారులు అనేకులుకలరు. ప్రతివాడును తన మతమున కనుకూలించు మార్గమున అర్థమును కల్పన చేయుచువచ్చుటవలన శ్రుతులయొక్క, అనగా ఉపనిషత్తులయొక్క, తత్త్వసారమును గ్రహించుట అత్యంత దుర్లభమై పోయినది. కావున అప్పుడు శ్రుతులను ప్రసాదించిన ఆ దేవదేవుడే, ఆ శ్రీహరియే, గీతోపదేశకుడుగా వాని అర్థమును మనకు బోధపఱచుటకు మరల అవతరించి వచ్చినాడు. వాని వ్యాఖ్యానపద్ధతిని మించి, ఏదియు భారతీయుల కీనాడు అక్కఱలేదు. ప్రపంచమునకుకూడ అంతకు మించి ఆవశ్యకమైనదేదియులేదు. అనంతర కాలమున మన శాస్త్రములకు అర్థముచెప్పబూనినవారు గీతకునే తము వ్యాఖ్యానము చేయనెంచి, అనేక స్థలములయందు అర్థమును గ్రహింపలేక తికమకపడిరి. అనేక సందర్భములయందు భావసరణిని గుర్తింపజాలకపోయిరి. ఎట్లందురా? గీతయందు గోచరించునదేమి? ఈ నవీన భాష్యకర్తలయందు గోచరించునదేమి? ఒకానొక అద్వైత భాష్యకారుడు ఒక ఉపనిషత్తును తీసికొనును; అందు ద్వైత పరములగు వాక్యము లనేకము లుండును. అతడు వానిని మెలిపెట్టి, నలిపి, ఏదో అర్థమును తీయును. అన్ని వాక్యములందును తనకు హితవగు అర్థమునే తీయుటకు బ్రహ్మ

ప్రయత్నము చేయును. ద్వైతీయగు భాష్యకారుడు వచనెడల, వాని కన్నిటికిని ద్వైత పరముగా అర్థమును చెప్పటకై అద్వైతభావముగల అనేక వాక్యములను నలిపి నడిపింపలపాలుచేయును. కాని గీతలోమాత్రము ఉపనిషాద్వాక్యము నొక్కదానినైనను మెలిపెట్టి హింసింప్రయత్నము కానరాదు. ఆ వాక్యములన్నియు ఉత్తములే. నెమ్మదిగా, క్రమక్రమముగా, స్థూలమును, సూక్ష్మమునకు, సూక్ష్మమునుండి సూక్ష్మతరమునకు మెట్టుతర్వాత మెట్టుగా, జీవాత్మ తన పరమగమ్యము అఖండ బ్రహ్మమును చేరువఱకు పైపైకి ఎక్కిపోవుచుండు అని శ్రీకృష్ణభగవానుడు పలుకుచున్నాడు. గీతలో తెలుపబడిన దిదియే. మఱియు, కర్మకాండపైతము గీతయదంగీకరింపబడినది; అది ప్రత్యక్షఫలముగా మోక్షము నీజాలకున్నను, పరోక్షసాధనము కాగలదు; కావున అదియోగ్యమైనదే అని తెలుపబడినది. విగ్రహములు పరోక్షముగ ఫలప్రదములే. చిత్తశుద్ధియుండెనేని, క్రతువుల ఆచారములు అన్నియు ఉపకారకములే. అర్చనయోగ్యమైనవే; గమ్యమును చేర్చగలవే; హృదయః పవిత్రముగా, నిష్కలముగా మాత్రముండవలయునని వివిధములగు పూజావిధానములు ఆవశ్యకములే. కాని అవి పుట్టియుండవు. ఆధునికులలో కొందఱు భావించునట్లే ఈ మతములును, సంప్రదాయములును ఏదో కొంత డబ్బ సంపాదించుకొను నిమిత్తమై కపటవర్తనులు, వంచకుల సృష్టించిన తంత్రజాలముమాత్రము కాదు. వారి వాదః

ఎంత యుక్తియుక్తముగ కాన్పించినను, అందు సత్యము లేదు. ఇవి ఆవిధముగ కల్పన చేయబడినవి ఎంతమాత్రమును కావు. ఇవి నరుని ఆత్మయొక్క అవసరములనుబట్టి కలిగినవే! భిన్నదశాంతరములందున్న నరుని కాంక్షలను, పిపాసలను, తృప్తిపఱచుటకే ఇవి ఉద్భవమైనవి. వీనికి విరుద్ధముగా మీరు ప్రచారమును సాగింప నక్కఱలేదు. అవసరము తొలగిపోవునప్పుడు, దానితోపాటు ఇవికూడ తొలగిపోవును. కాని ఆ అవసర మున్నంతవఱకు, మీ రెంతగా ప్రచారము సాగించినను, ఎంతగా విమర్శలు చేసినను, ఇవి నిలిచి యుండవలసినదే. మీరు ఖడ్గములతో తెగవేయుడు; ఫిరంగులు ప్రయోగింపుడు; ప్రపంచమునంతను నరరక్తముతో ముంచి వేయుడు. విగ్రహములు అవసరమగునంతవఱకు ఉండియే తీయును. ఈ ప్రతిమలు, మతములోని ఈ అంతరువులు, అన్నియు నిలిచియే యుండును. అవి అటుల నిలిచి యుండవలసిన కారణము శ్రీకృష్ణభగవానుడు తెలిపియే యున్నాడు.

భారతదేశ చరిత్రలో, కొంచెము విషాదకరమగు ప్రకరణమున కిప్పుడు మనము రావలసియున్నది. వేర్వేరు తెగల పోరాటముల అలజడి కొంతదూరమున గీతయందే మనకు వినవచ్చినది. వానికి సఖ్యతకూర్చుటకై సామరస్యము నుపదేశించు మహాగురువుగా, సాహార్దమును ప్రచారము చేయు ప్రబోధకుడుగా, శ్రీకృష్ణభగవానుడు నిలబడుచున్నాడు. “మయి సర్వమిదం ప్రోతం సూత్రే మణిగణా ఇవ” (ఆయా తెగలన్నియు దారముపైని ముత్యములవలె

నాలో కూర్పబడియున్నవి) అని ప్రకటించుచున్నాడు. అవిగో
మరల దూరమునుండి ధ్వనులు, వివాదముల కలకలములు,
వినవచ్చుచున్నవి. కొంతకాలము శాంతిసామరస్యము
లుండెను కాబోలు! ఆపిదప మతభేదములవలననేగాక కుల
భేదములవలనను వైరములు సాగుచున్నట్లున్నవి! మన
సంఘములో రాజు లొకవైపున, బ్రాహ్మణు లొకవైపున
యుద్ధసన్నద్ధులై నిలిచియున్నారు. చూచుచుండగనే వారికి
పోరాటము సాగి ఊణములో విజృంభించినది. దాదాపు
వేయి సంవత్సరముల కాలము భారతదేశమును ముంచి
వేసిన, ఒక ఉత్తుంగ సముద్రతరంగశిఖరమున దేదీప్యమాన
ముగా వెలుంగుచు ఇంకొక మూర్తి ప్రత్యక్షమగుచున్నాడు.
ఆయన ఎవరోకాదు, మన గౌతమశాక్యమునియే! ఆయన
బోధలును, ఉపదేశములును మీ రందఱు ఎఱిగినవే!
ప్రపంచమున ఇంతవఱకు అవతరించిన ధర్మప్రచారకులలో
అత్యుత్తముడును, అతిసాహసికుడును అగు ఈ కర్మయోగిని
శ్రీహరి అవతారముగా మనము పూజించుచున్నాము.
తనకు తానే శిష్యుడై అవతరించినట్లు ఆ శ్రీకృష్ణభగ
వానుడే తన సిద్ధాంతములను ఆచరణలో పెట్టుట ఎట్లో
చూపుటకై మరల వచ్చినాడు! గీతలో ఇట్లు బోధించిన
ఆ కంఠస్వరమే మరల వినవచ్చినది :

“స్వల్ప మప్యస్య ధర్మస్య
త్రాయ తే మహతో భయాత్”

(ఈ ధర్మము ఎంత స్వల్పముగ నిర్వహించినను, అది గొప్ప భయమునుండి కాపాడును.)

“స్త్రీయో వై శ్యా స్తథా శూద్రా
స్తేఽపి యాంతి పరాం గతిమ్”

(స్త్రీలు వైశ్యులు శూద్రులు సయితము పరమపదమును పొందగలరు.)

అందఱి బంధములను తెంచివేసి, ఎల్లర శృంఖలములను ఛేదించివేసి, సర్వజనులకును పరమపదమును చేరు స్వాతంత్ర్యము కలదని గీతావచనరూపమున ఇట్లు ప్రకటించిన శ్రీకృష్ణభగవానుని ఆ కంఠస్వరమే మేఘగంభీర ధ్వనులతో దశదిశల మరల మారుమోగినది.

“ఇహైవ తై ర్జిత స్సర్గో
యేషాం సామ్యే స్థితం మనః ।
నిర్దోషం హి సమం బ్రహ్మ
తస్మా ద్భ్రహ్మణి తే స్థితాః .”

(ఎవరి మనస్సు సమత్వమునందు సుస్థిరమైనదో, వా రీ జన్మ యందే సంసారమును జయించుచున్నారు; అ న గా మోక్షమును బడయుచున్నారు. కారణమేమన, బ్రహ్మము నిష్కళంకమును సర్వసమమునై యున్నది. కావున వారు బ్రహ్మమునందే స్థిరపడుచున్నారు.)

“సమం పశ్యన్ హి సర్వత్ర సమవస్థిత మిశ్వరం ।
న హి నస్త్యాత్మనాత్మానం తతో యాతి పరాం గతిమ్॥”

(ఎవడు ఈశ్వరుని సర్వత్ర సమభావమునందున్నట్లు చూచుచుండునో, అతడు ఆత్మను ఆత్మతో హింసింపడు. కావున పరమగతిని, అనగా మోక్షమును పొందుచున్నాడు.)

ఈ గీతాబోధకు సజీవనిదర్శనమును చూపుటకోయన, అందొక అంశమునైనను ఆచరించి చూపుటకోయన, ఆ ఉపదేశకుడే వేటొక రూపమున మరల వచ్చియున్నాడు. దీనులను, పేదలను, దరిజేర్చి ధర్మోపదేశము చేసిన శాక్యముని ఆతడే! ప్రజల హృదయములను చూచుకొనుటకై, ఈయన దేవభాషను విడిచి జనసామాన్యభాషలో బోధలు సలిపినాడు; బిచ్చగాండ్రతోడను, నిరుపేదలతోడను, దిక్కులేనివారితోడను, కలిసి జీవించుటకై తన సింహాసనమును త్యాగము చేసినాడు; పూర్వము శ్రీరామావతారమున చేసినట్లు ఇంకొకసారి పంచముని తన కౌగిట నిలుపుకొనినాడు!

ఆయన గావించిన ఘనకార్యములను, ఆయన ఉత్తమ శీలమును మీరందఱును ఎఱుగుదురు. కాని ఆ కార్యములందు ఒక గొప్ప లోపముకలదు. అందువలననే ఈ నాడు మనమిట్లు ఇడుమల గుడుచుచున్నాము. అందు బుద్ధిభగవానుని దోషము లేదు. ఆయన పరమ పవిత్రుడు! మహిమోన్నతుడు! కాని అప్పుడు ఆర్యసంఘములోనికి చొరబారివచ్చిన అనాగరికులును మూఢులును అగు ఆయా జాతులవారు అట్టి ఉత్తమాదర్శములను జీర్ణముచేసికొనజాలరైరి! నానావిధములగు మూఢవిశ్వాసములుగల్గి, తుచ్ఛ

దేవతారాధనలను చేయు ఈ జాతులవారు ఆర్యసంఘము లోనికి రివ్వున చొరబారి వచ్చిరి. కొంత కాలమువఱకు వీరు నాగరికులవలెనే కాన్పించిరి. కాని ఒక శతాబ్దమైనను గడవకపూర్వమే, తమ పూర్వులు పూజించుచు వచ్చిన సర్పములు, భూతములు మున్నగు నితర వస్తువులను మత మున ప్రవేశ పెట్టిరి. అందువలన భారతదేశమంతయు అధోగతిని పడి మూఱజనసంకీర్ణమై పోయెను! జాడ్డులు జంతు వధలను జూచి ఆగ్రహము పూని వైదికయజ్ఞములను ఖండించిరి. ఈయజ్ఞములు ప్రతియింటను జరిగెడివి. ఇంటింటను ప్రజ్వలితాగ్ని యుండెడిది. వారి పూజాకలాప మంతయు ఇంతే. అట్టి యజ్ఞములు రూపు మాసినవి. మహా శోభాయమానములగు దేవళములు, వైభవోపేతములగు కర్మలు, భోగపరాయణులగు అర్చకులు, మఱియు ఈ కాల మున భారతదేశమున గోచరించు సర్వాడంబరములు వాని బదులుగా వచ్చి చేరినవే! బుద్ధుడు వైదిక సాంప్రదాయ కములగు విగ్రహములను ధ్వంసము చేసినాడని ఇటీవల కొందఱు వ్రాసిన గ్రంథములను చదువగా నాకు నవ్వు వచ్చినది. జాడమతమే బ్రాహ్మణసాంప్రదాయమును విగ్రహారాధనమునుగూడ భారతదేశమున సృష్టిచేసినదని పాపము వారికి తెలియదు?

ఒకటి రెండు సంవత్సరములక్రిందట రష్యాదేశీయు డొకడు ఒక గ్రంథము వ్రాసియున్నాడు. ఆయన ఏసుక్రీస్తు యొక్క అతివిచిత్రమగు జీవితకథ నొకదానిని తాను కని పట్టినటుల ఆ పుస్తకమున తెలుపుకొన్నాడు. ఆ గ్రంథమునం

దొక భాగమున క్రీస్తు బ్రాహ్మణులయొద్ద జ్ఞానార్జనము చేయుటకై జగన్నాథాలయమునకు వెళ్లి నట్లును, బ్రాహ్మణు లితరులయెడచూపు అసహనభావమును, వారి విగ్రహములను చూచి అసహ్యించుకొని, టిబెట్టు దేశములోని 'లామా'ల కడకు పోయి సిద్ధత్వమును సాధించి ఇంటికి మరలిపోయినట్లును ఆయన అందు వ్రాసెను ! హిందూదేశచరిత్ర తెలిసిన యే బాలునికైనను ఈ విషయమంతయు వట్టి అబద్ధమేయని, ఆవ్రాతల వలననే తెలియును. ఏలయన, జగన్నాథము లోని ఆలయము ప్రాచీన ఔద్ధాలయమేకదా! ఈ ఆలయ మును ఇంక కొన్నిటిని మనము అనంతర కాలమున మరల హిందూదేశవాలయములుగా మార్చితిమి. ఇట్టి కార్యములను మనమింకను చాల చేయవలయును. జగన్నాథములో ఆ కాల మున ఒక్కబ్రాహ్మణుడైనను లేడు! అయినప్పటికిని, అచ్చటి బ్రాహ్మణులయొద్ద చదువుకొనుటకు ఏసుక్రీస్తు వచ్చెనని చరిత్రపరిశోధకుడగు ఈ ఘనుడు చెప్పుచున్నాడు!

జీవకాద్యము నెంతబోధించినను, మహోదాత్త మగు సీతిధర్మములను ఎంత ప్రకటించినను, నాశము లేని ఆత్మయొకటి కలదా లేదా యను సూక్ష్మ వివాద ముల నెన్ని సాగించినను, ఔద్ధమతసౌధము ఈ తెఱగున నేలకూలి ముక్కలుముక్కలైపోయినది. ఆ జీర్ణావస్థ బహు బీభత్సరూపమైనది. ఔద్ధమతనాశమునాటి బీభత్స దశను వర్ణించుటకు ఇప్పుడు వ్యవధి గాని అభిలాష గాని నాకు లేదు. కాని ఒక్కమాట. అతి సీచములగు కర్మ కలాపములు, అసహ్యములగు దురాచారములు ఎన్నో

జాడమతముపేరిట వెలసినవి. కొన్ని జాడగ్రంథములలో కానవచ్చుచున్నంతటి బూతులు ఇంతవఱకు ఏ మానవ బుద్ధియు ఊహించియుండదు; ఏమానవహస్తమును వ్రాసి యుండదు. అవి అంత దుర్భరముగా, ఘోరముగానున్నవి. భష్టమైపోయిన జాడధర్మమునకు అవి మూర్తరూపములు.

అట్లయ్యును భారతదేశము బ్రతికి యుండవలసిన దగుటచేత, ఈశ్వరాంశ మతాకసారి అవతరించి వచ్చెను. ధర్మము క్షీణించినప్పుడెల్ల అవతారము తాల్చివచ్చెదనని చాటి చెప్పిన భగవానుడు మరల వచ్చినాడు. ఈ పర్యాయము దక్షిణదేశమున అవతారము తాల్చినాడు. తన పదునారవ యేటనే గ్రంథములన్నిటిని వ్రాసి ప్రసిద్ధిగాంచిన ఆ బ్రాహ్మణ బాలుడు, బాల శంకరాచార్యులు ఉద్భవించినాడు! ఆ పదునారేండ్ల బాలుడు ఆ నాడు వ్రాసిన గ్రంథములను ఈ నాడు ప్రపంచమెల్ల, విస్మయ చకితమై, అద్భుతావిష్టమై చూచుచున్నది! ఆ బాలుడు నిజముగా అట్టివాడే! ఆతడు భారతదేశమును తొల్లింటి నిర్మలస్వచ్ఛదశకు తీసికొని రాబ్రయత్నించినాడు. ఆయన పూనిన ఈ మహోద్యమము ఎంతటిదో మీరే ఊహించుకొనుడు. ఆయన అవతరించునాటికి భారతదేశము ఎట్టి కల్లోల పరిస్థితులలో నుండెనో కొంతవఱకు మీకిప్పుడు తెలిపియున్నాను. మీరిప్పుడు సంస్కరింప బూనిన ఘోర దోషము లన్నియు ఆ పతనావస్థయొక్క ఫలితార్థములే! తార్తారులు, బెలూచీలు, మొదలగు ఘోరజాతులు భారత దేశమునకు వచ్చి జాడ్లులై పోయినారు; మనలో కలిసి

పోయినారు. వారి జాతీయాచారములను మనలో నెమ్మదిగా చొప్పించినారు. అందువలన మన జాతీయజీవన మంతయు మహా ఘోర బీభత్స దురాచార భూయిష్టమై పోయినది. శాద్ధులవలన ఆ బాలుడు సంపాదించుకొనిన పిత్రార్జితము ఇది! ఆ నాటినుండి ఈ నాటివఱకును భారత దేశమున జరుగుచున్న కృషియంతయు, వేదాంతధర్మ సాహాయ్యమున శాద్ధపతనావస్థనుండి దేశమును మరల పునరుద్ధరించుటే. అది ఇంకను జరుగుచునే యున్నది. (శ్రీ) శంకరులు మహాతత్వవేత్తయై అవతరించి, శాద్ధ వేదాంతమతముల సత్య తత్త్వార్థములు అంతగా భిన్నములు కావనియు, శిష్యులు గురువుయొక్క బోధను అర్థము చేసికొన జాలక పతితులైపోయి, జీవుడు లేడని, దేవుడు లేడని వాదించుచు, నాస్తికులై పోయిరనియు రుజువు చేసి లోక మునకు చాటి చెప్పినారు. అప్పుడు శాద్ధమతస్థులందఱును వెనుకటి మతములోనికి తిరిగి రా సాగిరి. కాని వారప్పటికే ఈ దురాచారము లెన్నిటికో అలవాటుపడి యుండిరి. చేయగల దేమున్నది?

అంతట తేజోవైభవమూర్తియగు (శ్రీ) రామానుజుల వారుద్భవించిరి. శంకరాచార్యులకు మహోజ్జ్వల బుద్ధి వైభవముతో తులదూగు హృదయవైశాల్యము లేదని నా భావము. రామానుజాచార్యుల హృదయము మహా దార మైనది. వీడితులకై ఆయన హృదయము వేదన నొందెను. వారియెడ ఆయనకు సానుభూతికలిగెను. అప్పటికి దేశాచారములలో కలిసిపోయి, ఎల్లెడల విజృంభించుచున్న

కర్మకలాపములను ఆయన సాధ్యమైనంతవఱకు సంస్కరించి పవిత్రీభూతము కావించినాడు. ప్రజలకు అత్యవసరములగు క్రొత్త కర్మలను, పూజా కలాపములను, ఏర్పఱచినాడు. ఇదికాక ఉత్తమాధ్యాత్మికపూజావకాశమును—బ్రాహ్మణుడు మొదలు మాలవాని వఱకును ప్రతివానికిని—కల్పించినాడు. ఇదియే శ్రీ రామానుజులవారు కావించిన మహాకార్యము! ఆ ఉద్యమము ఉత్తరముఖముగా పురోగమింప సాగినది. క్రమ క్రమముగా ఉత్తర భారతమంతయు వ్యాపించినది. ఆ తరువాత, మహమ్మదీయ పరిపాలన కాలమున అచ్చటి కొందఱు మహానాయకులు దానిని చేపట్టిరి. ఉత్తరదేశపు నవీనప్రవక్తలలో దీనిని చేపట్టిన మహానాయకులలో మహాజ్ఞుల బుద్ధిసంపన్నుడు శ్రీ చైతన్యులవారు.

శ్రీ రామానుజులవారి కాలమునుండి ఒక విశేషము మీరు గుర్తింపవచ్చును. ప్రతివానికిని ఆధ్యాత్మిక సాధనకు అవకాశము కల్పింపబడినది. శంకరాచార్యులవారికి ముందున్న ప్రవక్తలందఱును ఈ ధర్మమునే పాటించిరి. రామానుజులకు తర్వాతవచ్చిన ప్రవక్తలకును అయ్యదియే ధర్మసూత్రమై వెలసినది! శంకరాచార్యులవారు ఈ విషయమున అంగీకారములేనివారను ప్రతీతికి హేతువేమో నేను గ్రహింపజాలకున్నాను. అట్టి ప్రాతికూల్యము వారి గ్రంథములలో ఎచ్చటను నాకు గోచరించుట లేదు. శంకరాచార్యులవారి బోధలయందు లోకమునకు ఇట్టి భావముండుటకు కారణము చాలవఱకు బుద్ధభగవానుని విషయమునందు వలెనే వారి శిష్యులయొక్క అసమర్థత యనియే

నా తలంపు. ఉత్తరభారత సిద్ధపురుష శేఖరులగు శ్రీ చైతన్యలవారు పురాణకాలమునాడు గోపికలందు చూపట్టినట్టి ప్రేమోన్మాదమునకు మూర్తిభావమై వెలసిరి. ఆయన బ్రాహ్మణుడు; ఆ కాలమున తర్కమునకు ప్రసిద్ధి గాంచిన సద్వంశమునందు జన్మించినవాడు; తర్కశాస్త్రము నందు మహావిద్వాంసుడు; తర్కశాస్త్రబోధకుడు; జగద్విజయము సాధించిన తార్కికాగ్రగణ్యుడు; తర్కజ్ఞానమే జీవితమునకు పరమ గమ్యమని బాల్యమునుండి నేర్చుకొని నాడు. అయినను ఒక మహాత్ముని కరుణవలన ఆయన జీవిత మంతయు మాటిపోయినది. వాగ్వాదములను, తర్కవిద్వాగురుపదవులను పరిత్యజించినాడు! లోకమున భక్తిప్రబోధము సలిపిన గురువులలోనెల్ల అగ్రగణ్యుడైనాడు! వెట్టిచైతన్య డను పేరు వడసినాడు! వానిభక్తి వంగభూమియందంతటను వ్యాపించి ప్రతివానికిని భవక్లేశోపశాంతి కలిగించెను. వాని ప్రేమకు హద్దులు లేవు. పుణ్యపురుషుడు గాని పాతకి గాని, హిందువు గాని మహమ్మదీయుడు గాని, పవిత్రుడు గాని అపవిత్రుడు గాని, వీధి కెక్కిన వెలయాలు గాని, అందఱును వానికి ప్రేమపాత్రులే; అనుగ్రహపాత్రులే. కాలక్రమమున అన్నియు భ్రష్టమైపోయినట్లే వీని సంప్రదాయము సైతము చాలవఱకు ఈ నాడు భ్రష్టమైపోయినప్పటికి కూడ, పేద వారికి, పతితులకు, దుర్బలులకు, కులభ్రష్టులకు, సంఘబహిష్కృతులకు ఎల్లరకును శరణము నొసగుచున్నది.

కాని సత్యముకొఱకు ఒక్కవిషయమును నేనిచట చెప్పవలసియున్నది. వేదాంతమతావలంబులయందు అద్భుత

మగు భావవైశాల్యము గోచరించును. శంకరాచార్యులవారిని బాగుగా అర్థము చేసికొనినవా డెవ్వడును భారతదేశములోని వివిధ సంప్రదాయములన్నియు నిజముగా విభిన్నములని చెప్పడు. అట్లయ్యును శంకరులు కులతారతమ్యములను పాటించుటయందు గట్టి పట్టుదల గలవాడై యుండెను. ఇక వైష్ణవ గురువులో, కులవిషయక సమస్యలందు మహాదార్యమును, మతవిషయక సమస్యలందు అసహనభావమును ప్రదర్శించిరి.

వీరిలో ఒకరికి అద్భుతబుద్ధిబలము, రెండవవారికి అద్భుత హృదయవైశాల్యము కలదు. అట్టి బుద్ధిని, అట్టి హృదయమునుకూడ కలిగిన ఒక మహానుభావుడు జన్మింపవలసిన కాలము ఏతెంచెను. ధగద్ధగితమగు శంకరుని బుద్ధి విశేషమును, అద్భుతమగు చైతన్యని అఖండ విశాలహృదయమును, ఒకేశరీరములో కూర్చుకొని ఒకరు అవతరించుటకు కాలము పరిపక్వమయ్యెను. ప్రతి సంప్రదాయమును కల్పించినది ఒకేఆత్మ, ఒకేదైవము అని కనుకొనగలిగినవాడు ; ప్రతి జీవియందును భగవంతుని సాక్షాత్కరింపజేసికోగలవాడు ; పేదవారలకొఱకు, దుర్బలులకొఱకు, పీడితులకొఱకు, సంఘభ్రష్టులకొఱకు—ఒక్క భారతదేశములోనే కాదు, ప్రపంచమంతటను ప్రతివానికొఱకును—ఆరాటపడి సానుభూతితో తపించిపోవు హృదయముగలవాడు ; ఒక్క భారతదేశమందే గాక, ప్రపంచమంతటను, నిరంతరము ఒకదానితో ఒకటి పోరాడుకొనుచున్న అన్ని మతసంప్రదాయములకును అద్భుతసామరస్యముగూర్చు మహాత్కృష్ట

భావములను సంకల్పింపగల మహాజ్ఞుల బుద్ధివైభవము గలవాడు; బుద్ధి హృదయసమ్మేళనముగల సార్వత్రిక మతమును కల్పించు శక్తిగలవాడు: అవతరించు తరుణ మేతెంచెను. అట్టి పురుషోత్తము డొక్కడు ఈ లోకమున నవతరించెను. అట్టివాని పాదారవిందములచేత సంవత్సరముల తరబడి కూర్చుండు మహాభాగ్యము నా కబ్బినది. కాలము పరిపక్వమై, అట్టి మహాపురుషుడవతరింపవలసి వచ్చినది. కావున ఆయన అవతరించినాడు. ఇందొక విశేషము కలదు. పాశ్చాత్యుల అభిప్రాయములతో, పాశ్చాత్యభావములతో, నిండి కై పెక్కిపోయిన ఒక మహానగరముదాపున ఆయన అవతరించెను. భారతదేశము నందలి ఇతర నగరములన్నిటిని మించి కరుడుకట్టిన యూరపియను సంప్రదాయములతో మదించిపోయిన ఆ మహానగర ప్రాంతముననే, ఆయన జీవితకార్యము జరిగినది. పుస్తకజ్ఞాన మనునది ఎఱుగక, అచ్చోటున ఆయన నివసించినాడు. ఈ మహామేధావికి తన పేరును వ్రాయుటకూడ చేతకాదు. ఐనను మన విశ్వవిద్యాలయములనుండి వెలువడు అద్భుతధీమంతులగు పట్టభద్రులుపైతము ఆయనను మహామనీషాగ్రగణ్యునిగా తలదాల్చిరి! ఈ శ్రీరామకృష్ణపరమహంస అద్భుతచరిత్రుడు. ఆయననుగూర్చి చెప్పటకు చాల కాలము పట్టును. అంత అవకాశము నాకిప్పుడు లేదు. హైందవమహాపురుషులలో సిద్ధమూర్తియై ఆధునికయుగప్రవక్తయై వెలసిన ఆ శ్రీరామకృష్ణుని నామమునుమాత్రము ఇప్పుడు సంస్మరింతును. ఆయన ప్రబోధము ప్రస్తుతకాలమున ఎంత

యేని శ్రేయస్కరము. ఆ మహాపురుషునిలో దాగియున్న దివ్యశక్తిని గుర్తింపుడు. ఒక పేద పురోహితుని కుమారుడు ; ఏదో ఒక మారుమూలపల్లెలో పుట్టినవాడు ; ఊరుపేరులు లేని ఈ వ్యక్తి ఈ నాడు యూరపునందును, అమెరికా యందును, వేలకొలది జనముచేత యథార్థముగ పూజింప బడుచున్నాడు ! రే పింకను లక్షలాదిగా ఆయనను పూజింతురు ! భగవత్సంకల్పము ఎట్టిదో ఎవరికి ఎఱుక ?

సోదరులారా ! ఇప్పుడు ఈశ్వరసంకల్పప్రచారరీతిని మీరు చూడజాలకున్నచో, మీరు గ్రుడ్డివారే, జన్తాంధులే ! ఇంకొక అవకాశము దొరకునేని, ఈ మహాపురుషుని గుఱించిన వివరములను పూర్తిగా తెలుపుదును. నే నిప్పుడు ఏ సత్య వచనమునైనను మీకు బోధించియుండినయెడల, అది ఆయనది, ఆయనదే యనియు; సత్యముకాని, సక్రమము కాని, లోకోపకారకరముకాని ఏ విషయము చెప్పియున్నను, అది నాదే యనియు, దాని బాధ్యత యంతయు నా పైననే గలదనియు మాత్రము ఇప్పుడు మనవి చేయుచున్నాను.



మన ప్రస్తుత కర్తవ్యము

(చెన్నపురి, తిరువల్లి క్కేణి సారస్వత సంఘమున నొసగిన ఉపన్యాసము.)

ప్రపంచము సాగిపోవుచున్న కొలది, జీవన సమస్య ప్రతిదినమును అతిగంభీరమును, విశాలమును, అగుచున్నది. వేదాంతధర్మము మొదట దర్శింపబడినప్పుడే—ఆ ప్రాచీన కాలమునందే—జీవమంతయు అభిన్నమనెడు మహాసత్యము ప్రబోధింపబడియున్నది. ప్రపంచమునంతను తనతోడ లాగి కొని పోకుండ, విశ్వములో ఒక్క అణువైనను కదలజాలదు. ప్రపంచమంతయు వెన్నంటి రాకుండ ఏదియు పురోగమనము సాగింపజాలదు. సంకుచితదృష్టితో—అది జాతీయము కానిండు, సాంఘికము కానిండు—ఏ సమస్యయు పరిష్కారము కాజాలదని అనుదినము మనకు విశదమగుచునే యున్నది. ప్రతి సంకల్పము, ప్రపంచమంతటను వ్యాపించు నంతగా విశాలము కావలయును; ప్రతి ఉద్యమము, మానవ జాతినంతను—జీవకోటి నంతనుకూడ—తనలో ఇముడ్చుకొన జాలునంతదనుక క్రమాధిక వికాసము పొందవలయును. మనదేశము ప్రాచీనకాలమునందువలె కొలది శతాబ్దముల నుండి పురోగమింపకుండుటకు కారణము ఇందువలన విశదమగుచున్నది. మన మిట్లు భ్రష్టులమగుటకు గల కారణము లలో నొకటి, మన దృక్పథము సంకుచితమగుటచే మన కార్యములయొక్క ఫలవ్యాప్తి పరిమితమగుట!

ఒకే మహాజాతినుండి రెండు విచిత్రములగు ఉపజాతులు ఉద్భవించినవి. అవి వేర్వేరుపరిస్థితులలో, వేర్వేరు వాతావరణములలో, పడిపోయి, దేని కది తన ప్రత్యేక మార్గమున జీవిత సమస్యలను పరిష్కరించుటకు పూనుకొనినది. ప్రాచీన హిందూజాతియు, ప్రాచీన గ్రీకుజాతియునే ఈ ఉపజాతులు. హైందవాద్యుడు, ఉత్తరమున తుషార కిరీటములతో నొప్పారు హిమాలయ పర్వతములు, చుట్టును ప్రావాహిక సముద్రములం బోలు మధురజలపూరితములగు నదులు, ఎటుచూచినను దిగంతములవఱకు వ్యాపించినట్లున్న సాంద్రారణ్యములు తనకు అడ్డునిలువ, తన దృష్టిని అంత ర్ముఖము చేసినాడు. నిశితమేధాశాలియగు ఈతడు, తన్ను ఆవరించిన మనోహర ప్రకృతిదృశ్యముల ప్రేరణవలన అంతరదృష్టి గలవాడగుట స్వభావసిద్ధమే. ఈ విధముగా నిజమనఃపరిశోధనమే హైందవాద్యునకు స్వాభావికమై పోయినది. ఇక గ్రీకు ఆర్యుడన్ననో, సుందరములగు గ్రీకు ద్వీపరాశినడుమ ప్రవేశించినాడు. అతడాక్రమించిన భూభాగములో గాంభీర్యమునకు మించిన సౌందర్యము కలదు. వానిచుట్టునున్న ప్రకృతి నిరాడంబరసుందరమై నేత్రపర్వముగా నుండెను. కావున వాని మనస్సు సహజముగ బహిర్ముఖమై, బ్రాహ్మప్రపంచపరిశీలనకు పూనుకొనినది. తత్ఫలితముగ హిందూదేశమునందు పృథఃకరణశాస్త్రములు (Sciences of Analysis) అన్నియు, గ్రీసు దేశమునందు సమ్యక్కరణశాస్త్రము (Sciences of Generalisation) లన్నియు ఉద్భవమైనవి. హిందువుని బుద్ధి తన విశిష్టమార్గమున

నడచి, మహాద్భుత ఫలమును సాధించినది. ప్రస్తుతకాల మందునైతము హైందవుని తార్కికశక్తియు, మేధాశక్తియు సాటిలేనివి. ఏ ఇతర దేశబాలురకును మనబాలురు తీసిపోరు. వారితో పోటీపడినప్పుడెల్ల మనవారే విజయము గాంచుచున్నారు. బహుశః భారతదేశమును మహమ్మదీయులు జయించుటకు ఒకటి రెండు శతాబ్దముల పూర్వమే మన జాతియొక్క శౌర్యము నష్టపడిపోయియుండును. తత్ఫలముగా మనజాతియొక్క విశిష్టత హద్దులు మీఱపెరిగి పతితహేతు వయినది. ఆ పతనము భారతదేశమున నన్నిటియందును— చిత్రకళలందును, గానకళయందును, శాస్త్రములందును, ఇట్లు అన్నిటియందును—గోచరించుచు వచ్చినది. చిత్రకళ యందు విశాలమగు భావసంపద పోయినది; అంగసౌష్ఠ్యము అడుగంటినది; రూపకల్పనమున గాంభీర్యము తొలగినది; కేవలాలంకారదృష్టితో కూడిన జలుగుకూర్పులు బయలు దేసినవి; జాతియొక్క స్వతంత్రకల్పనాశక్తి విధ్వంసమైపోయి నట్లుండెను. గానమునందు ప్రాచీన సంస్కృతగానకళా లక్షణమగు ఆత్మోద్ధారకభావసంపద పోయినది. ప్రతి స్వరమును సుస్పష్టముగా స్వతంత్రమై నిలిచి అద్భుత సమరసభావమును కల్పనచేయుట అరుదైనది. ప్రతి స్వరమును, తన విశిష్టసౌందర్యమును కోల్పోయినది. ఆధునిక గానమంతయు అర్థవిహీనమగు స్వరసమ్మేళనము; గందర గోళమగు శబ్దవిన్యాసరాశి! గానకళయందలి భ్రష్టత్వమునకు ఇదియొక చిహ్నము. మీ ఆదర్శములందును స్వతంత్ర భావసంపద అడుగంటి, ఆలంకారికతయే ఎక్కువగా కాన్పిం

చును. మన అభిమానక్షేత్రమగు మతమునందు పైతము మహాభయంకర మగు పతనమే సంభవించినది. మనము నీరుత్రాగునప్పుడు, లోటాను కుడిచేతితో పట్టుకోవలయునా ఎడమచేతితో పట్టుకోవలయునా, అను నిట్టి ప్రధానసమస్యలను గూర్చి తర్కించుచు వందలకొలది సంవత్సరములు తమశక్తిని, బుద్ధిని, కాలమును బూడిదపోయుచున్న ఈ చచ్చుజాతి ఇంతకన్న ఏమిచేయగలదని మీ రాశింపగలదు? నేను మిమ్ము తాకవచ్చునా, మీరునన్ను తాకవచ్చునా? అటుల తాకినయెడల చేసికొనవలసిన ప్రాయశ్చిత్త మేమి? ఇట్టి వాదములతోడను, వంటయింటి విషయములను గూర్చిన చర్చలతోడను, దేశమునందలి మహామేధా సంపన్నులు శతాబ్దములకొలది కాలమును దుర్వ్యయము చేయుటకంటె మించిన భ్రష్టత్వము ఇంకేమి ఉండగలదు? జీవేశ్వరసంబంధమును గుఱించి ఎన్నడేని లోకమున ప్రచారముగాంచిన సిద్ధాంతములలోనెల్ల ఉత్తమోత్తమములు, సూక్ష్మాతి సూక్ష్మములు, మహామహిమాధ్యములు, అగు మహాసిద్ధాంతములకు నిధి యనందగు వేదాంతము అడవుల పాలై సగము నష్టమైనది; కొలదిమంది సన్న్యాసులు అందు కొంతకాపాడిరి. ఈ మహాజాతిలోని తక్కినవారందఱు ఒకరినొకరు తాకుట, అన్న వస్త్రముల తీరు, మున్నగు మహా సమస్యలను గూర్చి నిర్విరామముగా తర్కించుచుండిరి. మహమ్మదీయ సామ్రాజ్యము మనకు చాల ఉపకారములను సమకూర్చినమాట సత్యమే. ప్రపంచములో అత్యంత సీచ మానవుడు పైతము అత్యుత్తమపురుషవరేణ్యునికై నను

ఎప్పుడో ఒకసారి, ఏదియో కొంత, తాను నేర్పగలిగియే
యుండును. కాని అంతమాత్రముచేత జాతికి సత్త్వము
చేకూరదు. మహమ్మదీయ సామ్రాజ్యకాలమునకుపిమ్మట
మేలునకో కీడునకో, ఆంగ్లేయుల భారతదేశాక్రమణము
జరిగినది. ఏ ఆక్రమణమైనను అనర్థమే. ఏలయన ఒకరి
వశమైపోవుటయే అనర్థముగదా! విదేశీయుల పరిపాలన
అనర్థమనుటకు సంశయములేదు. కాని అనర్థమునుండికూడ
ఒక్కొక్కప్పుడు మేలుచేకూరుచుండును. ఇంగ్లీషువారి విజ
యము వలన గొప్పమేలే చేకూరినది. ఇంగ్లాండ్దేశాక
యూరపుఖండమంతయు అసలు గ్రీసు నాగరికతకు ఋణపడి
యున్నది. యూరపునాగరికతయందును, సంస్కృతి
యందును గ్రీసుదేశప్రభావము ప్రకటితమగుచుండును.
అచ్చటి ప్రతిభవనమును, ప్రతివస్తువును గ్రీసుసంప్రదాయ
ముద్రను ధరించియే యుండును. యూరపియను శాస్త్ర
ములును, కళలును గ్రీసుసాంప్రదాయకములేగాని వేఱు
గాదు. నేడు ప్రాచీనగ్రీసుదేశీయుడు భారతభూమియందు
ప్రాచీనహిందువును కలిసికొనవచ్చినాడు. ఈ విధముగా
విజాతి ప్రభావము నెమ్మదిగను నిశ్శబ్దముగను మనలో చొర
బడినది. ఇప్పటి మన విశాలదృక్పథమునకు, మన పున
రుద్ధరణోద్యమములకు, పైవానిసమష్టిబలమే కారణము.
జీవితమును గుఱించిన ఉదార విశాలభావములెన్నో మన
యెదుట నిలిచినవే. మొట్టమొదట మనము కొంత దిగ్భ్రాంతి
పొంది, సంకుచితమార్గము పట్టజూచినను, క్రమక్రమ
ముగా కొంతకాలమునకు ఈ ఉదారప్రేరణలు, ఈ విశాల

జీవితోద్దేశ్యములు, మన ప్రాచీన గ్రంథములందే కలవనియు, అవియన్నియు హైందవమతానుసారముగా నున్నవేయనియు గ్రహించి, సరియైనత్రోవకు వచ్చితిమి. మన పూర్వుల ప్రధానోద్దేశ్యములగూర్చిన గాఢవిమర్శఫలితమును ఆచరణలోనికి తెచ్చుటయే ఇప్పుడు జరుగుచున్నపని! విశాలభావముల వహించుట, బహిరంగప్రాంతములందు ప్రవేశించుట, ఇతరులతో సమ్మేళన మగుట, సర్వజనసమ్మతముగా వర్తించుట, మనకు గమ్యార్థములు. ఇంతవఱకును మనము రానురాను సంకుచిత హృదయులమై, అన్యుల సహవాసమునకు దూరులమై, మన శాస్త్రములలో చెప్పబడిన విధానములకు భిన్నముగా ప్రవర్తించుచు వచ్చితిమి.

మన మార్గమున అపాయములు చాల గలవు. ప్రపంచములోనికెల్ల మనమే మానవులమని తలంచు అత్యంత మూఢ భావము అందొకటి. భారతదేశము నెడ నాకెంత ప్రేమయున్నను, నేనెంతటి దేశాభిమానినైనను, మన పూర్వులయెడ నాకెంతటి పూజ్యభావమున్నను కూడ, ఇతర జాతులవారివలన మనము అనేకవిషయములను నేర్చుకొనవలసి యున్నామని నేను చెప్పక తప్పదు. మనము అందఱి పాదముల చెంతను కూర్చుండుటకు సంసిద్ధముగా నుండవలయును. ఏలయన, ప్రతివాడును మనకు గొప్ప పాఠములను నేర్పగలిగియే యున్నాడు. “కడజాతివానివలన నైనను, సీచపు పుట్టువుగలవానివలన నైనను, సుజ్ఞానమును స్వీకరింపుము. వానికి శుశ్రూషచేసి పరమార్థమును గ్రహింపుము” అని మన స్మృతికర్తయగు మనువు తెలుపు

చున్నాడు. మనము నిజముగా మనువుయొక్క యోగ్య సంతాన మగుదుమేని, వాని ఆజ్ఞల ననుసరించి నడవ వలయును. ఐహికధర్మములనుగాని, పారమార్థికధర్మములను గాని, మనకు బోధచేయగల ఎవరినుండియైనను సరే, నేర్చుకొనుటకు సంసిద్ధముగా నుండవలయును. అట్లయ్యును మనము గూడ ప్రపంచమునకు ఒక మహాధర్మమును బోధింప వలసి యున్నామనుటను మఱవరాదు. బయటి ప్రపంచముతో సంబంధములేకుండ మనకు జరుగదు. అటుల జరుగ గలదని ఇన్నాళ్లును మూఢులమై తలచియుంటిమి. అందుకు ప్రాయశ్చిత్తముగా వేయేండ్లు బానిసతనమును అనుభవించితిమి. మనము వెలుపలికిపోయి మన అనుభవములను ఇతరుల అనుభవములతో పోల్చి చూచుకొనకుండుటయు, మనచుట్టును ఏమి జరుగుచున్నదో గుర్తింపకుండుటయు, మన బుద్ధి భ్రష్టమైపోవుటకు గొప్ప కారణము! అందుకు శిక్ష ననుభవించితిమి. ఇంక నెన్నడును అటుల చేయమని చెంపలువేసికొందము. భారతీయులు దేశమును దాటి పోగూడదను నిట్టి మూఢ విశ్వాసములు అజ్ఞాన బాలలక్షణములు! నెత్తిమీద మొట్టి అట్టి వానిని తొలగింప వలయును. మీరు ఎంతెంతగా దేశమును దాటిపోయి ప్రపంచమందలి ఇతరజాతుల మధ్య సంచారము చేయుదురో, అంతంతగా మీకును మీ దేశమునకును క్షేమముకలుగును. ఈ విధముగా కొన్ని శతాబ్దములకు పూర్వమే మీరు చేసి యుండిన యెడల, మీపై రాజ్యముచేయవలయునని ఉబలాటపడు ప్రతిజాతికిని అడుగులకు మడుగులాత్తు దుర్గతి

మీకు తప్పియుండెడిదే! చైతన్యముయొక్క ప్రధాన చిహ్నము వికాసము. మీరు సజీవులై యుండదలచితిరేని వికాసమును పొందవలయును. వికాసముపొందుట ఘానిన మరుక్షణముననే మృత్యువు మిమ్ము కబళించివేయును. మీరు ప్రేమతో ప్రస్తావించినట్లు, నేను అమెరికాకును యూరపునకును వెళ్లితిని; జాతీయజీవనపునరుద్ధరణమునకును వికాసమునకును అదియే మొదటి చిహ్నమగుటచేత, నేను వెళ్లవలసివచ్చినది. ఈ జాతీయజీవనపునర్వికాసమును, ఆంతరంగికవిలసనమును, నన్ను విదేశములకు నెట్టుకొని పోయినవి. ఇంకను ఇదేవిధముగ వేలకొలది మందిని నెట్టుకొనిపోవును. ఈ జాతి సజీవమై నిలుచుటకు అట్లుజరుగవలసినదే! ఈ నూతనచైతన్యము జాతీయజీవన పునరుద్ధరణ చిహ్నములలో అతిప్రధానమైనది. ఈ నూతనచైతన్య వికాసమువలననే మానవజాతి సమష్టిజ్ఞానరాశికి మనవంతుగా నొసగవలసియున్న భాగము, సామాన్యప్రపంచోద్ధారణకు మన మర్పింపవలసియున్న కానుక, చెల్లింపబడుచున్నవి. ఇదొక క్రొత్తసంఘటనముకాదు. యుగయుగాంతరముల నుండి భారతీయులు కూపస్థమండూకములవలె ఈ దేశపు నాలుగుహద్దులలోపలనే సదా ముడుచుకొని కూర్చుండి యుండిరని మీలో ఎవరైనను తలతురేని, అది చాలపొరపాటు. అటుల మీరు తలంచినయెడల, మీ ప్రాచీనగ్రంథములను మీరు చదువలేదన్నమాట. ఈ జాతిచరిత్రమును మీరు సరిగా పరిశీలింపలేదన్న మాట. ఏ జాతియైనను సజీవమై యుండవలెనన్నచో, తనకు కలదాని నితరులకిచ్చి

తీరవలయును. నీవు ప్రాణదానము చేసినప్పుడే, నీ ప్రాణము నిలుచును. నీవు కైకొంటివా, దానికి బదులుగా ఇతరులకు ఇచ్చి తీరవలయును. తప్పదు. ఇన్నివేల సంవత్సరములనుండి మనము ఎటుల సజీవులమై యుండగల్గితిమనగా—తేలియని వారు ఎటుల అభిప్రాయపడినను—మనము ప్రపంచమునకు ఎప్పుడును ఇచ్చుచుంటిమి గనుకనే.

భారతదేశము చేయునది మతదానము! తత్త్వ శాస్త్రదానము! జ్ఞానదానము! పారమార్థికదానము! యుద్ధభటులు తనకు ముందు నడచి, తన మార్గమును నిరాటంకము చేయవలసిన యావశ్యకత మతమునకు లేదు. జ్ఞానము, వేదాంతము, రక్తప్రవాహములపైని తేలుచు పోవు నగత్యములేదు. జ్ఞానము, వేదాంతము నెత్తు రోడ్చుచున్న నరశరీరములపై అయఃపాదములతో నడచు నవికావు. దౌర్జన్యముతో అవి గమనమును సాగింపవు. అవి శాంతి ప్రేమలనెడు తెక్కలపై మెల్లగా, చల్లగా, తేలియాడుచు వచ్చును. ఎల్లప్పుడును అటులనే జరుగుచు వచ్చినది. కాబట్టి మనము మరల ఈయవలసియున్నాము. “హిందువులగు మీరు చేసినదేమున్నది? ఒక్కజాతినైనను ఎన్నడుగాని జయించినదిలేదే!” అని లండను నగరమున ఒక తరుణిమణి నన్నడిగినది. శూరుడును, వీరుడును, ఊత్రియుడును అగు ఆంగ్లేయుని దృక్పథమునుండి చూచిన యెడల ఆ మాట నిజమే—ఒక నరుడు ఇంకొకనిమీద సాధించిన విజయము మహాఘనకార్యమే. వాని దృష్టికి అది సత్యమే! కాని మన దృష్టికి అది అందుకు వ్యతిరేకమై

కాన్పించును. హిందూ దేశపు గొప్పతనమునకు కారణమేమి అని, నాలో నేను ప్రశ్నించుకొనినప్పుడు, మన మెన్నడును ఇతరులపై బడి జయింపకుండుటయే అని నాకు సమాధానము తోచును. అదియే మన ఘనత! మన మతము ఇతర మతములను ఎన్నడును లోబఱచుకొనలేదని 'వివేకవంతులు' సైతము మన మతమును నిరసించుచుండుట మీరు అనుదినమును వినుచుందురు. కాని ఇతరమతములకంటె మన మతమే శ్రేష్ఠతరమైనదనుటకు ఇదే కారణమని నా మనస్సునకు తోచుచున్నది. మన మతము ఇతరమతములను జయింపగోరదు; అది రక్తపాతము గావింపదు; అందఱుకూ దీవనలను, శాంతిని, ప్రేమను, సానుభూతిని తెలుపు వాక్కులే దాని ముఖమునుండి సదా వెలువడుచుండును! ఇచ్చట—ఇచ్చట మాత్రమే—అద్భుతపరసహనాదర్శము ప్రప్రథమమున బోధింపబడినది! ఇక్కడ—ఇక్కడ మాత్రమే—సహనము, సానుభూతి అను మహాధర్మములు ఆచరణలో పెట్టబడినవి. ఇతరదేశములలో అవి సిద్ధాంత రూపమున మాత్రమే నిలిచిపోయినవి. ఈ దేశముననే, ఈ ఒక్కదేశముననే, హిందువులు మహమ్మదీయులకొఱకు మసీదులను, క్రైస్తవుల కొఱకు చర్చీలను, నిర్మించి యిచ్చి నారు! కావున మన సందేశము అనేక పర్యాయములు ప్రపంచమునకు ప్రకటితమై యున్నదని మీరు కనుగొన గలరు. కాని ఈ ప్రకటనము నెమ్మదిగను, నిశ్శబ్దముగను, నిరాడంబరముగను జరిగినది. మన స్వభావమునకు, యోగ్యతకు, తగినట్లే ఈ ధర్మప్రచారముకూడ సాగినది.

మన ప్రత్యేకలక్షణము శాంతత, మానము. వాని వెనుక మహద్భూతశక్తి కలదు గాని, అది దార్జన్యరూపము తాల్చుదు. అది సర్వత్ర, భారతీయ సంకల్పముయొక్క వశీకరణశక్తిరూపమున, నిశ్శబ్దముగా వ్యాపించును. విదేశీయుడు మన వాఙ్మయమును చదువబూనినయెడల, మొట్టమొదట అతనికి వెగటు కలుగును. వానిని తత్క్షణమే ఉజ్జూతలూచి ఉద్రేకమును కల్పించి నెట్టుకొనిపోవు లక్షణములు మన వాఙ్మయమున కాన్పింపవు. యూరపియనుల దుఃఖాంతనాటకములను మన దుఃఖాంతనాటకములతో పోల్చిచూడుడు. వారివి అతిప్రవృత్తిపూరితములై తుణకాలములో ఉద్రేకము కలిగించును. కాని ఆ ఉద్రేకము అణగిపోవగనే ప్రతిక్రియ ప్రారంభమగును; మీ మనస్సుల నుండి అంతయు అదృశ్యమగును; కడిగివేసినట్లగును. భారతీయుల దుఃఖాంతనాటకములు వశీకరణ మాంత్రికుని ప్రభావమువలె నిశ్చలముగను, నిశ్శబ్దముగను, నిగూఢముగను పనిచేయును. అవి చదివినకొలది మిమ్ము సమ్మోహితుల నొనర్చును. మీరు కదలలేరు; బందీకృతులై పోవుదురు! మన వాఙ్మయమును తాకుటకు సాహసించిన వాడెల్ల దానికి వశమై పోవును; సదా బందీకృతుడై పడియుండును!

కంటికి కనరాక చెవులకు వినరాక, మెలమెల్లగా రాలుచు, అత్యంతసుందరములగు లేగులాబీలను పుష్పింపజేయు, కోమలనీహారవర్షమువలె ప్రపంచ విజ్ఞానమునకు భారతదేశము ఒసగిన ఈవి నిరాడంబరముగా పనిచేయును;

నిశ్శబ్దముగా, ఎవ్వరికి తెలియరాకుండు—కాని సర్వసమర్థముగా—లోకవిజ్ఞానము నంతను పరివర్తనము చేసినది. అది ఎప్పుడు అటులచేసెనో ఎవ్వరికిని తెలియదు. “భారతదేశములో గ్రంథకర్తల పేళ్లను తెలిసికొనుట చాల కష్టము” అని ఒకరు నాతో పలికిరి. “అదియే భారతీయుని ఉద్దేశ్యము!” అని నేనంటిని. ప్రాచీన భారతీయ గ్రంథకర్తలు ఆధునికులవలె, తాము ప్రకటించువిషయములలో నూటికి తొంబదివంతున ఇతరగ్రంథకర్తలనుండి దొంగిలించుచు, పైగా సిగ్గులేక ‘ఈ భావములన్నియు నావే’ అని ఉపోద్ఘాతములు వ్రాసికొనుచుండువాడుకారు. ఆ మహా మేధాసంపన్నులు మానవజాతి హృదయములలో అద్భుత పరివర్తనము కల్పించు గ్రంథములను వ్రాసి, తమ పేరునైనను అందు ఉదాహరింపక, తమ పుస్తకములను మాత్రము భవిష్యత్సంతానమునకు సంక్రమింపజేసి నిరాడంబరముగా మరణించుటతో తృప్తిపడిరి. మన తత్వశాస్త్రములను రచించిన గ్రంథకర్తలెవ్వరో ఎవరెఱుగుదురు? మన పురాణముల వ్రాసిన వారెవ్వరో ఎవరికి ఎఱుక? వారందఱును వ్యాసుడనియో, కపిలుడనియో, ఏదోయొక సామాన్య నామముతో వ్యవహరించుకొనిరి! వారలు సత్యముగా శ్రీకృష్ణుని బిడ్డలు! వారు నిజముగా గీతానుష్ఠానపరులు! “కర్మణ్యేవాధికారస్తే మాఫలేషు కదాచన!” (కర్మచేయుటకే నీకు అధికారము కలదుగాని, దాని ఫలమునకు నీకు అధికారములేదు) అను సూత్రమును అనుసరించి వారు వర్తించిరి!

ఈ విధముగా, భారతదేశప్రభావము ప్రపంచముపై పనిచేయుచున్నది. కాని దాని కొకసదుపాయము అవసరము. వర్తకపు సంబారముల వలెనే, భావములును ఎవరో ఒకరు సిద్ధముచేసిన మార్గములవెంట మాత్రమే వ్యాపింప గలవు. ఒకచోటినుండి మఱొకచోటికి ప్రయాణము చేయవలె నన్నచో భావములకుకూడ మార్గములు సిద్ధమై యుండ వలయును. ప్రపంచచరిత్రలో ఒక మహాజాతి విజృంభించి, దిగ్విజయముగాంచి, ప్రపంచమందలి వివిధప్రాంతములను ఒక్కచో జతగూర్చినప్పుడెల్ల, ఆ మార్గముల వెంట భారతీయతత్వవిద్య ప్రవహించి, ప్రతిజాతియొక్క రక్తనాళముల లోనికి చొరబాటుచు వచ్చినది. జౌద్ధమతము అవతరించుటకు పూర్వమే భారతతత్వవిద్య విశ్వవ్యాప్త మగుచుండి నట్లు అనేక నిదర్శనములు చూపట్టుచున్నవి. జౌద్ధమత వ్యాప్తికి పూర్వమే చీనాలోనికిని, పర్ష్యాలోనికిని, తూర్పు సముద్రమునందలి ద్వీపగణములోనికిని వేదాంతము వ్యాపించినది. గ్రీకుల ధీశక్తి ప్రాక్రప్రపంచమునంతను ఒకటిగా స్మృతము గావించినప్పుడు, భారతీయ వేదాంతము కూడ వ్యాపించినది. తమ నాగరికతను గూర్చి క్రైస్తవులు ఎంతగా డంబములు కొట్టుకొన్నను, వారి మతము భారతీయతత్వశాస్త్రములోని స్వల్పాంశముల సముదాయము మాత్రమే! జౌద్ధమతము మిక్కిలి మహనీయమైనదేగాని, అది మన మతమున నుద్భవించి, దాని కెదురు తిరిగి విడివడిన బిడ్డయే! క్రైస్తవమతము మన మతము ననుకరించునట్టి ఒక అతుకులబాంత! ఈ చక్రగతి మరల ప్రారంభ

మైనది. ప్రపంచమునందలి ఆయా భాగములను సమ్మేళనము చేయుచు ఆంగ్ల సామ్రాజ్యాధికారము ప్రబలుచున్నది. ఇంగ్లీషువారిబాటలు పూర్వపు రోమనులబాటలవలె నేల మీద ప్రాకులాడుటతో తృప్తిపడక, మహాసముద్రములందు నైతము అన్నివైపులకును నాగలిచాల్సవలె అనుదినము వ్యాపించుచున్నవి. ఒక మహాసముద్రమునుండి మఱొక మహాసముద్రమునకు ఇంగ్లాండుబాటలు నిరాటంకముగా పరుగులిడుచున్నవి. ప్రపంచమందలి ప్రతిదేశము ప్రతిఇతర దేశముతోడను లంకెవేసికొనుచున్నది. నూతన వార్తా హరునివలె విద్యుచ్ఛక్తి మహద్భూతవ్యాపారమును నడపుచున్నది. ఈ పరిస్థితులన్నింటివలనను, భారతదేశము పునర్జీవముగాంచి ప్రపంచ పురోభివృద్ధికిని, నాగరికతావ్యాప్తికిని, తనవంతు దోహదముచేయుటకు సిద్ధముగా నున్నది. ప్రకృతినన్ను నెట్టుకొని పోయినదో అన్నట్లు, నేను ఇంగ్లాండు అమెరికాలకు పోయి మతప్రచారము సాగించుట ధాని ఫలితమే! భారతదేశము ప్రపంచమునకు ఆధ్యాత్మిక నాయకత్వము వహించు తరుణము ఏతెంచిన దని మనలోని ప్రతి వారును గ్రహించియుండవలెను. మిక్కిలి అనుకూలముగా నుండు ఈ వాతావరణములో భారతీయభావరాశి, వైదాంతికముగను, పారమార్థికముగను మఱొకసారి బయలు వెడలి ప్రపంచమును జయింపవలసియున్నది. కాబట్టి మన కిప్పు డేర్పడిన సమస్య దినములు గడచినకొలది బ్రహ్మాండాకృతి తొల్పుచున్నది. మనదేశమును మాత్రము పునరుద్ధరించుకొన్న చాలుననుకొనుట తగదు. అదొక స్వల్ప

విషయము. నా బుద్ధికి ఊహగమనముచేయుట అలవాటు. హైందవజాతి ప్రపంచమునంతను జయింపవలయునని నా సంకల్పము!

ప్రపంచములో అనేక దిగ్విజయములు సాధించిన గొప్పగొప్ప జాతులుగలవు; మనముగూడ ఒకప్పుడు విజయ శీలురమే! మన విజయచరిత్ర మతవిషయకమును, అధ్యాత్మ విషయకమును అని భారతీయమహాచక్రవర్తి అశోకుడు అభివర్ణించి యున్నాడు. మరల ఇంకొకసారి భారతభూమి ప్రపంచమును జయింపవలసియున్నది. ఇదియే నా జీవిత స్వప్నము! మీరుకూడ మీ మనస్సులలో అదే స్వప్నమును గాంచుచు, ఆ స్వప్నమును ప్రత్యక్షానుభవమునకు తెచ్చుకొనుటకై అహోరాత్రములు నిర్విరామముగా కృషిసలుపుదురుగాక! “ముందు మీ ఇల్లు చక్కబెట్టుకొనుడు. ఆ పిమ్మట రచ్చలకెక్కి ‘రాచకార్యములు’ నిర్వహింపవచ్చును” అని ఎవరైనను మీతో అనవచ్చును. కాని ఒక్కవిషయము మీకు స్పష్టముగా చెప్పుచున్నాను. మీ మంచి మీరు చూచుకొనుటకంటె ఇతరుల మంచికై కృషిసలుపుట వేయిరెట్లు పవిత్రకార్యము. నముద్రములను సైతము దాటిపోయి, వేదాంతభావములను విదేశభాషలలో ప్రచారముచేయుచు, అచ్చటిప్రజలకు సేవచేయుటే, మీకు మీరు చేసికొనగల ఉత్తమోత్తమసాహాయ్యము! ఇతర దేశములను మీ తత్త్వవిద్యలతో విజ్ఞానవంతముగ చేయుటకై మీరు చేయుప్రయత్నము మీ దేశమునకు ఎంతటి ఉపకారముచేయగలదో ఈ సభయే రుజువుచేయుచున్నది.

నా బోధలు భారతదేశముకొఱకుమాత్రమే అని హద్దు పెట్టుకొని నేను ఇంట గూర్చున్నచో, నేను ఇంగ్లాండు అమెరికాలకు పోయివచ్చుటచేత ఈ దేశమునకు కలిగిన లాభములలో పాతిక భాగమైనను కలిగియుండెడిది కాదు! మన కిప్పుడు పరమగమ్యము ఇదియే! భారతదేశము ప్రపంచమునంతను జయింపవలయును! మీలో ప్రతివాడును అందుకొఱకై సిద్ధపడవలయును. ప్రపంచ విజయముతప్ప, అంతకుతక్కువ మఱెద్దియు మనకక్కఱలేదు. అందు కొఱకై మనమందఱమును సన్నద్ధులముకావలెను. సరములు తెగునట్లు పెనగులాడవలెను. విదేశీయులు వచ్చి తమసేనలతో మనదేశమును ముంచివేయుదురుగాక, మీరు లక్ష్యముచేయవలదు! భారతపుత్రులారా! లెండు! మీ అధ్యాత్మతత్త్వముతో ప్రపంచమును జయింప రండు! 'ద్వేషమును ప్రేమయే జయింపగలదు. ద్వేషమే ద్వేషమును జయింపజాలదు' అను నుడి ప్రప్రథమమున ఈ భారత భూమియందేకదా ప్రకటింపబడినది! నాస్తికతయు, దాని అనర్థములును నాస్తికవాదముచే ఎన్నడును జయింపబడజాలవు. సేనలను సేనలతో జయింపబూనినచో అవి పెరిగి పోయి మానవజాతులను పశువులమందలుగా మార్చి వేయును! పాశ్చాత్యప్రపంచమును వేదాంతమే జయింపవలయును. తమ జాతులు సురక్షితముగా నుండుటకు తమకు కావలసినది పారమార్థికతయే అని వారు నెమ్మది నెమ్మదిగా గ్రహించుచున్నారు. వారు దానికొఱకై ఎదురు చూచుచున్నారు; ఆతురపడుచున్నారు. అది యెందుండి వచ్చును?

భారతమహద్దుల సందేశములను చేకొని, ప్రపంచమండలి ప్రతిదేశమునకును వెడలుటకు సంసిద్ధులుగానున్న పురుషులెక్కడనున్నాడు? అట్టి ధీరహృదయులు ధర్మప్రచారమున తోడ్పడుటకు కావలయును! అట్టి సాహసవంతులగు ప్రచారకులు పరదేశములకుపోయి, ఉత్తమవేదాంతధర్మములను వెదజల్లవలయును! ప్రపంచమునకు వేదాంతబోధ అత్యవశ్యకముగానున్నది. అది లేదేని ప్రపంచము వినాశము చెందును. పాశ్చాత్య ప్రపంచమంతయు నేజోరేపో భగ్గుమని మంటలు వెలిగిక్కనున్న అగ్నిపర్వతముఖమున నున్నది. రేపై నను అది పటాపంచలై పోగలదు. వారు ప్రపంచపు మారుమూలలకు పైతము పోయి గాలించినారు. ఎక్కడను వారికి శాంతి చిక్కలేదు. సౌఖ్యములను భోగములను పరిపూర్ణముగ అనుభవించి చూచి, అంతయు బూటకమని చివరకు గ్రహించినారు. భారతీయ వేదాంతమును పాశ్చాత్యహృదయములందు గాఢముగా నాటుకొను నట్లు ప్రచారముచేయుటకు ఇదియే మంచితరుణము! కాబట్టి చెన్నపురియువకులారా! ఈమాటను జ్ఞప్తియందుంచుకొనుడని మిమ్ము మఱిమఱి కోరుచున్నాను. మనము దేశాంతరములకు పోవలయును; మన వేదాంతముతోడను, తత్త్వశాస్త్రముతోడను లోకమును జయించి వేయవలయును. ఇంక మార్గాంతరములేదు. మనము ఆ పని చేసితీట వలయును; లేదా చావవలయును. మన జాతీయజీవనము నిలుచుటకును, అది ఉజ్జీవమై సత్త్వమయమై విరాజిల్లుట

కును, భారతీయవేదాంతముతో లోకమును జయించుటయే
ఏకైక కమార్గము!

వేదాంతవిద్యతో ప్రపంచమును జయించుట అనగా,
ఉజ్జ్వలనహేతువులగు ధర్మములను ప్రచారముచేయుటయే
నా అభిప్రాయముగాని, అనేక శతాబ్దములనుండి మనము
పట్టుకొని ఊగులాడుచున్న మూర్ఖాచారము లన్నిటిని ప్రచా
రము చేయుట అని కాదు. వీనిని ఇక్కడే పెరికివేసి, కట్ట
కట్టి ఆవల పారవేయవలయును. అప్పుడుగాని వానికిశాశ్వత
వినాశము చేకూరదు. ఇవియే మనజాతి పతనమునకు కారణ
ములైనవి. ఇవియే మన మెదడును మొక్కపఱచినవి. అట్టి
మెదడు ఉన్నతములగు గంభీరభావములను సంకల్పింపజాలదు;
దానికి స్వతంత్రయోచనాశక్తి యుండదు. అది నిర్వీర్యమై,
మతముపేరిట చెల్లుబడియగుచున్న నానావిధక్షుద్రమూర్ఖ
భావములతో కలుషితమైయుండును. ఈ మెదడును గుఱించి
మనము కొంచెము జాగ్రత తీసికొనవలయును. ఇక్కడ,
భారతదేశమున, అపాయము లనేకము మన కంటిఎదుట
గోచరించుచున్నవి. శుద్ధనాస్తిక వాదము ఒకపక్షమున!
క్షుద్రమూర్ఖాచారనిరతి రెండవపక్షమున! ఈ రెండు తిరు
గలిరాశ్యమధ్యను పడకుండ మనము తప్పించుకొనవలసి
యున్నది. పాశ్చాత్యవిజ్ఞాన మనెడు మధ్యమును త్రావిన
కైపుతో, తనకు సమస్తమును తెలిసి పోయిన దనెడు
ఘనుడు నేడు బయలుదేరినాడు! ప్రాచీనఋషుల పేరు
విన్నంతనే ఆతనికి నవ్వువచ్చును! హిందూవిజ్ఞాన మంతయు
వాని దృష్టిలో పనికిరాని చెత్త! తత్త్వసిద్ధాంతములు పసి

పిల్లల పిచ్చికూతలు! మతధర్మములు బుద్ధిహీనుల వెఱ్ఱి అలవాట్లు! ఇక రెండవపక్షమున, అతివాదము చేయుచు అన్యులపొడ గిట్టని పండితుడు గలడు! ఆయన ప్రతిశకున మునకును బండెడు వ్యాఖ్యానములు రచించుచు కూర్చుండును; తన శాఖాసంప్రదాయమునకును, తన ఇష్టదేవతలకును, తన గ్రామసంబంధమగు ప్రతి మూర్ఖాచారమునకును తత్త్వసిద్ధాంతములను, వేదాంత ధర్మములను ఇంకను ఏవేవియో క్రోడీకరించుచుండును. అదియంతయు దేవునికి ఎఱుక! ప్రతిక్షుద్ర గ్రామాచారమును వానికి వైదిక ధర్మము గనే గోచరించును! వాని అభిప్రాయములో—దాని నిర్వహణము మీదనే జాతీయజీవనమంతయు ఆధారపడి యున్నట్లుండును! ఈ రెండుపక్షములనుగూర్చియు మీరు అతి జాగరూకతతో మెలగవలయును. మీ రందఱును నాస్తికవాదులై పోయినను నా కిష్టమేగాని, మూర్ఖాచారములతో వెఱ్ఱులై పోవుటమాత్రము తగదు. ఏల యన, నాస్తికుని యందు చైతన్యముండును. వాని నొకరీతిగా సవరింపవచ్చును. కాని మూర్ఖావేశము పట్టువడెనా, మెదడు భ్రష్టమైపోయినట్లే! అదిపోయెనా, జీవితము భ్రష్టమై పోయినట్లే! ఈ రెంటినుండి జాగ్రత్తగా తప్పించుకొనుడు. ధైర్యవంతులును సాహసవంతులును మనకు ఇప్పుడు అవసరము. రక్తమునందు జవము, నరములందు సత్త్వము కావలయును. ఇనుమునుబోలు కండరములు, ఊక్కువంటి నరములు కావలయునే గాని నిలుకడలేక ఊరక జారిపోవు పిచ్చిఊహ లెందుకు, తగులబెట్టనా? మర్మమనునది యుండ

గూడదు. సత్యమతమున మర్మము లేదు. వేదములందుగాని, వేదాంతమునందుగాని, సంహితలలోగాని, పురాణములలోగాని, ఏమైన గుప్తత గలదా! పూర్వకాలపు ఋషులు తమ మతమును ప్రచారము చేయుటకై ఏమేని రహస్య సంఘములను నెలకొల్పిరా! తమ మహాధర్మములను మానవ కోటికి అందించునపుడు ఏలాటి హస్తలాఘవమర్మములను పయోగించినట్లు ఎందేని వ్రాయబడియున్నదా! రహస్య ప్రచారము, మూఢవిశ్వాసము, దుర్బలతకు చిహ్నములు! పతనమునకు, మరణమునకు చిహ్నములు! కాబట్టి వాని విషయమై జాగ్రత్తగా నుండుడు. ధీరులై మీ కాళ్లమీద మీరు నిలబడవలెను. మన వేదాంతమునందు అత్యద్భుత విషయములు కలవన్నమాట సత్యము. మన పరిమితభావ ప్రమాణమునుబట్టి వానిని అతాకిక విషయములని మనము పలుకవచ్చును. కాని వానిలో ఒక్క దానియందును నిగూఢత, మర్మము, రహస్యముకలవని చెప్పజాలము. మతధర్మములు రహస్యమైనవనిగాని, హిమాలయపర్వతశిఖరములపై చేరిన రహస్యసంఘముల సొత్తనిగాని, ఈ దేశమున పూర్వమెన్నడును పలుకబడి యుండలేదు. నేను హిమాలయ పర్వతములకు పోయితిని. మీరు పోలేదు. అవి యిక్కడికి చాలవందలమైళ్ళదూరము. నేను సన్నాహిని. గడచిన పదునాలుగు సంవత్సరములనుండి పాదచారినిై తిరుగుచున్నాను. ఈ రహస్యకూటములు ఎక్కడను లేవు. ఈ పిచ్చినమ్మకములు పెట్టుకొనకుడు—అంతకన్న మీరు కేవల నాస్తికులై పోవుటే మీకును మీ జాతికిని ఔషమము. అప్పుడు

మీ బలము నిలిచియుండును. కాని ఇట్టివానివలన మీకు లభించునది భ్రష్టత్వమును మరణమును మాత్రమే! బుద్ధి పాటవముగలవారు ఈ మూఢవిశ్వాసములతో కాలము గడపుటయు, అసహ్యములగు పిచ్చినమ్మకములను సమర్థించుటకై అంతరార్థములు కల్పించుచు వృథాకాలయాపన చేయుటయు మానవజాతికే అవమానకరము! ధైర్యము వహింపుడు. ప్రతిదానిని ఆ విధముగా సమర్థించుటకై ప్రయత్నింపకుడు. మనలో చాల మూఢాచారములున్న మాట నిజమే. మన శరీరముమీద పొడమచ్చలు పడినవి; పుండ్లును గలవు. వీనిని రూపుమాపుకొనవలయును; శస్త్రచికిత్స చేసికొనవలయును. వానిని పూర్తిగా నిర్మూలముగావింపవలయును. కాని ఇవి మనమతమును, మనజాతీయ జీవనమును, మనఆధ్యాత్మికతను ధ్వంసముచేయునవి కావు. ప్రతి సత్యధర్మసూత్రమును సురక్షితముగానే యుండును. ఈ పొడమచ్చలు ఎంత త్వరగా తొలగింపబడునో అంత శీఘ్రముగా, సత్యధర్మసిద్ధాంతములు అధిక తేజముతో ప్రకాశింపగలవు! వానిని అంటిపట్టుకొని యుండుడు!

ప్రతి మతమువారును తమమతమే విశ్వజనీనమని వాదులాడుచుండురు. విశ్వజనీనమత మెన్నటికిని కలుగదని నా భావము. ఒకవేళ అట్టిమతము కలదనుచో, మన మత మొక్కటి మాత్రమే అట్టిదని చెప్పుటకు కొంతయేని వీలున్నది. మతేమతమునకును అటువంటి అవకాశము లేదు. ఏలయన, తక్కిన మతములన్నియు ఎవరో ఒకపురుషుని మీద గాని, పురుషులమీద గాని, ఆధారపడి పుట్టినవి.

అవన్నియు చారిత్రక పురుషుడని తన్మతస్థులు వక్కాణించు ఒకానొకపురుషుని జీవితము చుట్టును అల్లబడినవి. వారు తమ మతమునకు ఏది బలము నిచ్చునని భావించుచున్నారో, అది నిజముగా దాని దౌర్బల్యమే! ఏలయన, ఆ పురుషుని గుఱించిన చారిత్రకగాధ సత్యముకాదని మీరు రుజువు చేసెతిరేని, ఆ మతనిర్మాణ మంతయు నేల గూలి పోవును. ఈ గొప్ప గొప్ప మతనిర్మాతల జీవితాంశములలో సగ మైనను చారిత్రకముగా సత్యముకావని రుజువైనది. తక్కిన సగపాలు సంశయగ్రస్తమై ఊగులాడుచున్నది. అందుచే ఆ మతకర్తల పలుకులే ఆధారముగా గల మతధర్మములెల్ల రూపుమాసి, గాలిలో కలిసి పోవుచున్నవి! మనకును పురుష వరేణ్యులెందఱో ఉన్నప్పటికిని మన మతధర్మములు వారిపై ఆధారపడినవి కావు. శ్రీకృష్ణుని మహిమ ఆయన వేదాంతబోధ చేయుటలో గొప్పవాడగుటవలననే కలిగినది కాని, వ్యక్తిత్వేన శ్రీకృష్ణుడగుటవలన కాదు. లేనిచో, బుద్ధుని నామమువలెనే కృష్ణుని నామముకూడ ఈ దేశమున క్రమక్రమముగా మాసిపోయి యుండును. మనము భక్తి గౌరవములు చూపునది సదా ధర్మసిద్ధాంతములకే గాని, నరులకు గాదు. నరులు మూర్తిమంతములయిన సిద్ధాంత ములుగామాత్రమే, అనగా ఆ సిద్ధాంతములకు నిదర్శన ములుగా మాత్రమే, ఆదరింప బడుచున్నారు. సిద్ధాంతములు సుస్థిరముగ నుండినయెడల ఇట్టి నరులనేకులు వేలకొలది, లక్షలకొలది, రాగలరు! ధర్మసిద్ధాంతము సురక్షితమై నిలిచిన యెడల, బుద్ధునివంటిపురుషులు వందలకొలది, వేల

కొలది, పుట్టుకొని రాగలదు! కాని సిద్ధాంతము ధ్వంసమై మఱపున బడిపోయి, జాతీయ జీవితమంతయు ఎవరోయొక 'చారిత్రకపురుషుని' చుట్టును అల్లుకొనియుండజూచుచో, ఆ మతమునకు వినాశము తప్పదు! నరులపై ఆధారపడక, సిద్ధాంతములపై మాత్రమే ఆధారపడియుండు మతము మనది ఒక్కటే! అట్లని పురుషుల కవకాశము లేకపోలేదు. లక్షల కొలంది పురుషులకు అవకాశము కలదు. కాని అట్టివారిలో ప్రతివాడును, ఆ ధర్మసూత్రములకు నిదర్శనరూపముగా నుండవలయును. ఈ విషయమును మనము మఱవదగదు. మన సిద్ధాంతము లన్నియు సురక్షితముగా నున్నవి. వానిలో ప్రతిదానిని చెక్కుచెదరకుండ కాపాడి, కాలగతిని వచ్చు దుమ్ము ధూళి చేరకుండ, శ్రద్ధతీసికొనుట మన కర్తవ్యము. మనజాతికి మరల మరల అధోగతి పట్టినను, వేదాంతధర్మములు ఎన్నడుగాని కళంకితములు కాకుండ అట్లే నిలిచి యుండుట అబ్బురమగు విషయమే! ఎంతటి దుష్టుడును వాణ్ణి హింద దుష్కృత్తి పోయుటకు సాహసింపలేదు. ప్రపంచము లోనికెల్ల, చక్కగా కాపాడబడిన ధర్మశాస్త్రములు మనకే మాత్రమే! ఇతరుల గ్రంథములతో పోల్చిచూచిన యెడల మన గ్రంథములందలి ధర్మోపదేశములసారమును నాశము చేయుటగాని, క్రొత్తకల్పనలను తెచ్చి వీనిలో చొప్పించుటగాని, వాక్యములు తికమకలుచేయుటగాని తటస్థింపలేదనిదే చెప్పవచ్చును. నరునిబుద్ధిని పరమప్రాప్యమగు ఆదర్శము వైపునకు నడపుచు ప్రథమమున ఎట్లుండెనో అవి నేటికిఁ అట్లే యున్నవి.

వైదికసూత్రములకు వేర్వేరు భాష్యకర్తలు వేర్వేరు అర్థములను వ్రాసిరి. ఆ అర్థములను గొప్ప గొప్ప ప్రబోధకులు ప్రచారముగావించిరి. వానిని ఆధారము చేసికొని అనేక శాఖాసంప్రదాయములు సృజింపబడినవి. వేదములలో పరస్పరము విరుద్ధములై చూపట్టు భావము లనేకము కాన్పించును. పూర్తిగా ద్వైతభావముగల వాక్యములు కొన్ని గలవు. పూర్తిగా అద్వైతబోధకములగు నవియు మఱికొన్ని గలవు. ద్వైతవాదియగు భాష్యకర్త, అంత కన్న నేమియు చేయలేకపోవుటచేత, అద్వైతపరములగు వాక్యములను చిదుకగొట్టజూచును. వానికి ద్వైతపరమగు అర్థమును కల్పనచేయును. అద్వైతపక్షము వహించు భాష్యకర్తయు ద్వైతపరములగు వాక్యములను అదే తీరున ఆదరించును. ఇది వేదములయొక్క దోషముగాదు. వేదము లన్నియు సంపూర్ణముగ ద్వైతపరముగనే యున్నవని రుజువుచేయబూనుట బుద్ధిలేనిపని. అవన్నియు పూర్తిగా అద్వైతబోధకములే అని రుజువు చేయబూనుటయు, అందుకు సమమగు బుద్ధిమాలినపనియే! అవి ద్వైతపరములుగను, అద్వైతపరములుగను, కూడనున్నవి. సూత్రముగా లభించిన భావముల మూలమున మనము ఈ నాడు వానిని మునుపటివారికన్న సరిగా అర్థముచేసికొనగల్గుచున్నాము. బుద్ధియొక్క పరిణామమునకు ద్వైతాద్వైతపరములగు భావనావిశేషములు రెండును అవసరములే అనియు, అందువలననే ఆరెంటిని వేదములు ఆదరించి బోధించుచుండుననియు, నా యభిప్రాయము. అవి మానవజాతిని కరుణించి,

ఉన్నతగమ్యమును చేర్చునట్టి సోపానముల నన్నిటిని చూపుచున్నవి. ఆ సోపానములు, పరస్పరవిరుద్ధములు కానే కావు. అదంతయు పసివారిని విభ్రాంతుల చేయుటకై ప్రయోగింపబడిన వ్యర్థపదజాలము కాదు. పసివాండ్ర కొఱకేగాక, వయసు వచ్చినవారికికూడ అవి అవసరమే! మన కొక శరీరము ఉండునంతకాలము, శరీరమును మనమును ఏక మనెడు అధ్యాస మనను పట్టుకొని యుండునంతకాలము, ఐదు జ్ఞానేంద్రియములు గలిగి మనము బాహ్య ప్రపంచమును చూచుచుండు నంతకాలము, సగుణబ్రహ్మము మనకు తప్పక అవసరమే! ఇట్టి భావము లన్నియు మనకు కలిగియుండునంతవఱకు, (శ్రీ) రామానుజాచార్యులవారు నిరూపించినట్లు, భగవంతునిగూర్చిన, ప్రకృతినిగూర్చిన, జీవాత్మనుగూర్చిన భావములన్నింటిని మనము స్వీకరింపవలసినదే! ఈమూటిలో ఏఒక్కదానినితీసికొన్నను, తక్కినరెంటినికూడ తీసికొని తీరవలయును. గత్యంతరములేదు. కాబట్టి బాహ్య ప్రపంచము నీకు గోచరించుచున్నంతకాలము, సగుణదైవతము, సగుణజీవాత్మ లేవనుట కేవలము ఉన్మాదము. కాని, మానవబుద్ధి తన హద్దులనుదాటి, ప్రకృతినికూడ దాటి, 'అచ్చోటును చేరజాలక, వాక్కు మనస్సుతోసహా వెనుకకు తిరిగి వచ్చును' అని శ్రుతిలో వర్ణింపబడిన తేత్రములు చేరు తరుణములు మహాపురుషుల జీవితములం దొక్కొకసారి రావచ్చును. "అక్కడికి కన్నులు చేరజాలవు; వాక్కు చేర జాలదు; మనస్సును చేరజాలదు." "మనము దానిని ఎఱుగుదు మనిచెప్పజాలము; ఎఱుగ మనియు చెప్పజాలము".

నడుని ఆత్మ ఇట్లు పరిమితముల నన్నింటిని అతిక్రమించిన ఊణముననే “నేనును ఈ విశ్వమును ఒక్కటే”, “నేనును బ్రహ్మమును ఒక్కటే” అనెడు అద్వైతభావము అతని ఆత్మయందు మెఱపువలె తళుక్కుమనును. ఈ ఎఱుక జ్ఞానమువలనను, తత్త్వవిచారమువలనను మాత్రమేగాక, ప్రేమమహిమవలన కూడ కొంతవఱకు లభించును. శ్రీకృష్ణుడు అదృశ్యుడు కాగా, గోపికలు అతనిం గాంచలేక, మిగుల దుఃఖితలై కొంతవడికి వారి మనస్సులలో శ్రీకృష్ణభావము బలీయముకాగా, ప్రతి గోపికయు తన తనువును మఱచి, తానే శ్రీకృష్ణుడని భావించి, అతనివలె అలంకరించుకొని అతనివలెనే లీలలు సలుప నారంభించినట్లు భాగవతమున వర్ణింపబడినది. కాబట్టి భక్తిద్వారమున కూడ ఇట్టి అద్వైత భావము లభ్యముకాగలదని మనము తెలిసికొనవలయును. సూఫీమతమునకు చెందిన పర్ష్యాదేశపుప్రాచీనకవి యొకడు తన కావ్యమొకదానిలో ఇట్లు వ్రాసెను: “నేను నా ప్రియురాలికడకు పోయితిని. తలుపు మూసియుండెను. తలుపు తట్టితిని. ‘ఎవరక్కడ’ అను ధ్వని లోనుండి వినవచ్చెను. ‘నేనే’ అని మారుపల్కితిని. తలుపు తెఱవబడ లేదు. రెండవసారి తలుపు తట్టితిని. ‘ఎవరక్కడ’ అను వెనుకటి ధ్వనియే విన వచ్చినది. నేను ఫలానా వాడనని పల్కితిని. తలుపు తెఱవ బడలేదు. మూడవసారి తట్టితిని. ‘ఎవరక్కడ’ అనెడు ఆ ధ్వనియే వినవచ్చినది. ‘ప్రేయసీ! నేను నీవే!’ అంటిని. తలుపు తఱ ఊణమే తెఱవబడినది!”

అనగా, పెక్కు అంతరువులు కలవు. కావున మనము వానిని గుఱించి వాదులాడ నవసరములేదు. ప్రాచీన వ్యాఖ్యానకర్తలందు విభేదములున్నను మనమెల్లరము వారిని పూజించితీవలసినదే. ఏలయన, జ్ఞానమునకు పరిమితి లేదు. ప్రాచీనకాలమందుగాని, ఆధునికకాలమందుగాని, సర్వజ్ఞత్వము ప్రత్యేకముగా ఒకరి సొత్తుగాదు. పూర్వకాలమున జ్ఞానసిద్ధులును, ఋషులును ఉన్నట్లే ఇప్పుడును అట్టివారు చాలమంది యుందురనుట నిశ్చయము. పూర్వకాలమున వ్యాసులు, వాల్మీకులు, శంకరాచార్యులు ఉండినయెడల, మీలో ప్రతియొకరును ఒక శంకరాచార్యులు ఎందుకు కాకూడదు? మన మతములో మీరు సదా జ్ఞప్తి నుంచుకొనవలసిన మఱొక విశేషాంశము కలదు. తక్కిన మతగ్రంథములన్నింటిలో ఈశ్వరవాణి ప్రమాణముగా చెప్పబడుచున్నది. ఆ వాణి ఏ కొలదిమంది పురుషులకు మాత్రమే వినబడెను. వారినండి ఆ ధర్మములు ప్రజాసామాన్యమునకు వచ్చినవి. మనమందఱమును వానిని శిరసావహింపవలెను. సత్యమును ఏసుక్రీస్తు దర్శించెను. కావున మనమందఱమును వానియెడల విధేయత చూపవలసినదే! మన మతమునందట్లుగాక పూర్వకాలమున మంత్రద్రవ్యలగు ఋషులకు లభించినట్లే అనంతరకాల ఋషులందఱకు కూడ సత్యజ్ఞానము లభింపగలదు. ఆ సత్యము ఊరక అదేపనిగ ప్రసంగములు చేయువారికిగాని, గ్రంథములకు గ్రంథములు కంఠస్థము చేయువారికిగాని, పండితులకుగాని, భాషాశాస్త్రవేత్తలకుగాని లభింపదు! అది మంత్రద్రవ్యలకే లభించును. అత్యధిక

ప్రసంగములచేతను, అత్యున్నతబుద్ధివిశేషముచేతను, తుదకు నిరంతర శాస్త్రపఠనముచేతను గూడ ఆత్మను పొందలేము. శాస్త్రములే అటుల చెప్పుచున్నవి. వేదాధ్యయనమువలన కూడ మనము ఆత్మను చేరజాల మట! ఇట్టి సాహసవాక్కును ఏ ఇతరుల మతగ్రంథములందైనను మీరు కనుగొనగలరా? మీరు మీ హృదయములను వికసింపజేసికోవలయును! మత మనగా చర్చికిపోవుటగాదు; ముఖమున బొట్లు పెట్టుకొనుట గాదు; వేషములు వేసికొనుటయుకాదు. ఇంద్రధనస్సునందెన్ని వర్ణము లున్నవో అన్నింటితోను మీ శరీరములకు రంగులు పూసికొందురుగాక; మీ హృదయము వికసింపని యెడల, మీకు బ్రహ్మసాక్షాత్కారము కాని యెడల, సర్వమును వ్యర్థమే! హృదయమునకు సరియైన వర్ణము లభించినయెడల ఎట్టి బాహ్యవర్ణముతోడను అక్కట యుండదు. అదియే సత్యమగు పారమార్థికసిద్ధి. రంగులు మొదలగునవి అన్నియు, మనకు సహకారములుగా నుండు నంతకాలము మంచివే! అంతవఱకు అన్నింటికిని స్వాగతము చెప్పదము. కాని ఒకదశలో అవి భ్రష్టములై పోయి సహకారములగుటకు బదులు ప్రతిబంధకములుగా మాఱును. అప్పుడు నరుడు మతమును బాహ్యవిషయములతో అభిన్నముగా భ్రమించును; దేవాలయమును దర్శించుటే పరమార్థజీవనమై పోవును; పురోహితునకు దానము చేయుటే మత ధర్మాచరణమై పోవును. ఇట్టివి అపాయకరములు, అవినీతి కరములు. ఇట్టివానిని తత్క్షణము త్యజింపవలెను—మన బాహ్యోద్రియజ్ఞానము సైతము మతము కాదని శాస్త్ర

ములు పడేపడే ఘోషించుచున్నవి. ఆ నిర్వికారబ్రహ్మము సాక్షాత్కారమగునట్లు చేయునదియే మతము! దానినే ప్రతివాడును అనుసరింపవలెను. ఎవడు సర్వాతీతసత్పదార్థమును సాక్షాత్కరింపజేసికొనునో, ఎవడు స్వతత్త్వమునందే ఆత్మను ప్రత్యక్షము చేసికొనునో, ఎవడు భగవంతుని ముఖముఖిని చూచునో, ఎవనికి సర్వమునందును బ్రహ్మము మాత్రమే కాన్పించునో, అట్టివాడే ఋషి. నీవు అట్టి ఋషివిగా మాటువఱకును నీకు మతమనునది లేనట్లే! అప్పుడు మాత్రమే మతము ప్రారంభము కాగలదు. అంత వఱకు జరుగునది మతము కొఱకై సన్నాహము మాత్రమే. ఈ సన్నాహము పూర్తియైనగాని మతోదయముకాదు. ఇప్పుడు నీవు బుద్ధివ్యాయామమును, శారీరకవ్యాయామమును మాత్రము పొందుచున్నావని అర్థము.

“మోక్షమునుగోరు ప్రతివాడును ఋషిత్వ దశను సాధింపవలయును; మంత్రద్రష్టకావలయును; ఈశ్వరసాక్షాత్కారము పొందవలయును” అని మన మతము వివరముగను సుస్పష్టముగను విధించుచున్నది. ‘మోక్షము’ అనగా అట్టిది! మనశాస్త్రములు విధించు ధర్మమదియే! మన శాస్త్రములను మనము స్వయముగా పరిశోధింపవలయును; స్వయముగా వాని అర్థమును గ్రహింపవలయును; మనకు కావలసిన దానిని విచక్షణచేసి మనంతట మనమే సత్యమును గ్రహింపవలయును. ఇదియే చేయవలసిన పని. ప్రాచీన ఋషివరులు సాధించిన మహాకార్యములను తలంచి వారియెడ మనము పూజ్యభావము చూపవలయును. ఈ పురాతన

ఋషులు చాలగొప్పవారు. కాని మనమువారికన్నను గొప్ప వారము కావలెను. వారు పూర్వకాలమున ఘన కార్యము లను సాధించిరి. మనము వానిని మించిన ఘనతర కార్యము లను సాధింతము. ప్రాచీనభారతదేశమున వందల కొలది ఋషులు ఉండెడివారు, మనకును లక్షలకొలది ఋషులు ఏర్పడుదురు—ఏర్పడి తీటుదురు. ఈ విషయమును మీలో ప్రతివాడును ఎంతత్వరగా, గాఢముగా విశ్వసించునో, భారతదేశమునకు అంత మేలుకలుగును ! ప్రపంచమునకు అంత శ్రేయస్సుకలుగును ! మీరు దేనిని విశ్వసించునో అదిగా మీరు మారదరు ! మీరు ఋషులమని విశ్వసించినయెడల, రేపే మీరు ఋషులు అగుదురు ! మిమ్ము అడ్డుపెట్టునది లేనేలేదు ! చూచుటకు పరస్పరము విరుద్ధములు గా నుండి, ఒకదానితో నొకటి పోరాటములు సలుపుచుండు మన సంప్రదాయము లన్నింటికిని సమముగా వర్తించు సిద్ధాంత మేదేని కలదేని, అది 'సమస్త తేజోవైభవము, శక్తి, పవిత్రత, ఆత్మలో ఇదివఱకే కల'వనెడు సిద్ధాంత మొక్కటే ! శ్రీరామానుజాచార్యుల సిద్ధాంతప్రకారము ఆ జీవాత్మ ఒక్కొక్కప్పుడు సంకోచము పొందుచు, ఒక్కొక్కప్పుడు వికాసముపొందుచుండును. శంకరాచార్యుల సిద్ధాంతము ప్రకారము అది భ్రాంతిలో పడును. ఇంతియే భేదము. ఈ భేదము లుండిన నుండనిండు. వ్యక్తరూపమున గాని, అవ్యక్తరూపమునగాని, జీవాత్మయందు శక్తి గలదనెడు సత్యమును అందఱును ఒప్పుకొనుచున్నారు. మీకు దీని యందు ఎంత త్వరలో సమ్మతము కుదురునో, మీ కంత

శ్రేయస్కరము! మీలో సర్వశక్తి యున్నది! మీరు చేయ
లేనిది లేదు! లేనేలేదు. ఆత్మవిశ్వాసము వహింపుడు!
దుర్బలురమని నమ్మబోకుడు! వెడగులమని భావింపకుడు.
మీకు ఎవరును దారిజూపనక్కరలేదు. మీయంతట మీరే
దేనినైనను చేయగలరు. మీయందు సర్వశక్తి యున్నది!
లేచి నిలబడుడు! మీయందు నిగూఢమైయున్న ద్విష్ణు
తేజమును ప్రకటింపుడు!!



త ప్పొ వ్వు ల ప ట్టి

పుట	పంక్తి	తప్పు	ఒప్పు
9	8	సిద్ధాంతములే	సిద్ధాంతములే
16	22	చెప్పవలసి	చెప్పవలసి
24	4	భిన్న భిన్న !	భిన్న భిన్న
135	16	కలిగిన్నడు	కలిగినప్పుడు
137	24	Barrows)	(Barrows)
150	8	‘ఒక్కరమే.’ అని	‘ఒక్కరమే’ అని
151	22	దేవతలందును.	దేవతలందును,
173	18	క్షేత్రముహారాజు	క్షేత్రముహారాజు
246	10	వారికంటె.	వారికంటె,
261	1	పలసినదే	పలసినదే
289	4	యాంతి	యాన్తి
318	10	గోచరించును	గోచరించును
,,	11	జీవనమంతయు	జీవనమంతయు

